

www.KitaboSunnat.com

# صحیح اسلامی واقعات

مؤلف:  
حافظ عبد الشکور شیخوپورہ



مکتبہ اسلامیہ

بِسْمِ اللّٰهِ الرَّحْمٰنِ الرَّحِیْمِ

## معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب.....

عام قاری کے مطالعے کے لیے ہیں۔

مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل

اجازت ہے۔

### ☆ تنبیہ ☆

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

[kitabosunnat@gmail.com](mailto:kitabosunnat@gmail.com)

[www.KitaboSunnat.com](http://www.KitaboSunnat.com)

# صیح اسلامی واقعات

www.KitaboSunnat.com

مؤلف:

حافظ عبدالرشید شاکر



مکملہ اسلامیہ

## تبصرہ روزنامہ ”نوائے وقت“ لاہور ۱۵ اکتوبر ۱۹۸۵ء

اس کتاب میں فاضل مصنف نے مستند حوالوں سے تاریخ اسلام کے گلہائے سرسبد یکجا کر دیئے ہیں۔ یہ صحیح اسلامی واقعات سبق آموز بھی ہیں، جذبہ و جرأت پیدا کرنے والے بھی ہیں، حیران کن بھی ہیں اور عبرت ناک بھی بعض واقعات ایسے ہیں جو انسان کو خود احتسابی پر مجبور کرتے ہیں اور قلبِ سلیم ہو تو اصلاح پر بھی آمادہ کرتے ہیں۔ فاضل مرتب نے ہر واقعہ کے بعد ماخذ کا حوالہ دے دیا ہے۔ جس سے پتہ چلتا ہے کہ اس کتاب کی ترتیب و تدوین میں کس قدر محنت کی گئی ہے اور کتب احادیث، سیر و مغازی اور خود قرآن حکیم سے یہ خوبصورت گلہ دستہ کس جذبے کے تحت تیار کیا گیا ہے۔ یہ ایمان افروز کتاب ہر گھر میں ہونی چاہیے تاکہ اس سے تعمیر سیرت اور اصلاح کردار کا کام لیا جاسکے جیسا کہ فاضل مرتب کا نفاذ ہے۔

## تبصرہ روزنامہ ”مشرق“ لاہور ۲ اگست ۱۹۸۵ء

”صحیح اسلامی واقعات“ کا تذکرہ ہے، جن کے مطالعہ سے ایمان کو جلا ملتی ہے اور عبرت بھی حاصل ہوتی ہے ان میں سے بیشتر واقعات کا تعلق حضور ختم نبوت ﷺ کی زندگی طیبہ سے ہے ان میں آپ کے ساتھ کفار کی بدسلوکیوں کا تذکرہ بھی ہے اور اصحاب رسول ﷺ کے ساتھ کفار کے ظلم و ستم کی داستان بھی ہر واقعہ میں کوئی نہ کوئی سبق پوشیدہ ہے جس سے ایمان کی حرارت میں اضافہ ہوتا ہے۔ پونے دو سو صفحات پر مشتمل یہ کتاب نہایت اہتمام کے ساتھ مضبوط خوب صورت گرد پوش میں پیش کی گئی ہے کتابت اور طباعت عمدہ ہے اور قیمت انتہائی مناسب اس کتاب کا ہر مسلم خاندان میں ہونا ضروری ہے کہ اس سے بچے اور بڑے دونوں یکساں طور پر مستفید ہو سکتے ہیں۔ (ن ح)

## فہرست مضامین

- ۸..... تقریظ
- ۱۰..... تبصرہ ہفت روزہ ”الاسلام“ لاہور
- ۱۱..... مقدمہ
- ۱۲..... نبی ﷺ کے ساتھ کفار کی بدسلوکیاں
- ۱۳..... میری بیٹی رو نہیں..... اللہ تیرے باپ کا حامی ہے
- ۱۳..... حضور ﷺ کے صاحبزادے کی وفات پر ابولہب کا اظہار مسرت
- ۱۳..... نبی کی صاحبزادیوں کو ابولہب کا اپنے بیٹوں سے طلاق دلوانا
- ۱۴..... دشمن رسول کی ہلاکت
- ۱۴..... کفار مکہ کا سرور عالم ﷺ سے استہزاء کا ایک واقعہ
- ۱۵..... استہزاء کا ایک اور واقعہ
- ۱۶..... حضرت عائشہ صدیقہ ﷺ کے آنسو!
- ۲۳..... اسلام کے پہلے خطیب کے ساتھ مشرکین مکہ کی بدسلوکی
- ۲۵..... صدیق اکبر ﷺ کی بیٹی اسماء ﷺ کے ساتھ ابو جہل کی بدسلوکی کا واقعہ
- ۲۵..... نبیؐ کے نصرانی غلام عداس کے اسلام لانے کا ایمان افروز واقعہ
- ۲۷..... خیاب بن ارت ﷺ کا ایمان لانا
- ۲۸..... حضرت عبد اللہ بن سلام ﷺ کے اسلام لانے کا واقعہ
- ۲۹..... حضرت ابو زمرہ کا ایمان لانا
- ۳۱..... حضرت طفیل بن عمرو دوسی کے اسلام لانے کا واقعہ

صحیح اسلامی واقعات

- ۳۲ ..... حضرت اسود الراعیؓ کے اسلام لانے کا واقعہ ❀
- ۳۳ ..... عمیر بن وہب قریشی کے اسلام لانے کا واقعہ ❀
- ۳۷ ..... حضرت امیر حمزہؓ کا اسلام لانا ❀
- ۳۷ ..... شہادت ❀
- ۳۸ ..... ہندہ کارحمت للعالمین سے معافی مانگنے کا واقعہ ❀
- ۳۹ ..... ام خلدہؓ ❀
- ۴۰ ..... ابو ہریرہ کی ماں کے اسلام لانے کا واقعہ ❀
- ۴۰ ..... حضرت سعد بن مالکؓ کا واقعہ ❀
- ۴۱ ..... حکومت دولت اور عورت کو ٹھکرانے والے صحابی کی داستان ❀
- ۴۳ ..... ایک بچے کے ایمان کی آزمائش ❀
- ۴۷ ..... خون کا پیالہ ❀
- ۴۸ ..... آزمائش ❀
- ۴۹ ..... جنت کی بشارت سن کر انگوروں کا گچھا پھینک دیا ❀
- ۴۹ ..... دغھے مجاہدوں کا استفسار چچا آپ ابو جہل کو جانتے ہیں؟ ❀
- ۵۱ ..... ایک شہید کی آرزو ❀
- ۵۲ ..... جنگ احد کا ایک شہید ❀
- ۵۳ ..... نکل جائے دم تیرے قدموں میں ❀
- ۵۳ ..... بوقت شہادت ایک صحابیؓ کی آرزو ❀
- ..... سرور عالم نے فرمایا رافع قیامت کے دن میں تیرے ایمان کی شہادت ❀
- ۵۴ ..... دوں گا ❀
- ۵۵ ..... جنگ یرموک کا ایک واقعہ ❀

صحیح اسلامی واقعات

- ۵۶..... وہ ماں جس کے تمام بیٹے شہید ہو گئے تو پکار اٹھی
- ۵۷..... کعب بن مالک رضی اللہ عنہ کا امتحان
- ۶۳..... حضرت عباس رضی اللہ عنہ کا واقعہ
- ۶۳..... ابو جندل رضی اللہ عنہ کفار مکہ کی قید میں
- ۶۵..... سیدہ زینت رضی اللہ عنہا کی داستان مصیبت
- ۶۸..... ام المومنین ام حبیبہ رضی اللہ عنہا کا واقعہ
- ۶۹..... ام المومنین حبیبہ رضی اللہ عنہا کا واقعہ
- ۷۱..... ابو جہل، ابوسفیان اور اخنس بن شریق کا دیوار سے لگ کر قرآن مجید سننا
- ۷۲..... اسید رضی اللہ عنہ کا گھوڑا فرشتوں کو دیکھ کر بدکنے لگا
- ۷۳..... ایک صحابی کے نکاح کا ایمان افروز واقعہ
- ۷۴..... ایک باعصمت لڑکی اور کفل کا واقعہ
- ۷۶..... رب کی خاطر اپنی محبوبہ کو چھوڑنے والا
- ۷۸..... ایک نوجوان خدمت نبوی میں حاضر ہوا اور زنا کی اجازت مانگی
- ۷۹..... دس صحابہ کا واقعہ جو رہبانیت کے لیے تیار ہو گئے
- ۸۰..... جریح کا واقعہ
- ۸۲..... برصیصا کا واقعہ
- ۸۲..... ابو ہریرہ نے تین چینیں ماریں اور غش کھا کر منہ کے بل گر پڑے
- ۸۸..... بغداد کا سعدون
- ۹۰..... سیاہ ہاتھ!
- ۹۱..... نیک بخت باپ اور بد بخت اولاد کا واقعہ
- ۹۲..... علوی خاندان کی ایک عورت کا واقعہ

- ۹۵ ..... واقعہ ایک باغ کی خیرات کا
- ۹۶ ..... بادلوں کو ایک شخص کے باغ کو سیراب کرنے کا حکم
- ۹۷ ..... صہیبؓ بن سنان الرومی کا واقعہ
- ۹۹ ..... حضرت زیدؓ بن حارثہ کا واقعہ
- ۱۰۱ ..... زندہ درگور کی ہوئی بچی کا واقعہ
- ۱۰۲ ..... قصہ ایک دشمن رسول کے قتل کا
- ۱۰۴ ..... دشمن رسول کعب بن اشرف کا انجام
- ۱۰۷ ..... سراقہ اعرابی کے ہاتھوں میں کسریٰ کے نکلنے
- ۱۰۸ ..... ازواج مطہراتؓ کا آپؐ سے مال طلب کرنے کا دلچسپ واقعہ
- ۱۰۹ ..... نماز پڑھانے کے لیے نبی ﷺ کے پاس قمیص نہیں تھی
- ۱۱۰ ..... حضرت عائشہ صدیقہ کا ہارٹوٹنا امت کے لیے آسانی کا سبب بن گیا
- ۱۱۱ ..... نبی امداد کا ایک واقعہ
- ۱۱۳ ..... مسلمان مسافر
- ۱۱۵ ..... مبلغ اسلام مسلمان جن کا واقعہ
- ۱۱۹ ..... حضرت طفیلؓ کا حیرت انگیز خواب
- ۱۲۰ ..... ایک واقعہ ایک مثال
- ۱۲۰ ..... ایثار کا ایک واقعہ
- ۱۲۱ ..... شہید اُحد کا خوددار بیٹا
- ۱۲۳ ..... قرب قیامت کے چند واقعات
- ۱۲۳ ..... (یعنی علامات قیامت)
- ۱۲۴ ..... بصرہ کی مسجد میں ایک صحابی کا ایمان افروز خطاب

صحیح اسلامی واقعات

- ۱۲۵ ..... موت کی موت ❀
- ۱۲۶ ..... بد شکل مجسمہ ❀
- ۱۲۷ ..... شعلے ❀
- ۱۲۸ ..... ایک نمازی کا خواب! ❀
- ۱۲۹ ..... ایک روشن ضمیر حبشی رضی اللہ عنہ کا واقعہ ❀
- ۱۳۰ ..... ایک لکڑی ہزار دینار لے کر سمندر میں چل پڑی ❀
- ۱۳۱ ..... نبی صلی اللہ علیہ وسلم کا کفار کے ساتھ حسن سلوک ❀



بِسْمِ اللّٰهِ الرَّحْمٰنِ الرَّحِیْمِ

### تقریظ

پروفیسر عبدالجبار شاکر ڈائریکٹر پبلک لائبریری، پنجاب لاہور

تاریخ ایک ایسا آئینہ ہے جس میں قوموں کے عروج و زوال کی تصویر واضح طور پر جھلکتی دکھائی دیتی ہے۔ تاریخ کے اس سینے میں جہاں فتنہ انگیزیاں ہلاکت خیزیاں اور شور و شرکی داستانیں چھپی ہوئی ہیں وہاں پر سیرت و کردار کے ایسے جواہر ریزے بھی ملتے ہیں جن کے مطالعے سے انسانی فکر کو جلاء اور عمل کو تربیت نصیب ہوتی ہے۔ عربی، فارسی اور اردو زبانوں میں ایسے واقعات کے مجموعوں کی کمی نہیں کہ جنہیں ان اخلاقی مقاصد کے لیے مرتب کیا گیا ہے مگر مقام افسوس یہ ہے کہ ان واقعات کے مرتبین نے حسن صحت، اسناد اور حوالہ جات کا اہتمام نہیں کیا ہے جس کے باعث یہ واقعات صداقت و حقانیت کی تصویر بننے کی بجائے (اساطیر الاولین) افسانوی رنگ اختیار کر گئے ہیں۔ ان واقعات کی صحت کا خیال نہ رکھنے کے باعث یہ غلط روایتیں پھیلتے پھیلتے علمی گمراہی کا سبب بن گئی ہیں۔

زیر نظر کتاب (صحیح اسلامی واقعات) جسے فاضل شہیر اور عالم بے نظیر مولانا حافظ عبدالشکور صاحب نے مرتب کیا ہے اس مجموعے کی خوبی یہ ہے کہ ان واقعات کو عربی زبان کے مستند ماخذوں کے حوالوں سے لکھا اور ترتیب دیا گیا ہے جس کے باعث یہ واقعات تاریخی جامعیت کے حامل ہیں جنہیں طلبہ، اساتذہ اور علماء بڑے

اعتماد سے مطالعہ کر سکتے ہیں اور اپنے خطبات و مواعظ میں پیش کر سکتے ہیں۔ گھروں میں اس کتاب کے مطالعے سے بچوں کی تربیت اور تعمیر سیرت کا مرحلہ طے ہوگا۔ کتاب کا انداز بیان بہت سادہ دلچسپ اور سلیس ہے۔ اللہ رب العزت کے ہاں سے مجھے امید ہے کہ صحیح اسلامی واقعات کا یہ مجموعہ مقبولیت حاصل کرے گا اور فاضل مرتب کے لیے زادا آخرت ثابت ہوگا۔

پروفیسر عبدالجبار شاہ، ڈائریکٹر پبلک لائبریری، پنجاب لاہور



## تبصرہ ہفت روزہ ”الاسلام“ لاہور

فاضل مرتب نے کتاب کے مقدمہ میں کتاب کی غرض و غایت پر اس طرح روشنی ڈالی ہے کہ زیر نظر کتاب مشہور اسلامی واقعات کا مرقع ہے جو ایمان کو جلاء بخشنے والے اور عبرت ناک بھی ہیں اس کے مطالعہ سے قاری کو معلوم ہوگا کہ ہمارے اسلاف کیا تھے اور ہم کیا ہیں؟ انہوں نے دین حنیف کے لیے کیا کیا قربانیاں دیں جس کی بدولت آج ہم مسلمان ہیں۔ زندہ قومیں اپنے اسلاف کے واقعات کو اس لیے دہراتی ہیں تاکہ آئندہ آنے والی نسلیں ان سے اپنے مستقبل کا نقشہ تیار کر سکیں اور اسے حسین سے حسین تر بنا سکیں اپنی شاندار روایات اور بلند کردار کو سینے سے لگا کر اقوام عالم میں اپنی عظمت اور برتری کو قائم رکھ سکیں۔

کتاب ۲۲/ ابواب پر مشتمل ہے اس میں ایسے واقعات جمع کیے گئے ہیں جن کا تعلق رسول اللہ ﷺ کی سیرت طیبہ اور آپ کے ساتھ کفار کی بدسلوکیوں سے ہے۔ نیز صحابہ کرامؓ کے اسلام لانے کے واقعات بھی ہیں جن کے بیان سے مقصد یہ ہے کہ ان سے عبرت و موعظت اور سبق حاصل کیا جائے۔ قرآن مجید نے بھی امم سابقہ کے جن واقعات کا تذکرہ کیا ہے ان سے مقصود بھی موعظت ہے۔ ہم قارئین سے اس کتاب کے مطالعہ کی سفارش کریں گے۔

(مدیر ہفت روزہ ”الاسلام“ لاہور)

بِسْمِ اللّٰهِ الرَّحْمٰنِ الرَّحِیْمِ

مقدمہ

جیسا کہ نام سے ظاہر ہے کہ زیر نظر کتاب مشہور اسلامی واقعات کا مرقع ہے جو ایمان کو جلاء بخشنے والے اور عبرت ناک بھی ہیں۔ اس کے مطالعے سے قاری کو معلوم ہوگا کہ ہمارے اسلاف کیا تھے اور ہم کیا ہیں؟ انہوں نے دین حنیف کے لیے کیا کیا قربانیاں دیں۔ جس کی بدولت آج ہم مسلمان ہیں۔ زندہ قومیں اپنے اسلاف کے واقعات کو اس لیے دہراتی ہیں تاکہ آئندہ آنے والی نسلیں ان سے اپنے مستقبل کا نقشہ تیار کر سکیں اور اسے حسین سے حسین تر بنا سکیں۔ اپنی شاندار روایات اور بلند کردار کو سینے سے لگا کر اقوام عالم میں اپنی عظمت اور برتری کو قائم رکھ سکیں۔

اس کتاب میں ایسے واقعات کو جمع کیا گیا ہے جن کا تعلق رسول اللہ ﷺ کی سیرت طیبہ اور آپ کے ساتھ کفار کی بدسلوکیوں سے ہے۔ نیز صحابہ کرام رضی اللہ عنہم کے اسلام لانے کے واقعات اور ان پر کفار کے ظلم و ستم سے بھی تعلق ہے۔ اس کے ہر واقعہ سے ہمیں کوئی نہ کوئی سبق ضرور ملتا ہے۔ امید ہے کہ اس کتاب کا ایک ایک واقعہ ہماری زندگی میں اسلامی رنگ پیدا کرے گا۔ انشاء اللہ العزیز۔

امیدوار قبولیت

www.KitaboSunnat.com

۱۷/ رمضان المبارک ۱۴۰۵ھ

عبدالمکرم بن محمد مقبول شیخ پوری

باب : ۱

نبی ﷺ کے ساتھ کفار کی بدسلوکیاں

ایک روز رسول اللہ ﷺ بیت اللہ میں نماز پڑھ رہے تھے کہ عقبہ بن ابی معیط آیا اور آتے ہی اپنی چادر اتار کر رسول اللہ ﷺ کے گلے میں ڈال دی اور بیچ دربیچ دینے شروع کر دیئے۔ آپ کا دم گھٹنے لگا اتنے میں ابو بکر صدیق رضی اللہ عنہما کو پتہ چلا وہ تشریف لائے اور دھکے دے کر اس ملعون کو ہٹایا۔

کفار مکہ نے آپ کو طرح طرح کی تکلیفیں دیں۔ کبھی جسم اطہر پر نجاستیں ڈالیں کبھی گلے میں پھندا ڈال کر کھینچنا گھر کے دروازے کے سامنے کانٹے بچھائے (تاکہ صبح سویرے جب آپ یا آپ کے بچے باہر نکلیں تو کوئی کانٹا پاؤں میں چھب جائے) گالیاں دیں۔ قتل کے منصوبے بنائے۔ جسم اطہر کو لہو لہان کیا۔ قید میں رکھا آپ کے صحن میں پکتے ہوئے کھانے پر غلاظتیں پھینکیں۔ (آپ کی شان میں اس قدر گستاخیاں کیں کہ اللہ کی پناہ) کبھی پاگل کہہ کر پکارا اور کبھی جادوگر، کبھی مذمم کہا اور کبھی شاعر، ابولہب نے تو ایک مجلس میں یہاں تک کہہ دیا کہ محمد تیرے ہاتھ ٹوٹ جائیں۔ نعوذ باللہ۔ اور (عاص بن وائل) تو اس سے بھی بڑھ گیا یہ ملعون جہاں بھی آپ کا ذکر خیر سنتا تو کہتا اسے چھوڑ دو وہ دم کٹتا ہے اس کے پیچھے اس کی زینہ اولاد نہیں۔ رحمتہ للعالمین، بہتر و برتر، طاہر و اطہر ساقی کوڑا، شافع محشر، کبھی جو اباً صرف اس قدر فرما دیا کرتے۔

”اے فرزند ان عبد مناف حق ہمسائیگی خوب ادا کرتے ہو۔“ (اللهم صل علی محمد) شخص (صحاح ستہ)

میری بیٹی رو نہیں..... اللہ تیرے باپ کا حامی ہے

ایک روز قریش کے ایک اوباش نے سر بازار حضور اکرم کے سر مبارک پر مٹی ڈال دی۔ آپ اسی حال میں گھر تشریف لے گئے۔ صاحبزادیوں میں سے ایک آپ کا سر دھو رہی تھیں اور اپنے ابا کو اس حالت میں دیکھ کر رو رہی تھیں۔ آپ انہیں تسلی دیتے اور فرماتے کہ رو نہیں میری بیٹی اللہ تیرے باپ کا حامی ہے۔ (ابن ہشام)

حضور ﷺ کے صاحبزادے کی وفات پر ابولہب کا اظہار مسرت

ابولہب کے حبث باطن کا یہ حال تھا کہ جب رسول اللہ کے صاحبزادے حضرت قاسم کے بعد دوسرے صاحبزادے عبد اللہ کا بھی انتقال ہو گیا تو یہ اپنے بھتیجے کے غم میں شریک ہونے کے بجائے خوشی خوشی دوڑتا ہوا قریش کے سرداروں کے پاس پہنچا اور ان کو خبر دی کہ لو آج محمد بے نام و نشان ہو گئے۔ (ابن کثیر جلد ۵)

نبی کی صاحبزادیوں کو ابولہب کا اپنے بیٹوں سے طلاق دلوانا!

نبوت سے پہلے نبی اکرم ﷺ کی دو صاحبزادیاں ابولہب کے دو بیٹوں عتبہ اور عتیبہ سے بیاہی ہوئی تھیں نبوت کے بعد نبی نے اسلام کی دعوت دینا شروع کی تو اس شخص نے اپنے دونوں بیٹوں سے کہا میرے لیے تم سے ملنا حرام ہے۔ اگر تم محمد کی بیٹیوں کو طلاق نہ دے دو۔ چنانچہ دونوں نے طلاق دے دی اور عتیبہ تو گستاخی میں اس قدر آگے بڑھ گیا تھا کہ ایک روز نبی اکرم ﷺ کے سامنے آ کر اس نے کہا کہ میں ((والنجم اذا هوى)) اور ((ثم دنا فتدلى)) کا انکار کرتا ہوں اور یہ کہہ کر اس نے نبی کی طرف تھوکا جو آپ پر نہیں پڑا۔

## دشمن رسول کی ہلاکت

حضورؐ نے فرمایا: خدایا! اس پر اپنے کتوں میں سے ایک کتے کو مسلط کر دے۔ اس کے بعد عتیبہ اپنے باپ کے ساتھ شام کے سفر پر روانہ ہو گیا۔ دوران سفر میں ایک ایسی جگہ قافلے نے پڑاؤ کیا۔ جہاں مقامی لوگوں نے بتایا کہ راتوں کو درندے آتے ہیں۔ ابولہب نے اپنے ساتھی اہل قریش سے کہا کہ میرے بیٹے کی حفاظت کا کچھ انتظام کرو۔ کیونکہ مجھے محمدؐ کی بددعا کا خوف ہے قافلے والوں نے عتیبہ کے گرد ہر طرف اونٹ بٹھا دیئے درمیان میں سامان جمع کیا اور اوپر اس ملعون کو سلا دیا اچانک رات کو ایک شیر آیا اور اونٹوں کے حلقے میں سے گزر کر اس نے عتیبہ کو پھاڑ کھایا۔

(اصابہ نبی تمیز صحابہ بحوالہ سیرت سرور عالم)

## کفار مکہ کا سرور عالم علیہ السلام سے استہزا کا ایک واقعہ

ابن اسحاق کا بیان ہے کہ ایک دفعہ ارش کا ایک شخص کچھ اونٹ لے کر مکہ آیا۔ ابو جہل نے اس کے اونٹ خرید لیے اور جب اس نے قیمت طلب کی تو ٹال مٹول کرنے لگا۔ ارش نے تنگ آ کر ایک روز حرم کعبہ میں قریش کے سرداروں کو جا پکڑا اور مجمع عام میں فریاد شروع کر دی۔ دوسری طرف حرم کے ایک گوشے میں نبی ﷺ تشریف فرما تھے۔ سردار ان قریش نے اس شخص سے کہا: ہم کچھ نہیں کر سکتے، دیکھو وہ صاحب جو اس کو نے میں بیٹھے ہیں ان سے جا کر کہو، وہ تم کو تمہارا روپیہ دلوادیں گے۔ ارشی حضور نبی کریم ﷺ کی طرف چلا اور قریش کے سرداروں نے آپس میں کہا: ”آج لطف آئے گا۔“ ارشی نے جا کر حضورؐ سے اپنی شکایت بیان کی تو آپ اسی وقت اٹھ کھڑے ہوئے اور اسے ساتھ لے کر ابو جہل کے مکان کی طرف روانہ ہو

گئے۔ سرداروں نے پیچھے ایک آدمی لگا دیا کہ جو کچھ گزرے اس کی خبر لا کر دے۔ حضور نبی کریم ﷺ سیدھے ابو جہل کے دروازے پر پہنچے اور دروازہ کھٹکھٹایا۔ اس نے پوچھا: ”کون؟“ آپ نے جواب دیا: ”محمدؐ، وہ حیران ہو کر باہر نکل آیا۔ آپ نے اس سے کہا: اس شخص کا حق ادا کر دے۔ اس نے جواب میں کوئی چون و چرا نہ کی۔ سیدھا اندر گیا اور اونٹوں کی قیمت لا کر اس کے ہاتھ میں دے دی۔ قریش کا مخبر یہ حال دیکھ کر حرم کی طرف دوڑا اور سرداروں کو سارا ماجرا سنا دیا اور کہنے لگا کہ واللہ! آج وہ عجیب معاملہ دیکھا ہے جو کبھی نہ دیکھا تھا۔ ابو جہل جب نکلا تو محمدؐ کو دیکھتے ہی اس کا رنگ فق ہو گیا اور جب محمدؐ نے اس سے کہا کہ اس کا حق ادا کر دے تو یوں معلوم ہوتا تھا کہ جیسے اس کے جسم میں جان نہیں ہے۔ (ابن ہشام)

### استہزاء کا ایک اور واقعہ

ایک روز رسول اللہ ﷺ حضرت ابو بکرؓ حضرت عمر اور حضرت سعد بن ابی وقاص رضی اللہ عنہم مسجد حرام میں تشریف فرما تھے کہ بنی زبید کا ایک آدمی آیا اور اس نے کہا: قریش کے لوگو! تمہارے ہاں کون تجارتی مال لانے کی ہمت کرے گا جب کہ تم باہر سے آنے والوں کو لوٹ لیتے ہو؟ حضور ﷺ نے پوچھا: تم پر کس نے ظلم کیا ہے؟ اس نے کہا ابو الحکم (یعنی ابو جہل) نے اس نے میرے تین بہترین اونٹ خریدنے کی خواہش ظاہر کی اور ان کی قیمت بہت کم لگائی۔ اب اس کے مقابلے میں کوئی شخص ان اونٹوں کو اس کی لگائی ہوئی قیمت سے زیادہ پر خریدنے کے لیے تیار نہیں اور اس قیمت پر فروخت کر دوں تو سخت نقصان اٹھاؤں۔ آنحضرت ﷺ نے اس سے تینوں اونٹ خود خرید لیے۔ ابو جہل دور بیٹھا ہوا خاموشی سے یہ ماجرا دیکھ رہا تھا۔ حضور ﷺ اس کے پاس تشریف لے گئے اور فرمایا خبردار جو تم نے پھر کسی کے ساتھ ایسی حرکت کی جو

اس غریب بدو کے ساتھ کی ہے ورنہ میں بری طرح پیش آؤں گا۔ وہ کہنے لگا آئندہ میں کبھی ایسا نہ کروں گا۔ اس پر امیہ بن خلف اور دوسرے مشرکین جو وہاں موجود تھے ابو جہل کو شرم دلانے لگے کہ تم نے محمد ﷺ کے سامنے ایسی کمزوری دکھائی کہ شبہ ہوتا ہے، شاید تم ان کی پیروی اختیار کرنے والے ہو۔ اس نے کہا: بخدا میں ان کی کبھی پیروی نہ کروں گا۔ مگر میں نے دیکھا کہ ان کے دائیں اور بائیں کچھ نیزہ بردار کھڑے ہیں اور میں ڈرا کہ میں نے محمد ﷺ کے حکم کی ذرا سرتابی کی تو وہ مجھ پر ٹوٹ پڑیں گے۔ (انساب الاشراف)

### حضرت عائشہ صدیقہ رضی اللہ عنہا کے آنسو!

حضرت عائشہ صدیقہ رضی اللہ عنہا فرماتی ہیں کہ رسول اللہ ﷺ کی عادت مبارکہ تھی کہ سفر میں جاتے وقت آپ ﷺ اپنی بیویوں کے نام قرعہ ڈالتے اور جس کا نام نکلتا اسے اپنے ساتھ لے جاتے۔ چنانچہ ایک غزوے کے موقع پر میرا نام نکلا۔ میں آپ ﷺ کے ساتھ چلی (یہ واقعہ پردے کی آیتیں اترنے کے بعد کا ہے) ہوتا یوں کہ میں اپنے ہودج میں بیٹھی رہتی اور جب قافلہ چلتا تو یونہی ہودج رکھ دیا جاتا۔ ہم غزوے پر گئے، آنحضرت ﷺ غزوے سے فارغ ہوئے اور واپس لوٹے، مدینے کے قریب آ گئے۔ رات کو چلنے کی آواز لگائی گئی۔ میں قضاء حاجت کے لیے نکلی اور لشکر کے پڑاؤ سے دور جا کر میں نے قضاء حاجت کی پھر واپس لوٹی۔ لشکر گاہ کے قریب آ کر ٹھولا تو ہار نہ پایا۔ میں واپس اس کو ڈھونڈنے کے لیے چلی گئی اور تلاش کرتی رہی۔ یہاں یہ ہوا کہ لشکر نے کوچ کر دیا۔ جو لوگ میرا ہودج اٹھاتے تھے انہوں نے یہ سمجھا کہ میں حسب عادت اندر ہی ہوں ہودج اٹھا کر اوپر رکھ دیا اور چل پڑے۔ یہ بھی یاد رہے کہ اس وقت تک عورتیں نہ کچھ ایسا کھاتی پیتی تھیں نہ وہ بھاری بدن کی بو جھل تھیں۔ تو

میرے ہودج کے اٹھانے والوں کو میرے ہونے یا نہ ہونے کا مطلق پتہ نہ چلا اور میں اس وقت اوائل عمر کی ہی تو تھی۔ الغرض بہت دیر کے بعد مجھے میرا ہار مل گیا۔ یہاں میں جو بچپنی تو کسی آدمی کا نام و نشان بھی نہ تھا۔ نہ کوئی پکارنے والا نہ جواب دینے والا۔ میں اپنے نشان کے مطابق وہیں بچپنی جہاں ہمارا اونٹ بٹھایا گیا تھا، اور میں وہیں انتظار میں بیٹھ گئی کہ جب آپ ﷺ آگے چل کر میرے نہ ہونے کی خبر پائیں گے تو مجھے تلاش کرنے کے لیے یہیں آئیں گے۔ مجھے بیٹھے بیٹھے نیند آگئی۔ اتفاق سے حضرت صفوان بن معطل سلمیٰ ذکوانی رضی اللہ عنہما جو لشکر کے پیچھے رہے تھے۔ وہ کچھلی رات کو چلے تھے۔ صبح کے اجالے میں یہاں پہنچ گئے۔ ایک سوتے ہوئے آدمی کو دیکھ کر خیال آنا تھا۔ غور سے دیکھا تو چونکہ پردے کے حکم سے پہلے مجھے وہ دیکھتے ہی تھے دیکھتے ہی پہچان گئے اور با آواز بلند ان کی زبان سے نکلا انا للہ وانا الیہ راجعون ان کی آواز سنتے ہی میری آنکھ کھل گئی اور میں اپنی چادر سے اپنا منہ ڈھانپ کر سنبھل بیٹھی۔ انہوں نے جھٹ سے اپنے اونٹ کو بٹھایا اور اس کی ٹانگ پر اپنا پاؤں رکھا۔ میں انھی اور اونٹ پر سوار ہو گئی۔ انہوں نے اونٹ کو کھڑا کر دیا اور بھگاتے ہوئے لے چلے۔ قسم خدا کی نہ وہ مجھ سے کچھ بولے نہ میں نے ان سے کوئی بات کی۔ سوائے انا للہ کے میں نے ان کے منہ سے کوئی کلمہ نہ سنا۔ دوپہر کے قریب ہم اپنے قافلے سے مل گئے۔ بس اتنی سی بات کا ہلاک ہونے والوں نے بتگٹڑ بنا لیا۔ ان کا سب سے بڑا اور بڑھ بڑھ کر باتیں بنانے والا عبداللہ بن ابی بن سلول تھا۔ مدینے آتے ہی میں بیمار پڑ گئی اور مہینہ بھر تک بیماری میں گھر میں رہی۔ نہ میں نے کچھ سنا، نہ کسی نے مجھ سے کہا۔ جو کچھ غل غپاڑہ لوگوں میں ہورہا تھا۔ میں اس سے بے خبر تھی۔ البتہ میرے دل میں یہ خیال بسا اوقات گزرتا تھا کہ رسول اللہ ﷺ کی مہر و محبت میں کمی کی کیا وجہ ہے؟ بیماری میں عام طور پر جو شفقت حضور ﷺ کو میرے ساتھ ہوتی تھی۔ اس بیماری میں وہ بات نہ پاتی تھی

اس لیے مجھے رنج تو بہت تھا مگر کوئی وجہ معلوم نہ تھی۔ پس آنحضرت ﷺ تشریف لاتے، سلام کرتے اور دریافت فرماتے طبیعت کیسی ہے؟ اور کوئی بات نہ کرتے اس سے مجھے بڑا صدمہ ہوتا، مگر بہتان بازوں کی تہمت سے میں بالکل غافل تھی۔ اب سنئے اس وقت تک گھروں میں لیٹرین کا انتظام نہ تھا۔ اور عرب کی قدیم عادت کے مطابق ہم لوگ میدان میں قضا حاجت کے لیے جایا کرتے تھے۔ عورتیں عموماً رات کو جایا کرتی تھیں۔ گھروں میں لیٹرین بنانے پر عام طور پر نفرت کی جاتی تھی۔ حسب عادت میں ام مسطحؓ بنت ابی رہم ابن عبدالمطلب بن عبدمناف کے ساتھ قضا حاجت کے لیے چلی۔ اس وقت میں بہت ہی کمزور تھی۔ یہ ام مسطحؓ میرے والد ابو بکرؓ کی خالہ تھیں۔ ان کی والدہ صحیح بن عامر کی لڑکی تھیں۔ ان کے لڑکے کا نام مسطح بن اثاثہ بن عباد بن عبدالمطلب تھا۔ جب ہم واپس آنے لگے تو حضرت ام مسطحؓ کا پاؤں چادر کے دامن میں الجھا اور بے ساختہ ان کے منہ سے نکل گیا کہ (تعس مسطح) مسطح غارت ہو مجھے بہت برا لگا اور میں نے کہا، تم نے بہت برا کلمہ بولا، تو بہ کرو، تم سے گالی دیتی ہو۔ جس نے جنگ بدر میں شرکت کی۔ اس وقت ام مسطحؓ نے کہا، بھولی بی بی آپ کو کیا معلوم۔ میں نے کہا کیا بات ہے؟ انہوں نے فرمایا وہ بھی ان لوگوں میں ہے جو آپ کو بدنام کرتے پھرتے ہیں۔ مجھے سخت حیرت ہوئی میں ان کے سر ہو گئی کم از کم مجھے سارا واقعہ تو کہو۔ اب انہوں نے بہتان باز لوگوں کی تمام کارستانیاں مجھے سنائیں۔ میرے تو ہاتھوں کے طوطے اڑ گئے۔ رنج و غم کا پہاڑ مجھ پر ٹوٹ پڑا مارے صدمے کے میں تو اور بیمار ہو گئی۔ بیمار تو پہلے سے ہی تھی۔ اس خبر نے تو نڈھال کر دیا۔ جوں توں کر کے گھر پہنچی اب صرف یہ خیال تھا کہ میں اپنے میکے جا کر اور اچھی طرح معلوم تو کر لوں کہ کیا واقعی میری نسبت ایسی افواہ پھیلائی گئی ہے اور کیا کیا مشہور کیا جا رہا ہے۔ اتنے میں رسول اللہ ﷺ میرے پاس تشریف لائے اور

سلام کیا اور دریافت فرمایا کہ کیا حال ہے؟ میں نے کہا اگر آپ ﷺ اجازت دیں تو میں اپنے والد ابو بکر رضی اللہ عنہ کے ہاں ہو آؤں۔ آپ ﷺ نے اجازت دے دی میں یہاں آئی اپنی والدہ سے پوچھا کہ اماں جان لوگوں میں میرے متعلق کیا باتیں پھیل رہی ہیں۔ انہوں نے فرمایا بیٹی یہ تو نہایت معمولی بات ہے تم اتنا اپنا دل بھاری نہ کرو۔ کسی شخص کی اچھی بیوی جو اسے محبوب ہو اور اس کی سونکھیں بھی ہوں۔ وہاں ایسی باتوں کا کھڑا ہونا تو لازمی امر ہے۔ میں نے کہا سبحان اللہ کیا واقعی لوگ میری نسبت ایسی افواہیں اڑا رہے ہیں۔ اب تو مجھے رنج و غم نے اس قدر گھیرا کہ بیان سے باہر ہے۔ اس وقت سے جو رونا شروع ہوا۔ واللہ ایک دم بھر کے لیے میرے آنسو نہیں تھے۔ میں سر جھکائے روتی رہی کہاں کا کھانا پینا کہاں کا سونا جاگنا اور کہاں کی بات چیت بس رنج و الم اور رونا ہے اور میں ہوں۔ ساری رات اسی حالت میں گزری کہ آنسوؤں کی لڑی نہ ٹوٹی۔ دن کو بھی یہی حال رہا۔ آنحضرت ﷺ نے حضرت علی رضی اللہ عنہ کو اور حضرت اسامہ بن زید رضی اللہ عنہ کو بلایا۔ وحی میں دیر ہوئی۔ خدا تعالیٰ کی طرف سے آپ ﷺ کو کوئی بات معلوم نہ ہوئی تھی۔ اس لیے آپ ﷺ نے ان دونوں حضرات سے مشورہ کیا کہ آپ مجھے الگ کر دیں یا کیا کریں؟ حضرت اسامہ رضی اللہ عنہ نے صاف کہا کہ اے اللہ کے رسول! ہم آپ کی اہلیہ پر کوئی برائی نہیں جانتے ہیں۔ ہمارا دل تو ان کی معصومیت عزت اور شرافت کی گواہی دینے کے لیے حاضر ہے۔ ہاں حضرت علی رضی اللہ عنہ نے جواب دیا کہ یا رسول اللہ ﷺ خدا تعالیٰ کی طرف سے آپ کو کوئی تنگی نہیں عورتیں ان کے سوا بھی بہت ہیں اگر آپ گھر کی خادمہ سے پوچھیں تو آپ کو صحیح واقعہ معلوم ہو سکتا ہے۔ آپ ﷺ نے اسی وقت گھر کی خادمہ حضرت بریرہ رضی اللہ عنہا کو بلوایا اور ان سے فرمایا کہ حضرت عائشہ رضی اللہ عنہا کی کوئی بات شک و شبہ والی کبھی بھی دیکھی ہو تو بتلاؤ۔ بریرہ رضی اللہ عنہا نے کہا کہ اس خدا کی قسم جس نے آپ ﷺ کو حق کے ساتھ مبعوث

فرمایا ہے میں نے ان سے کوئی بات کبھی اس قسم کی نہیں دیکھی۔ ہاں صرف یہ بات ہے کہ کم عمری کی وجہ سے ایسا ہو جاتا ہے کہ کبھی کبھی گوندھا ہوا آٹا یونہی رکھا رہتا ہے اور بی بی سو جاتی، تو بکری آکر آٹا کھا جاتی۔ اس کے سوا میں نے ان کا کوئی قصور کبھی نہیں دیکھا۔ چونکہ کوئی ثبوت اس واقعہ کا نہ ملا اس لیے اسی دن رسول ﷺ ممبر پر کھڑے ہوئے اور مجمع سے مخاطب ہو کر فرمایا کون ہے جو مجھے اس شخص کی ایذاؤں سے بچائے جس نے مجھے ایذا میں پہنچاتے پہنچاتے اب تو میری گھر والیوں کے بارے میں مجھے ایذا میں پہنچانی شروع کر دیں۔ واللہ میں جہاں تک میں جانتا ہوں مجھے اپنی گھر والیوں میں سوائے بھلائی کے کوئی چیز معلوم نہیں جس شخص کا نام یہ لوگ لے رہے ہیں میری دانست میں تو اس کے متعلق بھی سوائے بھلائی کے اور کچھ نہیں وہ میرے ساتھ ہی گھر میں آتا تھا۔ یہ سنتے ہی حضرت سعد بن معاذ کھڑے ہو گئے، فرمانے لگے اللہ کے رسول ﷺ میں موجود ہوں، اگر وہ قبیلہ اوس کا شخص ہے تو ابھی ہم اس کی گردن تن سے جدا کرتے ہیں اور اگر وہ ہمارے خزرج بھائیوں میں سے ہے تو بھی آپ جو حکم دیں ہمیں اس کی تعمیل میں کوئی عذر نہ ہوگا۔ یہ سن کر حضرت سعد بن عبادہ رضی اللہ عنہ کھڑے ہو گئے۔ یہ قبیلہ خزرج کے سردار تھے۔ تھے تو یہ بڑے نیک بخت مگر حضرت سعد بن معاذ کی اس وقت کی گفتگو سے انہیں اپنے قبیلہ کی حمیت آگئی اور ان کی طرفداری کرتے ہوئے حضرت سعد بن معاذ سے کہنے لگے نہ تو تو اسے قتل کرے گا نہ اس کو قتل پر تو قادر ہے اگر وہ تیرے قبیلے کا ہوتا تو تو اس کا قتل کیا جانا کبھی پسند نہ کرتا۔ یہ سن کر حضرت اسید بن حنفیر رضی اللہ عنہ کھڑے ہو گئے۔ یہ حضرت سعد بن معاذ رضی اللہ عنہ کے بھتیجے تھے کہنے لگے اے سعد بن عبادہ رضی اللہ عنہ تم جھوٹ کہتے ہو، ہم اسے ضرور مار ڈالیں گے۔ آپ منافق ہیں کہ منافقوں کی طرفداری کر رہے ہیں۔ اب ان کی طرف سے ان کا قبیلہ اور ان کی طرف سے ان کا قبیلہ ایک دوسرے کے مقابلے پر آگئے اور قریب تھا کہ اوس

وخرج یہ دونوں قبیلے آپس میں لڑ پڑیں۔ حضور ﷺ نے منبر پر انہیں سمجھانا اور چپ کرانا شروع کیا۔ یہاں تک کہ دونوں طرف خاموشی ہو گئی۔ نبی ﷺ بھی خاموش ہو گئے۔ ادھر میرا یہ حال تھا کہ سارا دن بھی رونے ہی میں گزرا۔ میرے اس رونے نے میرے والدین کی شئی گم کر دی تھی۔ وہ سمجھ بیٹھے تھے کہ میرا یہ رونا میرا کلچہ پھاڑ دے گا۔ دونوں حیرت زدہ منموم بیٹھے ہوئے تھے اور مجھے تو رونے کے سوا اور کوئی کام ہی نہ تھا۔ انصار کی ایک عورت آئی اور وہ بھی میرے ساتھ رونے لگی۔ ہم یونہی بیٹھے ہوئے تھے جو اچانک رسول اکرم ﷺ تشریف لائے اور سلام کر کے میرے پاس بیٹھ گئے۔ قسم خدا کی جب سے یہ بہتان بازی شروع ہوئی تھی آج تک رسول ﷺ میرے پاس کبھی نہیں بیٹھے تھے۔ مہینہ بھر گزر گیا تھا کہ حضور ﷺ کی یہی حالت تھی کوئی وحی نہیں آئی تھی کہ فیصلہ ہو سکے۔ آپ ﷺ نے بیٹھے ہی اول تو تشہد پڑھا، پھر اما بعد پڑھ کر فرمایا کہ اے عائشہ! دیکھنا تیری نسبت مجھے یہ خبر پہنچی ہے اگر تو واقعی پاک دامن ہے تو اللہ تعالیٰ تیری پاکیزگی ظاہر فرما دے گا اور اگر تو کسی گناہ میں آلودہ ہو چکی ہے تو اللہ تعالیٰ سے استغفار کرو تو توبہ کرو۔ بندہ جب گناہ کر کے اپنے اقرار گناہ کے ساتھ خدا کی طرف جھکتا ہے اور اس سے معافی طلب کرتا ہے تو اللہ تعالیٰ اسے بخش دیتا ہے۔ آپ ﷺ اتنا کہہ کر خاموش ہو گئے۔ یہ سنتے ہی میرا رونا دھونا سب جاتا رہا، آنسو تھم گئے۔ یہاں تک کہ میں آنسو کا ایک قطرہ بھی نہ پاتی تھی۔ میں نے اول تو اپنے والد سے درخواست کی کہ میری طرف سے رسول کریم ﷺ کو آپ ہی جواب دیں لیکن انہوں نے کہا واللہ! میری سمجھ میں نہیں آتا کہ میں حضور ﷺ کو کیا جواب دوں؟ اب میں نے اپنی والدہ کی طرف دیکھا اور کہا کہ آپ رسول اللہ ﷺ کو جواب دیں۔ لیکن انہوں نے بھی یہی کہا میں نہیں سمجھ سکتی کہ میں کیا جواب دوں؟ آخر میں خود ہی جواب دینا شروع کیا میری عمر کچھ ایسی بڑی تو نہ تھی اور نہ مجھے زیادہ قرآن حفظ تھے۔ میں نے کہا آپ سب نے ایک بات سنی اور اسے اپنے دل میں بٹھالیا، گویا سچ سمجھ لیا اور اب

اگر میں کہوں گی کہ میں اس سے بالکل بری ہوں اور خدا خوب جانتا ہے کہ واقعی میں اس سے بالکل بری ہوں لیکن تم لوگ نہیں مانو گے۔ ہاں اگر میں کسی امر کا اقرار کر لوں حالانکہ خدا تعالیٰ کو خوب علم ہے کہ میں بالکل بے گناہ ہوں تو تم ابھی مان لو گے۔ میری اور تمہاری مثال تو بالکل حضرت ابو یوسف رضی اللہ عنہ کا یہ قول ہے: ﴿فصبر جميل والله المستعان على ما تصفون﴾۔ ”پس صبر ہی اچھا ہے جس میں شکایت کا نام ہی نہ ہو اور تم جو باتیں بناتے ہو ان میں اللہ تعالیٰ ہی میری مدد کرے۔“ اتنا کہہ کر میں نے کروٹ پھیر لی اور اپنے بستر پر لیٹ گئی۔ بخدا مجھے یقین تھا کہ چونکہ میں پاک ہوں۔ اللہ تعالیٰ میری برأت اپنے رسول اللہ صلی اللہ علیہ وسلم کو ضرور معلوم کرادے گا۔ لیکن یہ تو میرے گمان میں بھی نہیں تھا کہ میرے بارے میں قرآن کی آیتیں نازل ہوں گی میں اپنے آپ کو اس سے بہت کمتر جانتی تھی۔ ہاں مجھے زیادہ سے زیادہ یہ خیال ہوتا تھا کہ ممکن ہے کہ خواب میں اللہ تعالیٰ حضور صلی اللہ علیہ وسلم کو میری برأت دکھادے۔

واللہ! ابھی تو نہ رسول اکرم صلی اللہ علیہ وسلم اپنی جگہ سے ہٹے تھے اور نہ ہی گھر والوں میں سے کوئی گھر کے باہر نکلا تھا کہ حضور صلی اللہ علیہ وسلم پر وحی نازل ہونا شروع ہو گئی اور چہرے پر وہی نشان ظاہر ہوئے جو وحی کے وقت ہوتے تھے اور پیشانی مبارک سے پسینے کی پاک بوندیں ٹپکنے لگیں۔ سخت سردی میں بھی وحی کے نازل ہونے کی یہی کیفیت ہوا کرتی تھی۔ جب وحی اتر چکی تو ہم نے دیکھا کہ حضور کا چہرہ ہنسی سے شگفتہ ہو رہا ہے۔ سب سے پہلے آپ صلی اللہ علیہ وسلم نے میری طرف دیکھ کر فرمایا البشری یا عائشہ رضی اللہ عنہا عائشہ خوش ہو جاؤ۔ اللہ تعالیٰ نے تمہاری برأت نازل فرمادی۔ اسی وقت میری والدہ نے فرمایا کہ بیٹی! حضور صلی اللہ علیہ وسلم کے سامنے کھڑی ہو جا۔ میں نے جواب دیا کہ واللہ! نہ تو میں آپ صلی اللہ علیہ وسلم کے سامنے کھڑی ہو سکتی اور نہ سوائے اللہ تعالیٰ کے کسی اور کی تعریف کروں گی۔ اسی نے میری برأت اور پاکیزگی نازل فرمائی ہے۔ اس لیے میں تو اسی کی تعریف کروں گی اور اسی کا شکر یہ ادا کروں گی۔ (تفسیر ابن کثیر ج ۳)

## اسلام کے پہلے خطیب کے ساتھ مشرکین مکہ کی بدسلوکی

صدیق اکبر رضی اللہ عنہ کو دیکھئے! ابھی اسلام کا آغاز تھا۔ صرف اڑتیس آدمی مسلمان ہوئے تھے۔ مکے کی بستی کافروں سے بھری ہوئی تھی۔ حضرت ابو بکر رضی اللہ عنہ حضور صلی اللہ علیہ وسلم کی محبت سے سرشار تھے حضور صلی اللہ علیہ وسلم سے التجا کی کہ مجھے اجازت دیجئے کہ میں لوگوں کو اعلانیہ آپ صلی اللہ علیہ وسلم کی رسالت کی اطلاع دوں اور آپ سے فیض یاب ہونے کی دعوت دوں۔ آپ صلی اللہ علیہ وسلم نے فرمایا: اے ابو بکر! رضی اللہ عنہ ابھی ذرا صبر سے کام لو۔ ابھی ہم تعداد میں کم ہیں۔ حضرت ابو بکر رضی اللہ عنہ پر غلبہ حال طاری تھا۔ انہوں نے پھر اصرار کیا حتیٰ کہ حضور صلی اللہ علیہ وسلم نے اجازت دے دی۔ حضرت ابو بکر صدیق رضی اللہ عنہ نے بے خوف و خطر لوگوں کو اللہ اور اس کے رسول صلی اللہ علیہ وسلم کی طرف دعوت دی۔ حافظ ابن کثیر رحمۃ اللہ علیہ لکھتے ہیں:

((فکان اول خطیب دعا الی اللہ و الی رسولہ))

”حضور صلی اللہ علیہ وسلم کی بعثت کے بعد حضرت ابو بکر رضی اللہ عنہ پہلے خطیب ہیں جنہوں

نے لوگوں کو اللہ اور اس کے رسول صلی اللہ علیہ وسلم کی طرف بلایا۔“

مشرکین مکہ آپ پر ٹوٹ پڑے آپ کو سخت پیٹا اور روندنا۔ عتبہ بن ربیعہ نے آپ کے چہرے پر بے تحاشا تھپڑ مارے۔ آپ قبیلہ بنو تمیم سے تھے آپ کے قبیلے کے لوگوں کو خبر ہوئی تو وہ دوڑے ہوئے آئے۔ مشرکین سے انہیں چھڑا کر ان کے گھر چھوڑ آئے۔ حضرت ابو بکر رضی اللہ عنہ بے ہوش تھے اور لوگوں کا خیال تھا کہ وہ جانبر نہ ہو سکیں گے۔ وہ دن بھر بے ہوش رہے۔ جب شام ہوئی تو آپ کو ہوش آیا، آپ کے والد ابو

قافہ اور آپ کے قبیلے کے لوگ آپ کے پاس کھڑے تھے، ہوش آتے ہی پہلی بات انہوں نے یہ کہی کہ رسول اللہ ﷺ کہاں ہیں اور کس حال میں ہیں۔ ان کے قبیلے کے لوگ سخت برہم ہوئے اور انہیں ملامت کی کہ جس کی وجہ سے یہ ذلت و رسوائی تمہیں اٹھانی پڑی اور یہ مار پیٹ تمہیں برداشت کرنی پڑی، ہوش میں آتے ہی تم پھر اسی کا حال پوچھتے ہو۔ ان عقل کے اندھوں کو کیا خبر تھی کہ ان کی خاطر سختیاں جھیلنے میں جو لذت ہے وہ دنیا داروں کو پھولوں کی بیج اور بستر پر بھی حاصل نہیں ہوتی۔

ان کے قبیلے کے لوگ مایوس ہو کر اپنے گھروں کو لوٹ گئے، اور ان کی ماں ام الخیر سے کہہ گئے کہ جب تک محمد (رسول اللہ ﷺ) کی محبت سے یہ باز نہ آجائے اس کا بایکاٹ کرو اور اسے کھانے پینے کو کچھ نہ دو۔ ماں کی مامتا تھی، جی بھر آیا۔ کھانا لاکر سامنے رکھ دیا اور کہا دن بھر کے بھوکے ہو کچھ کھا لو۔ حضرت ابو بکر رضی اللہ عنہ نے کہا:

((فان لله على ان لا اذوق طعاما ولا اشرب شرابا او اتى رسولى الله ﷺ))

”ماں خدا کی قسم میں کھانا نہیں چکھوں گا اور پانی کا گھونٹ تک نہ پیوں گا جب تک حضور ﷺ کی زیارت نہ کر لوں۔“

حضرت عمر رضی اللہ عنہ کی بہن ام جمیل آگئیں اور بتایا کہ حضور ﷺ بخیریت ہیں اور دار ارقم میں تشریف فرما ہیں۔ حضرت ابو بکر رضی اللہ عنہ زخموں سے چور تھے، جلنے کے قابل نہ تھے، اپنی ماں کا سہارا لے کر بارگاہ رسالت میں حاضر ہوئے۔ حضور ﷺ ان پر جھک پڑے اور انہیں چوما۔ حضور ﷺ ہر سخت گریہ طاری تھا۔ (قربت کی راہیں)



صدیق اکبر رضی اللہ عنہ کی بیٹی اسماء رضی اللہ عنہا کے ساتھ ابو جہل کی بدسلوکی کا واقعہ

ہجرت کی رات جب آنحضرت صلی اللہ علیہ وسلم حضرت علی رضی اللہ عنہ کو اپنے بستر پر سلا گئے صبح ہوئی تو حضرت علی رضی اللہ عنہ حسب معمول نیند سے بیدار ہوئے۔ قریش نے قریب جا کر انہیں پہچانا، پوچھا محمد صلی اللہ علیہ وسلم کہاں ہے؟ حضرت علی رضی اللہ عنہ نے جواب دیا مجھے کیا خبر میرا پہرہ تھا۔ تم لوگوں نے انہیں نکل جانے دیا اور وہ نکل گئے قریش غصہ اور ندامت سے علی رضی اللہ عنہ پر پل پڑے ان کو مارا اور خانہ خدا تک پکڑ لائے اور تھوڑی دیر تک جس بیجا میں رکھا۔ آخر چھوڑ دیا اب انہوں نے ابو بکر کے گھر کا دروازہ کھٹکھٹایا اسماء بنت ابو بکر رضی اللہ عنہا باہر نکلیں۔ ابو جہل نے پوچھا لڑکی تیرا باپ کہاں ہے؟ وہ بولیں بخدا مجھے معلوم نہیں۔ بد زبان و درشت خوا ابو جہل نے ایسا طمانچہ مارا کہ اسماء رضی اللہ عنہا کے کان کی بالی نیچے گر گئی۔ (رحمۃ للعالمین)

نیوٹن کے نصرانی غلام عداس کے اسلام لانے کا ایمان افروز واقعہ

ابوطالب اور سیدہ خدیجہ رضی اللہ عنہما دونوں کی وفات کے بعد رسول اللہ صلی اللہ علیہ وسلم تبلیغ کی غرض سے طائف تشریف لائے۔ طائف مکہ معظمہ سے مغرب کی طرف چند میل پر واقع ہے۔ یہاں آنحضرت صلی اللہ علیہ وسلم کو ایسے لوگوں سے سابقہ پڑا جو ظلم و سرکشی میں مکہ والوں سے بڑھے ہوئے تھے۔ طائف کے بڑے بڑے چودھریوں نے شہر کے اچکوں کو ہشکا دیا۔ جنہوں نے رسول خدا صلی اللہ علیہ وسلم پر پتھراؤ کر کے لہو لہان کر دیا اور آنحضرت صلی اللہ علیہ وسلم گھبرا کر انگوروں کی بیلوں کے سائے میں بیٹھ گئے۔

قریش مکہ کے بڑے چودھری ربیعہ کی زمینداری طائف میں تھی۔ ربیعہ کے دونوں بیٹے شیبہ اور عتبہ یہاں آئے ہوئے تھے۔ رسول خدا صلی اللہ علیہ وسلم کو اس حال میں دیکھ

کر انہیں ترس آ گیا۔ اور اپنے عیسائی غلام عداس کے ذریعے پلیٹ میں انگور کے خوشے لگا کر بھیجے۔ عداس نینوا (بابل کا باشندہ تھا۔ اس نے رسول اللہ ﷺ کے سامنے انگور کے خوشے رکھ دیئے۔ آنحضرت ﷺ نے بسم اللہ پڑھ کر تناول فرمانا شروع کر دیا۔ بسم اللہ پر عداس کے تعجب کی کوئی حد نہ رہی۔ عرض کیا: اے صاحب! اس ہستی کے رہنے والے تو یہ کلمہ نہیں پڑھتے۔ خدا ار مجھے بھی اس کی حقیقت بتائیے۔

رسول خدا: تمہارا وطن کہاں ہے؟ اور مذہب کیا ہے؟

عداس: میرا وطن نینوا ہے اور مذہب انصرانی ہوں۔

رسول خدا: وہی نینوا جہاں ایک مرد صالح یونس بن متی پیدا ہوئے۔

عداس: یونس بن متی کو آپ نے کیسے جانا؟

رسول خدا: یونس علیہ السلام نبوت میں میرے بھائی تھے۔ میں بھی نبی ہوں۔ رسول خدا

ﷺ کی زبان سے یہ کلمہ ابھی پوری طرح ادا نہ ہوا تھا کہ عداس نے سر سے پاؤں تک حضرت کے روئیں روئیں کو بوسہ دیا۔ شبہ یہ منظر دیکھ رہا تھا۔ اس سے نہ رہا گیا غلام واپس لوٹا تو کہا: اے بدنصیب! تو اس شخص سے کس غضب کی عقیدت کا اظہار کر رہا تھا۔

عداس: اس وقت دنیا جہاں میں یہ شخص سب سے بہتر ہے اس نے مجھے ایسی

باتیں بتائی ہیں جنہیں دوسرا جان بھی نہیں سکتا۔

شبہ: ارے تیرا دین اس کے دین سے بدرجہا بہتر ہے اس کے دین میں نہ

چلے جانا اور ایسا ہی ہوا۔ عداس رضی اللہ عنہ مسلمان ہو گئے۔ جب شبہ اور عقبہ

جنگ بدر کے لیے نکلے تو عداس مکہ سے باہر ثمیۃ البیضاء نام کے ٹیلے پر

بیٹھے ہوئے تھے۔ شبہ اور عقبہ ادھر سے گزرے تو حضرت عداس رضی اللہ

نے روک کر کہا وہ شخص واقعی رسول ہے آپ کا آگے قدم اٹھانا خود کو

مقتل میں لے جانا ہے۔ مگر شیبہ اور عقبہ کی تقدیر میں اپنے سر غنہ ابو جہل سے ہم بغل ہو کر بدر کے اندر کنویں کی نجس موت درج تھی اور عداس کے مقدر میں بدر کی شہادت کا عروج! اور ایسا ہی ہوا۔ (ابن ہشام)

### خباہ بن ارت رضی اللہ عنہ کا ایمان لانا

خباہ بن ارت رضی اللہ عنہ کے اسلام قبول کرنے کے زمانہ میں اسلام کا اظہار مکہ میں ایسا شدید جرم تھا۔ جس کی سزا میں مال و دولت، عزت و ناموس ہر چیز سے ہاتھ دھونا پڑتا تھا۔ لیکن حضرت خباہ رضی اللہ عنہ نے اس کی مطلق پروا نہ کی اور بانگ دہل اپنے اسلام کا اظہار کیا یہ غلام تھے۔ ان کا کوئی حامی و مددگار نہ تھا۔ اس لیے کفار نے ان کو مشق ستم بنا لیا اور ان کو بڑی دردناک سزائیں دیتے تھے۔ ننگی پیٹھ دکھتے ہوئے انکاروں پر لٹا کر سینہ پر ایک بھاری پتھر رکھ کر ایک آدمی اوپر سے معلتا اور وہ اس وقت تک ان انکاروں پر کباب ہوتے رہتے۔ جب تک خود زخموں کی رطوبت آگ کو نہ بجھاتی لیکن اس سختی کے باوجود زبان کلمہ حق سے نہ پھرتی۔ رحمۃ اللعالمین ﷺ اس کسمپرسی کی حالت میں تالیف قلب فرماتے تھے۔ لیکن ان کا آقا اتنا سنگدل تھا کہ وہ ان کے لیے اتنا سہارا بھی نہ برداشت کر سکا۔ اور اس کی سزا میں لوہا آگ میں پتا کر اس سے ان کا سرداغا۔ انہوں نے آنحضرت ﷺ سے کہا کہ میرے لیے بارگاہ ایزدی میں دعا فرمائیے کہ وہ مجھ کو اس عذاب سے نجات دے۔ آپ ﷺ نے دعا فرمائی کہ خدایا خباہ رضی اللہ عنہ کی مدد کر۔ بارگاہ ایزدی میں دعا قبول ہوئی تو حضرت خباہ کو اپنے سنگدل آقا سے نجات ملی۔ آپ نے مدتوں کے بعد حضرت عمر رضی اللہ عنہ کو اپنی پیٹھ کھول کر دکھائی تو تپائے ہوئے سونے کی طرح سنگدل قریش کے ظلم و ستم کا یہ سکہ آپ کے پیٹھ پر چمک رہا تھا۔ رضی اللہ عنہ۔ (طبقات ابن سعد)

## حضرت عبداللہ بن سلام رضی اللہ عنہ کے اسلام لانے کا واقعہ

عبداللہ بن سلام رضی اللہ عنہ یہود کے جلیل القدر عالم اور حضرت یوسف علیہ السلام کی اولاد سے تھے۔ ان کا اصل نام حصین تھا اور وہ یہود بنو قینقاع سے تعلق رکھتے تھے۔ ایک دن انہوں نے رسول کریم ﷺ کے یہ کلمات طیبات سنے۔

((افشوا السلام واطعموا الطعام وصلوا الارحام وصلوا  
باللیل والناس نیام))

”اپنے بیگانے سب کو سلام کیا کرو (بھوکوں محتاجوں کو) کھانا کھلایا کرو اور  
خونی رشتوں کو جوڑے رکھو۔ (قطع رحمی نہ کرو) اور رات کو نماز پڑھو جب  
لوگ سو رہے ہوں۔“

یہ ہدایت آموز کلمات سن کر حضرت عبداللہ کا دل نور ایمان سے جگمگا اٹھا۔ انہیں یقین ہو گیا کہ یہ وہی نبی آخر الزمان ﷺ ہیں جن کی بعثت کی پیشین گوئی صحائف قدیمہ میں درج ہے۔ دوسرے روز رسول اکرم ﷺ کی خدمت میں حاضر ہوئے اور آپ ﷺ سے چند پیچیدہ مسائل دریافت کیے۔ حضور ﷺ نے ان کا اطمینان بخش جواب دیا، تو عرض کیا: یا رسول اللہ ﷺ! میں شہادت دیتا ہوں کہ آپ ﷺ اللہ کے سچے رسول ہیں، حضور ﷺ نے ان کے قبول اسلام پر مسرت کا اظہار فرمایا اور ان کا اسلامی نام عبداللہ رضی اللہ عنہ رکھا۔ اب حضرت عبداللہ رضی اللہ عنہ نے عرض کی۔ یا رسول اللہ میری قوم بڑی بدطینت ہے۔ انہوں نے سن لیا کہ میں حلقہ بگوش اسلام ہو گیا ہوں تو مجھ پر طرح طرح کے بہتان باندھیں گے۔ اس لیے میرے اسلام کی خبر کے اظہار سے پہلے ان سے دریافت کر لیں کہ ان کے میرے متعلق کیا رائے ہے۔ کہ حضور ﷺ نے یہود کے اکابر کو بلا بھیجا۔ جب وہ آئے تو حضور ﷺ نے فرمایا: تم تورات میں نبی

الزماں ﷺ کی نشانیاں پڑھتے ہو اور جانتے ہو کہ میں خدا کا رسول ہوں۔ میں تمہارے سامنے دین حق پیش کرتا ہوں۔ اسے قبول کر کے فلاح دارین حاصل کرو۔ یہودیوں نے جواب دیا ہم نہیں جانتے کہ آپ خدا کے رسول ہیں۔ سرور کائنات ﷺ نے فرمایا: حصین بن سلام تمہاری قوم میں کیسے ہیں؟ سب یہودیوں نے بیک آواز جواب دیا: ”وہ ہمارے سردار اور سردار کے بیٹے ہیں۔ وہ ہمارے عالم ہیں اور عالم کے بیٹے ہیں وہ ہم میں سب سے اچھے اور سب سے اچھے کے فرزند ہیں۔“ حضورؐ نے فرمایا: اگر وہ اسلام قبول کر لیں تو کیا تم بھی مسلمان ہو جاؤ گے۔ یہودی ناک بھوں چڑھا کر بولے خدا انہیں آپ کی حلقہ بگوشی سے محفوظ رکھے۔ ایسا ہونا ناممکن ہے۔ اب حضورؐ نے حضرت عبداللہ بن سلام کو آنے کا حکم دیا۔ وہ کلمہ شہادت پڑھتے ہوئے باہر نکلے اور یہودیوں سے مخاطب ہو کر فرمایا: ”اے اعیان قوم! خدائے واحد سے ڈرو اور محمدؐ پر ایمان لاؤ بلاشبہ وہ خدا کے سچے رسول ہیں۔“ حضرت عبداللہ کا قبول اسلام یہود پر برق خاطف بن کر گرا وہ غم و غصہ سے دیوانے ہو گئے۔ اور چیخ چیخ کر کہنے لگے۔ یہ شخص (عبداللہ بن سلام) ہم میں سب سے برا اور سب سے برے کا بیٹا ہے۔ ذلیل بن ذلیل اور جاہل بن جاہل ہے۔ حضرت عبداللہ نے رسول اکرم ﷺ کی خدمت میں عرض کی یا رسول اللہ ﷺ آپ نے یہود کی اخلاقی پستی دیکھ لی مجھے ان سے اسی افترا پر دازی کا اندیشہ تھا۔ (سیرت ابن ہشام جلد ۲)

### حضرت ابوذرؓ کا ایمان لانا

ابوذرؓ اپنے شہر یشرب ہی میں تھے کہ انہوں نے نبی ﷺ کے متعلق کچھ اڑتی سی خبر سنی۔ انہوں نے بھائی سے کہا، تم جاؤ مکہ میں اس شخص سے مل کر آؤ۔ انیس برادر ابو ذرؓ ایک مشہور فصیح شاعر زبان آور تھا۔ وہ مکہ میں آیا۔ نبی ﷺ سے ملا۔ پھر بھائی کو جا کر بتایا کہ میں نے محمد ﷺ کو ایک ایسا شخص پایا جو کہ نیکیوں کے کرنے اور شر سے بچنے کا

حکم دیتا ہے۔ ابوذرؓ بولے اتنی سی بات سے تو کچھ تسلی نہیں ہوئی۔ آخر خود پیدل چل کر مکہ پہنچے۔ حضرت ابوذرؓ کو حضور نبی کریم ﷺ کی شناخت نہ تھی اور کسی سے دریافت کرنا بھی وہ پسند نہ کرتے تھے۔ زم زم کا پانی پی کر کعبۃ اللہ ہی میں لیٹ رہے۔ علی مرتضیٰ رضی اللہ عنہ آئے۔ انہوں نے پاس کھڑے ہو کر کہا یہ تو کوئی مسافر معلوم ہوتا ہے۔ ابوذرؓ بولے ”ہاں“ علی مرتضیٰؓ نے کچھ پوچھا نہ ابوذرؓ نے کچھ کہا۔ صبح ہوئی۔ ابوذرؓ پھر کعبہ میں آگئے۔ دل میں آنحضرت ﷺ کی تلاش تھی۔ مگر کسی سے دریافت نہ کرتے تھے۔ علی مرتضیٰؓ پھر آ پہنچے۔ انہوں نے فرمایا شاید تمہیں اپنا ٹھکانہ نہیں ملا۔ ابوذرؓ بولے ”ہاں“۔ علی مرتضیٰؓ پھر ساتھ لے گئے۔ اب انہوں نے پوچھا تم کون ہو اور کیوں یہاں آئے ہو؟ ابوذرؓ نے کہا ”راز میں رکھو تو میں بتا دیتا ہوں“ علی مرتضیٰؓ نے وعدہ کیا۔ ابوذرؓ نے کہا ”میں نے سنا ہے کہ اس شہر میں ایک شخص ہے جو اپنے آپ کو نبی بتاتا ہے میں نے اپنے بھائی کو بھیجا تھا وہ یہاں سے کچھ تسلی بخش بات لے کر نہ گیا اس لیے خود آ گیا ہوں۔ علی مرتضیٰؓ نے کہا کہ تم خوب آئے اور خوب ہوا کہ مجھ سے ملے دیکھو میں انہی کی خدمت میں جا رہا ہوں۔ میرے ساتھ چلو۔ میں پہلے اندر جا کر دیکھوں گا۔ اگر اس وقت ملنا مناسب ہو تو دیوار کے ساتھ لگ کر کھڑا ہو جاؤں گا۔ گویا جو تادریست کر رہا ہوں۔ الغرض ابوذرؓ حضرت علی رضی اللہ عنہ کے ساتھ خدمت نبویؐ میں پہنچے اور عرض کیا ”مجھے بتایا جائے کہ اسلام کیا ہے؟“ آنحضرت ﷺ نے اسلام کی بابت بیان فرمایا اور ابوذرؓ اسی وقت مسلمان ہو گئے۔ نبی کریم ﷺ نے فرمایا: ”ابوذرؓ! تم ابھی اس بات کو چھپائے رکھو اور اپنے وطن کو چلے جاؤ۔ جب تمہیں ہمارے ظہور کی خبر مل جائے تب آنا“۔ ابوذرؓ بولے بخدا! میں تو ان دشمنوں میں اعلان کر کے جاؤں گا۔ اب ابوذرؓ کعبہ کی طرف آئے۔ قریش جمع تھے۔ انہوں نے سب کو با آواز بلند کلمہ شہادت پڑھ کر سنایا۔ قریش نے کہا کہ اس بے دین کو مارو لوگوں نے انہیں مارنا شروع کر دیا۔ اتنے

میں حضرت عباسؓ آگئے انہوں نے جب جھک کر دیکھا تو کہا کم بختو! یہ قبیلہ غفار کا آدمی ہے جہاں تم تجارت کو جاتے اور کھجوریں لاتے ہو۔ لوگ ہٹ گئے۔ اگلے دن انہوں نے پھر سب کو سنا کر کلمہ پڑھا۔ لوگوں نے پھر مارا اور حضرت عباسؓ نے ان کو چھڑا دیا۔ کچھ دن مکہ میں قیام کے بعد آنحضرت ﷺ نے ان کو ان کے گھر واپس جانے کا حکم دیا اور فرمایا کہ میں عنقریب یشرب ہجرت کرنے والا ہوں۔ اس لیے بہتر یہ ہے کہ تم یہاں سے چلے جاؤ۔ اور اپنی قوم کو جا کر اسلام کی تبلیغ کرو۔ شاید کہ خدا ان کو ہدایت دے اور اس کے صلہ میں تمہیں بھی اجر ملے۔ انہوں نے آپؐ کا ارشاد پاتے ہی روانگی کی تیاری شروع کی اور وطن کا سفر شروع کرنے سے پہلے اپنے بھائی انیس سے ملے انہوں نے پوچھا کیا کر کے آئے ہو جواب دیا کہ میں دائرہ اسلام میں داخل ہو گیا ہوں۔ یہ سنتے ہی آپ کے بھائی نے بھی اسلام قبول کر لیا۔ یہاں سے دونوں بھائی تیسرے بھائی انس کے پاس پہنچے۔ وہ بھی ان کی دعوت اسلام دینے پر مشرف بہ اسلام ہوئے۔ اس کے بعد تینوں وطن پہنچے اور دعوت حق میں اپنا وقت صرف کرنے لگے۔ اللہ تعالیٰ نے ان کو ہدایت دی اور سارا قبیلہ مسلمان ہو گیا۔

(بخاری، مسلم، طبقات)

### حضرت طفیلؓ بن عمرو دوسی کے اسلام لانے کا واقعہ

حضرت طفیلؓ بن عمرو دوسی مکہ مکرمہ میں آئے۔ یہ قبیلہ دوس کے سردار تھے اور نواح یمن میں ان کے خاندان کی ریسا نہ حکومت تھی۔ طفیلؓ بذات خود شاعر اور دانش مند شخص تھے اہل مکہ نے آبادی سے باہر جا کر ان کا استقبال اور اعلیٰ پیمانہ پر خدمت و تواضع کی۔ طفیلؓ کا اپنا بیان ہے۔ ”کہ مجھے اہل مکہ نے یہ بھی بتایا کہ یہ شخص جو ہم میں سے نکلا ہے اس سے ذرا بچنا۔ اسے جادو آتا ہے۔ جادو سے باپ، بیٹے، زن و شوہر اور

بھائی بھائی میں جدائی ڈال دیتا ہے۔ ہماری جمعیت کو پریشان اور ہمارے کام اتر کر دیئے ہیں۔ ہم نہیں چاہتے کہ تمہاری قوم پر بھی ایسی ہی کوئی مصیبت پڑے اس لیے ہماری پر زور نصیحت ہے کہ نہ اس کے پاس جانا نہ اس کی بات سننا اور نہ خود بات چیت کرنا۔ یہ باتیں انہوں نے ایسی عمدگی سے میرے ذہن نشین کر دیں کہ جب میں کعبہ میں جانا چاہتا تھا تو کانوں کو روٹی سے بند کر لیتا تا کہ محمد ﷺ کی آواز کی بھنک بھی میرے کانوں میں نہ پڑ جائے۔ ایک روز میں صبح ہی صبح خانہ کعبہ گیا۔ نبی ﷺ نماز پڑھ رہے تھے۔ چونکہ خدا کی مشیت یہ تھی کہ ان کی آواز میری سماعت تک ضرور پہنچے اس لیے میں نے سنا کہ ایک نہایت عجیب کلام وہ پڑھ رہے ہیں۔ اس وقت میں اپنے آپ کو ملامت کرنے لگا کہ میں خود شاعر ہوں، با علم ہوں، اچھے برے کی تمیز رکھتا ہوں۔ پھر کیا وجہ ہے؟ اور کون سی روک ہے؟ کہ میں اس کی بات نہ سنوں۔ اچھی بات ہوگی تو مانوں گا ورنہ نہیں۔ میں یہ ارادہ کر کے ٹھہر گیا۔ جب نبی کریم ﷺ واپس گھر کو چلے تو میں بھی پیچھے ہو لیا اور جب مکان پر حاضر ہوا تو نبی ﷺ کو اپنا واقعہ مکہ میں آنے، لوگوں کو بہکانے، پنبہ درگوش رہنے اور آج حضور ﷺ کی زبان سے کچھ سن پانے کا کہہ سنایا اور عرض کیا مجھے اپنی بات سنائیے۔ نبی ﷺ نے قرآن پڑھا بخدا! میں نے ایسا پاکیزہ کلام کبھی نہ سنا تھا۔ جو اس قدر نیکی اور انصاف کی ہدایت کرتا ہو۔ الغرض طفیلؑ اسی وقت مسلمان ہو گئے۔ رضی اللہ عنہما

### حضرت اسود الراعیؓ کے اسلام لانے کا واقعہ

خیبر کا محاصرہ جاری تھا کہ ایک چرواہا از خود رسول اللہ ﷺ کی خدمت میں حاضر ہو کر عرض گزار ہوا: ”یا رسول اللہ! مجھے اسلام کے ضروری مسائل کی تعلیم فرمائیے (انبیاء کی تشریف آوری کا مقصد ہی اسلام کی اشاعت ہے) اس شخص کا نام اسود اور لقب راعی تھا۔

تلقین اسلام کے بعد جب اسوڈ نے کلمہ شہادت پڑھا تو ان کے سامنے دو منزلیں تھیں۔

(ا) اپنی نگرانی، کارپوڑاس کے مالک کے حوالے کرنا جو قلعہ بند تھا۔

(ب) مسلمانوں سے مل کر لڑائی میں شرکت۔

مگر اب اس ریوڑ کو کیا کریں؟ بکریوں کا مالک قلعہ بند بیٹھا تھا یہ مالک یہودی تھا اور خیبر میں صرف یہودی آباد تھا۔

رسول خدا: اسوڈ! بکریاں جہاں سے ہانک لائے ہو اسی سمت ان کا رخ پھیر دو وہ خود بخود اپنے باڑے میں پہنچ جائیں گی۔

اسوڈ نے اس پر اتنا اور اضافہ کیا کہ مٹھی میں کنکریاں لیں اور ریوڑ پر پھینکتے ہوئے کہا: ”اب میں تمہاری چوپانی نہیں کر سکتا اپنے مالک کے ہاں چلی جاؤ۔“ دیکھتے ہی دیکھتے بکریاں قلعے کی دیوار کے نیچے پہنچ گئیں۔ جہاں ان کا باڑہ تھا۔ اسوڈ امانت سے سبکدوش ہوتے ہی مسلمانوں کی صفوں میں شامل ہو گئے اور اپنے بھائیوں کے دوش بدوش داد شجاعت دینے لگے۔ تھوڑی ہی دیر بعد دشمن کا پتھر لگنے سے شہید ہو گئے۔ یہ دوسرے مسلمان ہیں جنہوں نے ایک بھی نماز ادا نہ کی۔ مگر رسول کریم نے ان کی نجات و قبولیت کا بصدت اعتراف فرمایا۔ تفصیل اس اجمال کی یہ ہے کہ رسول اللہ ﷺ کے سامنے اسوڈ کی لاش رکھی گئی تو آپ نے شرم و حیا کی حالت میں منہ دوسری طرف کر لیا اور ایک لمحہ کے بعد جب لاش کی طرف متوجہ ہوئے تو عرض کیا گیا اللہ کے رسول! منہ پھیر لینے کا کیا سبب تھا؟ آپ کو اسوڈ کی لاش سے کیا حیا آئی؟ رسول خدا: ”اس وقت اسوڈ کی لاش کے ساتھ دو حور عین ان کی منکوہ بیویوں کے بدل میں موجود تھیں۔“ (سیرت ابن ہشام ج ۲)

## عمیر بن وہب قریشی کے اسلام لانے کا واقعہ

عمیر بن وہب مکہ سے رسالت ماب ﷺ کے قتل کے ارادے سے آئے۔ ہوا یہ کہ بدر میں ان کا بیٹا اسیر ہو گیا۔ جس کی وجہ سے ان کا دل ڈوب کر رہ گیا۔ بدر ہی میں صفوان کے والد امیہ بن خلف مارے گئے ان کے دل سے اپنے باپ کا سایہ سر سے اٹھ جانے کا ملال نہ مٹ سکا۔ ایک روز شہر سے باہر مقام حجر میں صفوان اور عمیر دونوں کی ملاقات ہو گئی اور دونوں نے اپنے اپنے زخم ایک دوسرے کے سامنے کھول دیے:

صفوان: کیا کیا جائے بدر کے نتیجے نے ہمارے دل میں ناسور ڈال دیا ہے؟

عمیر بن وہب: برادر عزیز! اس لڑائی کے انجام سے دنیا نظروں سے تارک ہو گئی ہے۔ میں اگر زیر بار نہ ہوتا اور اپنے بعد بچوں کی گزر بسر کا سہارا بھی ہوتا تو مدینے جا کر محمد (ﷺ) کو دن دہاڑے قتل کر دیتا۔ صفوان آپ کے قرض اور آپ کے دونوں بچوں کی کفالت کا ذمہ دار ہوں عمیر! اور میرے لیے مدینے جانے کا یہ بہانا کافی ہے کہ میں یہاں اپنے فرزند کی وجہ سے آیا ہوں جو مسلمانوں کے پاس اسیر ہے۔ (صفوان اور عمیر دونوں آپس میں چچا زاد بھائی تھے) صفوان نے سواری اور زاد رہ کا انتظام کر دیا۔ عمیر نے تلوار کو آب دی پھر زہر میں بھجایا اور بدر کا انتقام لینے کے لیے مدینہ روانہ ہو گئے۔ یہاں پہنچ کر مسجد نبوی ﷺ کے سامنے سواری سے اترے۔ ان کے دل میں کسی قسم کا ڈرنہ تھا۔ اپنے لخت جگر کی اسیری کا خیال انتقام کے لیے ابھار رہا تھا۔ زہر میں بھجھی ہوئی تلوار گلے میں جمائے تھی۔ حضرت عمر رضی اللہ عنہ کی نگاہ پڑ گئی۔ دیکھا کہ عمیر کے چہرے سے شرارت ٹپک رہی ہے۔ رسول اللہ ﷺ کی

خدمت میں حاضر ہوئے اور عرض کیا: یا رسول اللہ! عمیر حاضری کی اجازت پر مصر ہے مگر شہرات اس کے بشرے سے ٹپک رہی ہے۔

رسول خدا: اسے مت روکو۔

عمر رضی اللہ عنہ نے مسلمانوں سے نگرانی کا اشارہ کرتے ہوئے آنے والے کا راستہ صاف کر دیا۔ رسول خدا نے عمیر کو نگرانی میں آتے دیکھا تو اپنے یاران و فاکیش کو حلقہ توڑنے کا حکم صادر فرما کر منتشر کر دیا۔ عمیر پیش ہوئے تو رسول اللہ ﷺ سے حسب ذیل مکالمہ ہوا۔

عمیر: صبح کا سلام پیش کرتا ہوں۔ (یہ سلام جاہلیت کا تحفہ تھا)

رسول خدا: خدا نے مجھے آپ کے اس تحفے سے بے نیاز فرما کر اہل جنت کے ہدیہ سے سرفراز فرمایا ہے۔ جس کا اظہار السلام علیکم سے ہوتا ہے۔

عمیر: اس تحفے سے تو آپ حال میں فیض یاب ہوئے ہیں۔ اب تک ہمارے ہی مروجہ طریقہ سلام پر عمل پیرا تھے۔

رسول خدا: اس سفر سے آپ کا کیا مقصد ہے؟

عمیر: ہمارے جو عزیز آپ کے ہاں اسیر ہیں ان کی خیر و خبر کے لیے حاضر ہو گیا ہوں اور آپ سے بھی تو ہماری قرابت داری ہے۔

رسول خدا: گلے میں تلوار کیوں جمائل کر رکھی ہے؟

عمیر: خدا انہیں غارت کرے۔ انہی تلواروں نے ہمیں بدر میں آپ کے ہاتھوں ذلیل کر دیا۔ اے صاحب کیا بتاؤں جس وقت میں سواری سے اتر رہا تھا اسے ہاتھ میں لینا بھول گیا۔

رسول خدا: عمیر! سچ کہو یہاں کس ارادے سے آئے ہو؟ مکہ میں حجر میں بیٹھ کر تیرے اور صفوان کے درمیان کیا طے ہوا تھا؟

عمیر سہم گئے، گھبرا کر عرض کیا: ”صفوان سے کیا طے ہوا تھا جو آپ ایسا فرما رہے ہیں؟ آپ ہی فرمائیے۔“

رسول خدا: صفوان سے تو یہی طے ہوا تھا کہ تم مجھے قتل کر دو وہ تمہارا قرض بھی ادا کرے اور تازیت تمہارے اہل و عیال کی کفالت بھی کرے۔ اے عمیر! تم کب چوکنے والے تھے وہ تو ذات باری تعالیٰ ہے جس نے میرا بال بیکانہ ہونے دیا۔

عمیر: ”اے محمد! ﷺ میں شہادت دیتا ہوں، آپ کے رسول خدا ہونے کی اور خدا کے معبود برحق ہونے کی۔“ اللہ کے رسول ہماری کم عقلی تھی کہ ہم آپ پر نازل شدہ وحی سے انکار کرتے رہے۔ یہ راز میرے اور صفوان کے درمیان تھا۔ اگر آپ پر وحی صادق کا نزول نہ ہوتا تو آپ کیسے معلوم کر سکتے تھے۔ خدا کا شکر ہے کہ مجھے سیدھی راہ میسر آگئی حالانکہ نکلا میں برے ارادے سے تھا! رسول خدا ﷺ کے تمام حاشیہ نشین اس گفتگو سے بے حد متاثر ہوئے۔ (فزاوہم ایمانا)

رسول اللہ ﷺ نے عمیر رضی اللہ عنہ سے فرمایا آپ ابھی یہاں قیام کریں۔ اصحاب رضی اللہ عنہم کو حکم دیا کہ ان کا قیدی رہا کر دیا جائے اور عمیر کو تھوڑی بہت قرآن کی تعلیم بھی دی جائے۔

عمیر رضی اللہ عنہ واپسی پر مصر ہوئے کہ یا رسول اللہ! مکے میں تبلیغ کی اجازت مرحمت فرمائی جائے۔ آپ نے بخوشی اجازت بخش دی۔ سبحان اللہ! قتل کرنے کے ارادے سے آنے والا مبلغ اسلام بن کر لوٹا۔ (اصابہ طبقات ابن سعد)



## حضرت امیر حمزہؓ کا اسلام لانا

نبوت کے چھٹے برس کا ذکر ہے کہ ایک روز ہمارے نبی ﷺ کوہ صفا پر بیٹھے ہوئے تھے۔ ابو جہل وہاں پہنچ گیا اس نے نبی کریم ﷺ کو پہلے گالیاں دیں اور جب نبی ﷺ گالیاں سن کر چپ رہے تو اس نے ایک پتھر حضور ﷺ کے سر پر دے مارا جس سے خون بہنے لگا۔ نبی ﷺ کے چچا حضرت حمزہ کو خبر ہوئی وہ ابھی مسلمان نہ ہوئے تھے۔ قرابت کے جوش میں ابو جہل کے پاس پہنچے اور اس کے سر پر اس زور سے کمان ماری کہ وہ زخمی ہو گیا۔ حمزہ پھر نبی ﷺ کے پاس گئے اور کہا بھتیجے تم یہ سن کر خوش ہو گے کہ میں نے ابو جہل سے تمہارا بدلہ لے لیا۔ نبی ﷺ نے فرمایا۔ چچا جان میں ایسی باتوں سے خوش نہیں ہوا کرتا۔ ہاں اگر آپ مسلمان ہو جائیں تو مجھے بڑی خوشی ہو۔ حضرت حمزہؓ اسی وقت مسلمان ہو گئے۔ (بخاری، اسد الغابہ، طبقات ابن سعد)

## شہادت

غزوہ احد میں آپ ﷺ نے بڑے بڑے دشمنوں کو خاک و خون میں سلا یا۔ وحشی غلام نے ایک پتھر کے پیچھے چھپ کر بزدلانہ حملہ آپ پر کیا۔ زخم ناف کے قریب لگا۔ جس سے آپ شہید ہو گئے۔ دشمنوں نے آپ کا جگر نکالا، کان کاٹے، چہرہ بگاڑا۔ پیٹ چاک کر ڈالا۔ نبی ﷺ نے یہ حال دیکھا تو سخت غمگین ہوئے اور سید الشہداء اور اسد اللہ و رسولہ کا خطاب عطا فرمایا۔ اور زبان اقدس سے بے ساختہ نکلا میں نہیں جانتا کہ میرے چچا نے کسی کے ساتھ کبھی برا سلوک کیا ہو۔

## ہندہ کا رحمت للعالمین سے معافی مانگنے کا واقعہ

ابن جریر کی روایت ہے فتح مکہ کے موقع پر عورتیں رسول اللہ ﷺ کے پاس بیعت کرنے کے لیے حاضر ہوئیں تو آپ ﷺ نے حضرت عمر بن خطاب رضی اللہ عنہما کو حکم دیا کہ وہ عورتوں سے کہیں کہ رسول اللہ ﷺ تم سے اس بات پر بیعت لیتے ہیں کہ تم اللہ تعالیٰ کے ساتھ کسی کو شریک نہ کرو۔ ان بیعت کے لیے آنے والیوں میں حضرت ہندہ رضی اللہ عنہا بھی تھیں جو عتبہ بن ربیعہ کی بیٹی اور حضرت ابوسفیان رضی اللہ عنہما کی بیوی تھیں یہی تھیں جنہوں نے اپنے کفر کے زمانے میں حضور ﷺ کے چچا حضرت حمزہ رضی اللہ عنہما کا پیٹ چیر دیا تھا۔ اس وجہ سے وہ ان عورتوں میں ایسی حالت میں آئی تھیں کہ کوئی انہیں پہچان نہ سکے۔ اس نے جب فرمان سنا تو کہنے لگی میں کچھ کہنا چاہتی ہوں۔ لیکن اگر بولوں گی تو حضور ﷺ مجھے پہچان لیں گے اور اگر پہچان لیں گے تو میرے قتل کا حکم دے دیں گے۔ میں اسی وجہ سے اس طرح آئی ہوں کہ پہچانی نہ جاؤں مگر وہ عورتیں خاموش رہیں اور ہندہ کی بات اپنی زبان سے کہنے سے انکار کر دیا۔ آخر ان ہی کو کہنا پڑا کہ یہ ٹھیک ہے۔ جب شرک سے ممانعت مردوں کو ہے تو عورتوں کو کیوں نہ ہوگی؟ حضور نے ان کی طرف دیکھا لیکن آپ ﷺ نے کچھ نہ فرمایا پھر حضرت عمر رضی اللہ عنہما سے کہا ان سے کہہ دو کہ دوسری بات یہ ہے کہ چوری نہ کریں۔ اس پر ہندہ نے کہا میں ابوسفیان رضی اللہ عنہما کی معمولی سی چیز کبھی کبھی لے لیا کرتی ہوں کیا خبر یہ بھی چوری میں داخل ہے یا نہیں؟ اور میرے لیے یہ حلال بھی ہے یا نہیں؟ حضرت ابوسفیان رضی اللہ عنہما بھی اسی مجلس میں موجود تھے۔ یہ سنتے ہی کہنے لگے میرے گھر میں سے جو کچھ بھی تو نے لیا ہو خواہ وہ خرچ میں آگیا ہو یا اب بھی باقی ہو وہ سب میں تیرے لیے حلال کرتا ہوں۔ اب تو نبی کریم ﷺ نے صاف پہچان لیا کہ یہ میرے چچا حضرت حمزہ رضی اللہ عنہما کی قاتلہ اور ان کے

کلیجے کو چیرنے والی اور پھر اسے چبانے والی عورت ہندہ ہے۔ آپ ﷺ نے انہیں پہچان کر اور ان کی یہ گفتگو سن کر اور اس حالت میں دیکھ کر مسکرا دیئے اور انہیں اپنے پاس بلا لیا۔ انہوں نے آ کر حضور ﷺ کے ہاتھ تھام کر معافی مانگی تو آپ ﷺ نے فرمایا تم وہی ہندہ ہو؟ ہندہ: جی ہاں۔ فرمایا جاؤ آج میں نے تجھے معاف کیا۔

(ابن کثیر جلد ۵)

### ام خلد ذی النبیئہ

حضرت خلد رسول اللہ ﷺ کے بڑے جلیل القدر صحابی تھے۔ بدر واحد میں آپ کی ہمرکابی کا شرف حاصل تھا۔ غزوہ احزاب کے بعد نبی ﷺ نے جب بنو قریظہ کا محاصرہ کیا تو دوران محاصرہ ایک دن آپ یہودیوں کے قلعہ کی دیوار کے سایہ میں بیٹھے تھے کہ بنانہ نامی ایک عورت نے چکی کا ایک پتھر آپ پر گرا دیا پتھر سر پر لگا اور آپ شہید ہو گئے۔ نبی ﷺ نے فرمایا خلد کو دو شہیدوں کا ثواب ملے گا۔ ام خلد گو جب بیٹے کی شہادت کی خبر ملی تو یہ دریافت کرنے رسول اللہ ﷺ کے پاس آئیں اس حال میں کہ چہرہ پر نقاب پڑی ہوئی تھی بعض صحابہؓ نے دیکھا تو حیرت سے کہا کہ تیرا بیٹا شہید ہوا ہے اور اس حال میں بھی تیرے چہرہ پر نقاب ہے اس حال میں تو ایک ماں کو تن بدن کا ہوش نہیں رہتا ام خلد نے جواب دیا:

((ان ارزا ابنی فلن ارزا حیائی))

”میں نے اپنا لخت جگر کھویا ہے شرم و حیا تو نہیں کھوئی۔“

اس موقع پر نبی ﷺ نے فرمایا! تیرے بیٹے کے لیے دو ہرا اجر ہے کیونکہ اس کو

اہل کتاب نے شہید کیا ہے۔ (کتاب الجہاد ابوداؤد)

## ابو ہریرہ رضی اللہ عنہ کی ماں کے اسلام لانے کا واقعہ

سیدنا ابو ہریرہ رضی اللہ عنہ خود دولت اسلام سے بہرہ ور ہو گئے تو ان کو فکر ہوئی کہ اپنی بوڑھی ماں کو بھی اس سعادت میں شریک کروں۔ مگر وہ برابر انکار کرتی رہیں۔ ایک دن حسب معمول ان کو اسلام کی دعوت دی تو انہوں نے شان نبوت میں کچھ ناروا الفاظ استعمال کیے۔ ابو ہریرہ رضی اللہ عنہ روتے ہوئے آنحضرت ﷺ کی خدمت میں حاضر ہوئے اور یہ واقعہ بیان کر کے ماں کے اسلام لانے کے لیے طالب دعا ہوئے۔ رحمت عالم ﷺ نے دعا فرمائی یا اللہ: ابو ہریرہ کی ماں کو اسلام کی ہدایت دے واپس ہوئے تو دعا قبول ہو چکی تھی۔ والدہ اسلام قبول کرنے کے لیے نہادھو کر تیار ہو رہی تھیں جیسے ہی ابو ہریرہ رضی اللہ عنہ گھر پہنچے ماں نے پڑھا اشھد ان لا الہ الا اللہ واشھد ان محمداً عبداً ورسولاً

آپ اپنی والدہ سے یہ الفاظ سنتے ہی فوراً اٹے پاؤں فرط مسرت روتے ہوئے کاشانہ نبوی ﷺ پر حاضر ہوئے۔ عرض کیا: یا رسول اللہ! بشارت ہو۔ آپ کی دعا قبول ہوئی، خدا نے میری ماں کو اسلام کی ہدایت بخش دی۔ (مسلم)

## حضرت سعد بن مالک رضی اللہ عنہ کا واقعہ

حضرت سعد بن مالک رضی اللہ عنہ فرماتے ہیں کہ میں اپنی ماں کی بہت خدمت کیا کرتا تھا اور ان کا پورا اطاعت گزار تھا جب مجھے خدا نے اسلام کی طرف ہدایت کی تو میری والدہ مجھ پر بہت بگڑیں اور کہنے لگیں: ”بچے یہ نیا دین تو کہاں سے نکال لایا ہے۔ سنو! میں تمہیں حکم دیتی ہوں کہ اس دین سے دست بردار ہو جاؤ ورنہ میں نہ کھاؤں گی نہ پیوں گی اور یوں ہی بھوکے مر جاؤں گی۔“ میں نے اسلام کو نہ چھوڑا، میری ماں نے کھانا

پینا ترک کر دیا اور چو طرف سے لوگ مجھ پر آوازیں کسنے لگے کہ یہ اپنی ماں کا قاتل ہے۔ میرا دل بہت تنگ ہوا۔ میں نے اپنی والدہ کی خدمت میں بار بار عرض کیا، خوشامدیں کیں، سمجھایا کہ خدا کے لیے اپنے ضد سے باز آ جاؤ۔ یہ تو ناممکن ہے کہ میں دین محمد ﷺ کو چھوڑ دوں اسی بحث و تخیص میں میری والدہ پر تین دن کا فاقہ گزر گیا اور اس کی حالت بہت خراب ہو گئی تو میں اس کے پاس گیا اور میں نے کہا: ”میری اچھی ماں جان! سنو، تم مجھے میری جان سے زیادہ عزیز ہو لیکن میرے دین سے زیادہ عزیز نہیں ہو۔ واللہ! ایک نہیں تمہاری ایک سو جانیں ہوں اور اسی بھوک پیاس میں ایک ایک کر کے سب نکل جائیں، تو بھی میں آخری لمحہ تک اپنے سچے دین اسلام کو نہ چھوڑوں گا۔ واللہ! نہ چھوڑوں گا۔“ اب میری ماں مایوس ہو گئیں اور کھانا پینا شروع کر دیا۔ (تفسیر ابن کثیر جلد ۴)

### حکومت دولت اور عورت کو ٹھکرانے والے صحابی کی داستان

حافظ ابن کثیر رحمۃ اللہ علیہ اور حافظ ابن عساکر رحمۃ اللہ علیہ بن حذافہ رحمۃ اللہ علیہ کا واقعہ بیان کرتے ہیں کہ آپ کو رومی کافروں نے قید کر لیا۔ اور اپنے بادشاہ کے پاس پہنچا دیا۔ بادشاہ نے آپ سے کہا کہ تم نصرانی بن جاؤ، میں تمہیں اپنے راج پاٹ میں شریک کر لیتا ہوں اور اپنی شہزادی کو تمہارے نکاح میں دیتا ہوں۔ عبداللہ بن حذافہ رحمۃ اللہ علیہ نے جواب دیا کہ یہ تو کیا اگر تو مجھے اپنی بادشاہت دے دے اور تمام عرب کا راج بھی مجھے سوپ دے اور یہ چاہے کہ میں ایک آنکھ جھپکنے کے برابر بھی اپنے دین محمدی ﷺ سے پھر جاؤں تو یہ بھی ناممکن ہے۔ بادشاہ نے کہا کہ پھر تجھے قتل کر دوں گا۔ حضرت عبداللہ بن حذافہ رحمۃ اللہ علیہ نے جواب دیا کہ ہاں یہ تجھے اختیار ہے۔ چنانچہ اسی وقت بادشاہ نے حکم دیا اور انہیں صلیب پر چڑھا دیا اور تیر اندازوں نے قریب سے بحکم بادشاہ ان کے

ہاتھ پاؤں اور جسم کو چھیدنا شروع کر دیا۔ بار بار کہا جاتا کہ اب بھی نصرانیت قبول کر لو اور آپ پورے صبر و استقلال سے فرماتے جاتے تھے کہ ہرگز نہیں۔ آخر بادشاہ نے حکم دیا کہ اسے سولی سے اتار لو (اور پیتل کی بنی ہوئی دیگ خوب پتا کر آگ بنا کر لاؤ) چنانچہ وہ پیش ہوئی۔ بادشاہ نے ایک اور مسلمان قیدی کی بابت حکم دیا کہ اسے اس میں ڈال دو۔ اسی وقت حضرت عبداللہ بن حذافہ رضی اللہ عنہ کی موجودگی میں آپ کے دیکھتے ہوئے اس مسلمان قیدی کو اس میں ڈال دیا گیا۔ وہ مسکین صحابی اسی وقت چرمر ہو کر رہ گئے، گوشت پوست جل گیا اور ہڈیاں چمکنے لگیں پھر بادشاہ نے حضرت عبداللہ رضی اللہ عنہ سے کہا کہ دیکھو اب بھی وقت ہے بات مان لو اور ہمارا مذہب قبول کر لو ورنہ اسی آگ کی دیگ میں اس طرح تمہیں بھی ڈال کر جلا دیا جائے گا۔ آپ نے پھر بھی اپنے ایمانی جوش سے کام لے کر فرمایا کہ ناممکن ہے کہ میں خدا کے دین کو چھوڑ دوں۔ اسی وقت بادشاہ نے حکم دیا کہ انہیں چرخی پر چڑھا کر اس میں ڈال دو۔ جب یہ اس آگ کی دیگ میں ڈالے جانے کے لیے چرخی پر اٹھائے گئے تو بادشاہ نے دیکھا کہ ان کی آنکھوں میں سے آنسو نکل رہے ہیں۔ اس وقت اس نے حکم دیا کہ رک جائیں اور انہیں اپنے پاس بلا لیا۔ اس لیے کہ اب اسے امید بندھ گئی تھی کہ شاید اس عذاب کو دیکھ کر اس کے خیالات بدل گئے ہوں، میری مان لے گا اور میرے مذہب کو قبول کر کے میری دامادی میں آ کر میری سلطنت کا ساجھی بن جائے گا۔ لیکن بادشاہ کی یہ تمنا بے سود نکلی حضرت عبداللہ رضی اللہ عنہ نے فرمایا کہ میں صرف اس وجہ سے رویا تھا کہ آہ! آج ایک ہی جان ہے جسے راہ خدا میں اس عذاب کے ساتھ قربان کر رہا ہوں، کاش میرے روئیں روئیں میں ایک ایک جان ہوتی تو آج سب جائیں راہ خدا میں اسی طرح ایک ایک کر کے فدا کر دیتا۔

بعض روایات میں ہے کہ آپ کو قید خانہ میں رکھا اور کھانا پینا بند کر دیا۔ کئی دن

۲۳۳

کے بعد شراب اور خنزیر کا گوشت بھیجا، لیکن آپ نے اس بھوک پر بھی اس کی طرف توجہ تک نہ فرمائی، بادشاہ نے آپ کو بلا بھیجا اور اسے نہ کھانے کا سبب دریافت کیا تو آپ نے جواب دیا: کہ اس حالت میں میرے لیے جائز تو ہو گیا ہے لیکن میں تجھ جیسے دشمن کو اپنے بارے میں خوش ہونے کا موقع بھی نہیں دینا چاہتا۔ اب بادشاہ نے کہا: کہ اچھا تم میرے سر کا بوسہ لے لو، تو میں تمہیں اور تمہارے ساتھ کے تمام قیدیوں کو رہا کر دیتا ہوں۔ آپ نے اسے قبول فرمایا اور اس کے سر کا بوسہ لے لیا اور بادشاہ نے بھی اپنا وعدہ پورا کیا۔ آپ اس طرح سے اپنے ساتھیوں کو چھڑانے میں کامیاب ہو گئے۔ عبد اللہ بن حذافہ رضی اللہ عنہ یہاں سے آزاد ہو کر حضرت عمر فاروق رضی اللہ عنہ کے پاس پہنچے تو آپ نے انہیں بڑے ادب کے ساتھ منبر رسول صلی اللہ علیہ وسلم پر بٹھایا اور فرمایا کہ عبد اللہ رضی اللہ عنہ اپنا واقعہ ہم کو سناؤ۔ چنانچہ جب آپ نے شروع کیا تو خلیفہ المسلمین رضی اللہ عنہ کی آنکھوں سے آنسو بہنے لگے تو آپ نے فرمایا کہ ہر مسلمان پر حق ہے کہ عبد اللہ رضی اللہ عنہ کی پیشانی چومے اور میں ابتداء کرتا ہوں۔ یہ فرما کر پہلے آپ نے ان کے سر کا بوسہ لیا اور پھر جمع مسلمانوں نے رضی اللہ عنہم وارضاء (ابن کثیر ج ۳)

## ایک بچے کے ایمان کی آزمائش

مسند احمد میں ہے: رسول اللہ صلی اللہ علیہ وسلم نے فرمایا کہ پہلے زمانے میں ایک بادشاہ تھا اس کے ہاں ایک جادوگر تھا، جب جادوگر بوڑھا ہوا تو اس نے بادشاہ سے کہا کہ میں اب بوڑھا ہو گیا ہوں اور میری موت کا وقت قریب آرہا ہے۔ مجھے کوئی بچہ سوئپ دو۔ میں اسے جادو سکھا دوں چنانچہ ایک ذہین لڑکے کو وہ تعلیم دینے لگا۔ لڑکا اس کے ہاں جاتا تو راستے میں ایک راہب کا گھر پڑتا۔ وہ عبادت میں اور وعظ و نصیحت میں مشغول ہوتا یہ بھی کھڑا ہو جاتا اور اس کے طریقہ عبادت کو دیکھتا اور وعظ سنتا، آتے جاتے

یہاں رک جایا کرتا تھا، جادوگر بھی مارتا اور باپ بھی۔ کیونکہ وہاں وہ دیر سے پہنچتا اور یہاں بھی دیر سے آتا ایک دن بچے نے راہب کے سامنے یہ شکایت پیش کی۔ راہب نے کہا جب جادوگر تم سے پوچھے کہ کیوں دیر ہوگئی تو کہنا کہ گھر والوں نے روک لیا تھا اور اگر گھر والے بگڑیں تو کہنا جادوگر نے روک لیا تھا۔

یوں ہی ایک زمانہ گزر گیا کہ ایک طرف تو وہ جادو سیکھتا تھا اور دوسری طرف کلام اللہ اور اللہ کا دین سیکھتا تھا۔ ایک دن یہ دیکھتا ہے کہ راستے میں ایک زبردست ہیبت ناک سانپ پڑا ہے۔ جس نے لوگوں کی آمد و رفت بند کر رکھی ہے ادھر والے ادھر اور ادھر والے ادھر ہیں اور سب لوگ ادھر ادھر پریشان کھڑے ہیں۔ اس نے اپنے دل میں سوچا کہ آج موقع ہے کہ میں امتحان لوں راہب کا دین خدا کو پسند ہے یا جادوگر کا۔ اس نے ایک پتھر اٹھا کر اور یہ کہہ کر اس پر پھینکا کہ اے خدا یا اگر تیرے نزدیک راہب کا دین جادوگر کی تعلیم سے زیادہ محبوب ہے تو اس جانور کو اس پتھر سے ہلاک کر دے تاکہ لوگوں کو اس بلا سے نجات مل جائے۔ پتھر لگتے ہی وہ جانور ہلاک ہو گیا اور لوگوں کا آنا جانا شروع ہو گیا اور پھر لڑکے نے جا کر راہب کو خبر دی۔ اس نے کہا پیارے بچے! آج کے دن تو مجھ سے افضل ہے۔ اب خدا کی طرف سے تیری آزمائش ہوگی اگر ایسا ہوا تو (لوگوں کو) میری خبر نہ کرنا۔

اب اس بچے کے پاس حاجت مند لوگوں کا تانتا لگ گیا۔ اس کی دعا سے مادر زاد اندھے، کوڑھی، جذامی اور ہر قسم کے بیمار اچھے ہونے لگے۔ بادشاہ کے ایک نائبینا وزیر کے کان میں یہ بات پڑی۔ وہ بڑے تجھے تحائف لے کر حاضر ہوا اور کہنے لگا کہ مجھے شفا دے دے تو یہ سب کچھ تجھے دے دوں گا۔

اس نے کہا شفا میرے ہاتھ میں نہیں، میں تو کسی کو شفا نہیں دے سکتا۔ شفا دینے والا اللہ وحدہ لا شریک ہے اگر تو اس پر ایمان لانے کا وعدہ کرے تو میں دعا کروں۔

اس نے اقرار کر لیا۔ بچے نے اس کے لیے دعا کی۔ اللہ نے اسے شفا دے دی۔ وہ بادشاہ کے دربار میں آیا اور جس طرح اندھا ہونے سے پہلے کام کرتا تھا۔ اسی طرح کام کرنے لگا۔ اس کی آنکھیں روشن تھیں۔ بادشاہ نے متعجب ہو کر پوچھا کہ تجھے آنکھیں کس نے دیں۔ اس نے کہا میرے رب نے۔ بادشاہ نے کہا ہاں یعنی میں نے دی ہیں۔ وزیر نے کہا نہیں، نہیں۔ میرا اور تیرا رب صرف اللہ ہے اب بادشاہ نے اس کی مار پیٹ شروع کر دی اور طرح طرح کی تکلیفیں دیں اور پوچھنے لگا تجھے یہ تعلیم کس نے دی۔ آخر اس نے بتایا کہ میں نے اس بچے کے ہاتھ پر اسلام قبول کیا ہے۔ اس نے اسے بلایا اور کہا کہ اب تم جادو میں کامل ہو گئے ہو۔ اندھوں کو بینا اور بیماروں کو تندرست کرنے لگے ہو۔ اس نے کہا غلط ہے میں کسی کو شفا نہیں دے سکتا ہوں۔ نہ جادو گر ہوں۔ شفا اللہ کے ہاتھ میں ہے۔ وہ کہنے لگا: اللہ تو میں ہی ہوں۔ اس نے کہا ہرگز نہیں۔ بادشاہ نے کہا: پھر تو میرے سوا کسی اور کو رب مانتا ہے تو اس نے کہا میرا اور تیرا رب اللہ ہے۔ اس نے اب اس بچے کو طرح طرح کی سزائیں دیں شروع کر دیں۔ یہاں تک کہ راہب کا پتلا لگایا اور راہب کو بلا کر کہا کہ اسلام کو چھوڑ دے۔ اس نے انکار کیا تو بادشاہ نے اسے آرے سے چروادیا۔ پھر اس نوجوان سے کہا کہ تو بھی دین اسلام سے پھر جا۔ اس نے انکار کر دیا تو بادشاہ نے اپنے سپاہیوں کو حکم دیا کہ اسے فلاں پہاڑ کی چوٹی پر لے جاؤ۔ وہاں پہنچ کر اگر دین سے باز آ جائے تو اچھا ہے ورنہ وہیں اسے لڑھکا دیں۔ چنانچہ سپاہی اسے پہاڑ کی چوٹی پر لے گئے جب اسے دھکا دینا چاہا تو اس نے اللہ سے دعا کی: اللھم اکفنیہم بما شنت۔

”اے خدا جس طرح تو چاہے مجھے اس سے نجات دے“

اس دعا کے ساتھ ہی پہاڑ ہلا اور سب سپاہی لڑھک گئے۔ صرف وہی بچہ ہی باقی بچا رہا۔ وہاں سے بادشاہ کے پاس گیا۔ بادشاہ نے کہا یہ کیا ہوا میرے سب سپاہی

کہا ہیں؟۔ بچے نے کہا: خدا نے مجھے بچا لیا وہ سب ہلاک ہو گئے۔

بادشاہ نے اپنے دوسرے سپاہیوں کو حکم دیا کہ اسے کشتی میں بٹھا کر لے جاؤ اور سمندر میں پھینک آؤ یہ لوگ اسے لے کر چلے۔ بیچ سمندر کے پہنچ کر جب اسے پھینکنا چاہا پھر وہی دعا کی بارالہا جس طرح تو چاہے مجھے ان سے بچا۔ دعا کے ساتھ ہی موج اٹھی اور سارے کے سارے سپاہی سمندر میں ڈوب گئے۔ صرف وہی بچہ باقی بچا۔ پھر وہ بادشاہ کے پاس آیا اور کہنے لگا: میرے رب نے مجھے بچا لیا اور اے بادشاہ تو چاہے کتنی تدبیریں بھی کر لے تو مجھے ہلاک نہیں کر سکتا۔ صرف ایک صورت ہے جس طرح میں کہوں اگر تو اس طرح کرے تو میری جان نکل سکتی ہے۔ اس نے کہا وہ کیا ہے۔ اس بچے نے کہا تمام لوگوں کو ایک میدان میں اکٹھا کر دو پھر کھجور کے تنے پر مجھے سولی چڑھا اور میرے تیر کو میری کمان پر چڑھا اور بسم اللہ رب هذا الغلام۔ ”یعنی اللہ کے نام سے جو اس بچے کا رب ہے“ پڑھ کر تیر میری طرف پھینک وہ مجھے لگے گا اور میں مر جاؤ گا۔ بادشاہ نے یہی کیا۔ تیر بچے کی کپٹی میں لگا۔ اس نے اپنا ہاتھ اس جگہ رکھ لیا۔ اور راہ خدا میں شہید ہو گیا۔ اس کے ساتھ ہی چاروں طرف سے یہ آوازیں بلند ہونے لگیں: ہم اس بچے کے رب پر ایمان لائے۔ یہ حال دیکھ کر بادشاہ کے ساتھی بڑے گھبرائے اور کہنے لگے: ہم تو اس بچے کی ترکیب سمجھے ہی نہیں۔ دیکھئے اس کا اثر کیا پڑا کہ سب لوگ ہی دین اسلام میں داخل ہو گئے۔

ہم نے تو اسے اس لیے قتل کیا تھا کہ کہیں اس کا مذہب پھیل نہ جائے لیکن جو ڈر تھا سامنے آ ہی گیا اور سب مسلمان ہو گئے۔ بارشادہ نے کہا اچھا یہ کرو کہ تمام مخلوق اور راستوں میں خندقیں کھدواؤ۔ ان میں لکڑیاں بھرو اور آگ لگا دو جو اس دین سے پھر جائے چھوڑ دو اور دوسرے کو اس میں پھینک دو۔ مسلمانوں نے صبر و شکیب کے

سہارے آگ میں جلنا منظور کیا اور اس میں کودنے لگے البتہ ایک عورت جس کی گود میں دودھ پیتا چھوٹا سا بچہ تھا۔ ذرا جھجکی تو اس بچے کو خدا نے بولنے کی طاقت دی اس نے کہا اماں کیا کر رہی ہے تم تو حق پر ہو صبر کرو اور اس میں کود پڑو۔ (مسند احمد)

یہ شہادت کہ الفت میں قدم رکھنا ہے  
لوگ آساں سمجھتے ہیں مسلمان ہونا

### خون کا پیالہ

ابن ابی حاتم میں صدی بن عجلان سے مروی ہے کہ مجھے رسول اللہ ﷺ نے اپنی قوم کی طرف بھیجا کہ میں انہیں خدا اور رسول کی طرف بلاؤں اور احکام اسلام ان کے سامنے پیش کروں۔ میں وہاں پہنچ کر اپنے کام میں مشغول ہو گیا۔ اتفاقاً ایک روز وہ ایک پیالہ خون کا بھر کر میرے سامنے آ بیٹھے اور حلقہ باندھ کر کھانے کے ارادے سے بیٹھے اور مجھ سے کہنے لگے آؤ صدی تم بھی کھا لو میں نے کہا تم غضب کر رہے ہو میں تو ان کے پاس سے آ رہا ہوں جو اس کا کھانا ہم سب پر حرام کرتے ہیں۔ تب تو وہ سب کے سب میری طرف متوجہ ہو گئے اور کہا پوری بات کہو تو میں نے یہ آیت پڑھ کر سنادی۔

”تم پر مردار حرام کیا گیا ہے اور خون اور خنزیر کا گوشت اور جو خدا کے سوا دوسرے کے نام پر مشہور کیا گیا ہو۔ صدی بیان فرماتے ہیں میں وہاں بہت دنوں تک رہا اور انہیں پیغام اسلام پہنچا تا رہا۔ لیکن وہ ایمان نہ لائے۔“



## آزمائش

ایک دن جب کہ میں سخت پیاسا ہوا اور پانی بالکل نہ ملا تو میں نے ان سے پانی مانگا اور کہا کہ پیاس کے مارے میرا برا حال ہے۔ تھوڑا سا پانی پلا دو لیکن کسی نے مجھے پانی نہ دیا بلکہ کہا ہم تو تجھے یونہی پیاسا ہی تڑپا تڑپا کر ماریں گے۔ میں غم ناک ہو کر دھوپ میں تپتے ہوئے انگاروں جیسے سنگریزوں پر اپنا کبل منہ پر ڈال کر سخت گرمی کی حالت میں گر پڑا، اتفاقاً میری آنکھ لگ گئی۔ تو خواب میں دیکھتا ہوں کہ ایک شخص بہترین جام لیے ہوئے اور اس میں بہترین خوش ذائقہ مزے دار پینے کی چیز لئے ہوئے میرے پاس آیا اور جام میرے ہاتھ میں دے دیا۔ میں نے خوب پیٹ بھر کر اس میں سے پیا۔ وہیں آنکھ کھل گئی۔ تو خدا کی قسم مجھے قطعاً پیاس کی تکلیف نہیں ہوئی۔ بلکہ یوں کہنا چاہیے کہ پیاس ہی نہیں لگی۔ یہ لوگ میرے جاگنے کے بعد آپس میں کہنے لگے: آخر یہ تمہاری قوم کا سردار ہے۔ تمہارا مہمان بن کر آیا ہے۔ اتنی بے رخی ٹھیک نہیں کہ ایک گھونٹ پانی بھی ہم اسے نہ دیں۔ چنانچہ اب یہ لوگ میرے پاس کچھ لے کر آئے، میں نے کہا کہ مجھے اب کوئی حاجت نہیں ہے۔ میرے رب نے کھلا پلا دیا۔ یہ کہہ کر میں نے انہیں اپنا بھرا ہوا پیٹ دیکھایا۔ اس کرامت کو دیکھ کر وہ سب کے سب مسلمان ہو گئے۔



## جنت کی بشارت سن کر انگوروں کا گچھا پھینک دیا

ایک انصاری نے رسول اللہ ﷺ کو یہ الفاظ کہتے ہوئے سن لیا کہ جو کوئی آج اللہ کی راہ میں شہید ہو اس کے لئے جنت واجب ہے ان کے ہاتھ میں انگوروں کا گچھا تھا، انگور کھا رہے تھے۔ انہوں نے حضور کے ارشاد کو سنا اور پھر انگوروں کی طرف دیکھا اور کہا، اوہ! یہ انگور تو بہت ہیں۔ ان کے ختم کرنے میں تو بہت دیر لگے گی۔ میں جنت میں جانے سے اتنی دیر کیوں کروں؟ یہ کہہ کر انگور پھینک دیئے۔ آگے بڑھے اور اپنا فرض ادا کرتے ہوئے فردوس کو سدھا رہ گئے۔ طبقات ابن سعد

## دونہے مجاہدوں کا استفسار، چچا آپ ابو جہل کو جانتے ہیں؟

سیدنا عبدالرحمن بن عوفؓ کہتے ہیں کہ صف بندی میں میرے دائیں بائیں نوجوان لڑکے تھے۔ میں نے دل میں کہا کہ میرے برابر کوئی آزمودہ کار ہوتا تو خوب ہوتا۔ یہ دونوں نوجوان معاذ و معوذ تھے۔ ایک نے چپکے سے مجھے کہا کہ چچا آپ ابو جہل کو جانتے ہیں۔ جب ہمارے سامنے آئے تو مجھے بتانا۔ دوسرے نے بھی یہی بات آہستہ سے پوچھی۔ میں نے کہا تم کیا کرو گے اگر اسے دیکھ لو؟ انہوں نے کہا ہم نے سنا ہے کہ وہ رسول اللہ ﷺ کو گالیاں دیتا ہے۔ ہم نے عہد کر لیا ہے کہ اسے ضرور قتل کریں گے یا اپنی جان دے دیں گے۔ اتنے میں ابو جہل چکر لگاتا ہوا لشکر کے سامنے آیا۔ میں نے دونوں لڑکوں سے کہا، دیکھو ابو جہل وہ ہے یہ سنتے ہی وہ دونوں

صحیح اسلامی واقعات

۵۰

ایسے جھپٹے جیسے شہباز کوے پر گرا کرتا ہے۔ دونوں نے اپنی تلواریں اس کے پیٹ میں گھونپ دیں۔ وہ گر پڑا۔ جان تو زرا ہاتھا کہ ابن مسعود رضی اللہ عنہ، بھی پہنچ گئے۔ انہوں نے اس کی چھاتی پر پاؤں رکھ کر سر کاٹا اور ڈاڑھی سے پکڑ کر سر اٹھالیا۔ آپ نے ہر سہ کی خدمات کو منظور فرمایا۔

(طبقات ابن سعد)

فضاء بدر پیدا کر فرشتے تیری نصرت کو  
اتر سکتے ہیں گردوں سے قطار اندر قطار اب بھی



## ایک شہید کی آرزو

سعد بن وقاص کہتے ہیں کہ جنگ احد سے پہلے مجھ سے عبد اللہ نے کہا آؤ ہم خدا سے اپنی اپنی آرزوں کی دعا کریں۔ میں نے کہا اچھا ہم ایک کنارہ ہو گئے۔ پہلے میں نے دعا کی۔ الہی جب کل دشمن سے مقابلہ ہو تو میرا مقابلہ ایسے شخص سے ہو جو حملہ میں بھی سخت ہو اور مدافعت میں بھی پورا ہو میں اور وہ لڑیں۔ میرا لڑنا تیرے لیے ہو پھر مجھے فتح ہو، میں اسے قتل کروں اور اس کا سامان لے لوں۔ میری اس دعا پر عبد اللہ نے کہا آمین۔ پھر عبد اللہ نے اپنے لیے دعا کی۔

((اللهم ارزقني غدا رجلا شديدا باسه شديدا حرده اقاتله فيك ويقا تلني فيقتلني ثم ياخذني فيجدع انفي واذني فاذا يقتك قلت يا عبد الله فيم جدع انفك واذنك فاقول فيك وفي رسولك، فتقول صدقت))

”الہی کل ایسے مرد سے جوڑ ہو جو حملہ اور مدافعت میں کامل ہو۔ ہم دونوں لڑیں، میرا لڑنا تیری راہ میں ہو پھر وہ مجھے قتل کر ڈالے، پھر میری ناک اور کان کاٹ لے۔ پھر جب میں تیرے سامنے حاضر ہوں تو تو دریافت فرمائے کہ عبد اللہ تیری ناک اور کان کیوں کاٹے گئے؟ تب میں عرض کروں تیری راہ میں تیرے رسول اللہ ﷺ کی راہ میں۔ تب تو فرمائے کہ ہاں تو سچ کہتا ہے۔“

سعد رضی اللہ عنہ کا قول ہے کہ عبد اللہ رضی اللہ عنہ کی دعا میری دعا سے بہتر تھی۔ چنانچہ یہ بزر

گوارا سی کیفیت سے شہید ہوئے۔ (رحمتہ للعالمین)

## جنگ احد کا ایک شہید

میدان احد میں جنگ جاری تھی اور لاشیں خاک و خون میں تڑپ رہی تھیں۔ عالم یہ تھا کہ بڑے بڑے جلیل القدر صحابی حملہ کی تاب نہ لا کر پیچھے ہٹ رہے تھے اور میدان خالی ہو رہا تھا۔ انس بن نصر میدان میں کھڑے یہ کہہ رہے تھے: خدایا میں مسلمانوں کے اس فرار کی معذرت تیری بارگاہ میں پیش کرتا ہوں اور کفار کی اس سرکشی اور عدوان سے اظہار برأت کرتا ہوں۔ شمشیر ہاتھ میں تھی جسے لے کر آگے بڑھے سامنے سعد بن معاذ رضی اللہ عنہ ملے۔ بولے اے سعد دیکھو سامنے جنت ہے رب کعبہ کی قسم! مجھے کوہ احد کی طرف سے جنت کی خوشبو آ رہی ہے۔ سعد رضی اللہ عنہ کہتے ہیں میں یہ والہانہ گفتگو سن کر بے قرار ہو گیا۔ جس وقت پیغمبر اسلام صلی اللہ علیہ وسلم کی شہادت کی غلط خبر صحابہ کرام رضی اللہ عنہم میں پہنچی تھی تو سب کی ہمتیں چھوٹ گئی تھیں۔ بڑے بڑے کبار صحابی تلواریں پھینک کر بیٹھ گئے۔ انس رضی اللہ عنہ بن نصر نے شکستہ دل صحابہ کی ایک جماعت بیٹھی ہوئی دیکھ کر فرمایا کیا حال ہے۔ سب نے جواب دیا رہ ہر عالم نہ رہے تو ہم کس پر فدا ہوں۔ انس بن نصر رضی اللہ عنہ نے جوش میں آ کر کہا: اے لوگو! تم بھی اس کام پر قربان ہو جاؤ جس پر اللہ کے رسول قربان ہو گئے۔ یہ کہہ کر مشرکین کی صفوں کی طرف بڑھے اور بے شمار کفار کو داخل فی النار کر دیا اور خود بھی سخت مقابلے کے بعد شہید ہو گئے۔

راوی بیان کرتے ہیں کہ جب لاشوں کو جمع کیا گیا تو اسی سے زیادہ زخم آپ کے جسم مبارک پر تھے کسی سے پہچانے نہیں جاتے تھے۔ ہمیشہ نے انگلیوں کے پوروں سے شناخت کیا کہ یہ میرے بھائی کی لاش ہے۔ رضی اللہ عنہ۔ (بخاری)

## نکل جائے دم تیرے قدموں میں

عمارہ رضی اللہ عنہ بن زیاد زخموں سے چور جان کنی کی حالت میں تھے کہ آنحضرت صلی اللہ علیہ وسلم سر ہانے پہنچ گئے۔ فرمایا کوئی آرزو ہو تو کہو۔ عمارہ رضی اللہ عنہ نے اپنا زخمی جسم گھسیٹ کر آپ کے قریب کر دیا اور اپنا سر آپ کے قدموں پر رکھ کر عرض کی: اگر کوئی آرزو ہو سکتی ہے تو صرف یہی ہے:

گلستان میں جا کر ہر گل کو دیکھا نہ تیری سی رنگت نہ تیری سی بو ہے نکل جائے دم تیرے قدموں کے نیچے یہی دل کی خواہش یہی آرزو ہے (ترجمان القرآن)

## بوقت شہادت ایک صحابی رضی اللہ عنہ کی آرزو

جنگ احد میں سعد بن ربیع کو لوگوں نے دیکھا زخموں میں پڑے سانس توڑ رہے ہیں۔ پوچھا کوئی وصیت کرنی ہو تو کر دو۔ کہا اللہ کے رسول کو میرا سلام پہنچا دینا اور قوم سے کہنا ان کی راہ میں جانیں نثار کرتے رہیں۔

بنا کر دند خوش رسے بخاک و خون غلطیدن

خدا رحمت کندایں عاشقان پاک طینت را

(ترجمان القرآن)

## سرور عالم نے فرمایا رافع قیامت کے دن میں تیرے ایمان کی شہادت دوں گا

۳ ہجری کو غزوہ احد کے لیے تیاری ہو رہی تھی۔ کہ ایک پندرہ سالہ نوجوان رحمت عالم کی خدمت میں حاضر ہوا۔ اور عرض کیا۔ اللہ کے رسول مجھے بھی لڑائی کے لیے اپنے ساتھ لے چلیں۔ نبی کریم نے کچھ تردد کیا۔ تو نوجوان بولا اللہ کے رسول بدر میں بھی آپ مجھے چھوڑ گئے تھے۔ اس وقت میری عمر تیرہ برس کی تھی۔ اب تو میں پندرہ سال کا ہو چکا ہوں اور آپ نے خود ہی جنگ میں حصہ لینے والوں کی عمر کم از کم پندرہ برس مقرر کر رکھی ہے۔ اب تو میں آپ کے ساتھ ضرور جاؤں گا۔ رحمت عالم اس کم سن صحابی کے جذبہ جہاد سے بہت خوش ہوئے۔ اور ساتھ چلنے کی اجازت دے دی یہ خوش نصیب نوجوان حضرت رافع رضی اللہ عنہ تھے۔ احد کے میدان میں جب دونوں فوجیں ایک دوسرے سے بھڑکیں۔ تو حضرت رافع نے لڑنے کا حق ادا کر دیا۔ آپ ﷺ جنگ میں دشمن سے اس طرح لڑتے۔ جس طرح بڑے بڑے جنگجو ایک دوسرے پر وار کرتے ہیں۔ جب جنگ خوب گرم ہو گئی۔ تو کسی کافر نے ایسا تاک کر حضرت رافع کو تیر مارا۔ کہ تیر سینے میں پیوست ہو گیا۔ مسلمان سہارا دے کر حضرت رافع کو رسول اللہ ﷺ کے پاس لائے۔ نبی کریم نے فرمایا۔ اس کے سینے سے تیر نکالو۔ تیر جو ہڈیوں کو توڑتا ہوا۔ اندر گھس گیا تھا۔ جب صحابی نے پورے زور سے کھینچا تو نوک اندر رہ گئی۔ رحمت عالم نے شفقت سے اس بہادر کے سر پر ہاتھ پھیرا۔ اور فرمایا کہ رافع قیامت کے دن میں تیرے ایمان کی شہادت دوں گا۔

طبری بحوالہ سیر صحابہ



## جنگ یرموک کا ایک واقعہ

حضرت ابو جہم بن حدیفہ رضی اللہ عنہ کہتے ہیں کہ میں یرموک کی لڑائی میں اپنے چچازاد بھائی کی تلاش میں نکلا کہ وہ لڑائی میں شریک تھے اور ایک مشکیزہ پانی کا میں نے اپنے ساتھ لیا کہ ممکن ہے وہ پیا سے ہوں تو پانی پلاؤں۔ اتفاق سے وہ ایک جگہ اس حالت میں پڑے ہوئے ملے کہ دم توڑ رہے تھے اور جان کنی شروع تھی۔ میں نے کہا پانی کا گھونٹ دوں۔ انہوں نے اشارہ سے ہاں کی۔ اتنے میں دوسرے صاحب نے جو قریب ہی پڑے تھے اور مرنے کے قریب تھے، آہ کی آواز میرے چچازاد بھائی نے سنی تو مجھے ان کے پاس جانے کا اشارہ کیا۔ میں ان کے پاس پانی لے گیا۔ وہ ہشام بن ابی العاص تھے، ان کے پاس پہنچا ہی تھا کہ ان کے قریب اسی حالت میں ایک تیسرے صاحب دم توڑ رہے تھے، انہوں نے آہ کی، ہشام رضی اللہ عنہ نے مجھے ان کے پاس جانے کا اشارہ کر دیا۔ میں ان کے پاس پانی لے کر پہنچا تو ان کا دم نکل چکا تھا میں ہشام کے پاس واپس آیا تو وہ بھی جاں بحق ہو چکے تھے۔ ان کے پاس سے اپنے بھائی کے پاس لوٹا تو اتنے میں وہ بھی اس دنیا سے رخصت ہو چکے تھے۔ (ابن کثیر)



## وہ ماں جس کے تمام بیٹے شہید ہو گئے تو پکاراٹھی

دنیا میں شاید ہی کسی عورت کے دل میں اپنے عزیزوں کے لیے ایسی محبت پیدا ہوئی ہوگی۔ جیسی جاہلیت کی مشہور شاعرہ خنساء کے دل میں تھی اس نے جو مرثیے اپنے بھائی کے غم میں کہے ہیں تمام دنیا کی شاعری میں اپنی نظیر نہیں رکھتے۔

یذکرنی طلوع الشمس صحرا  
واذکرہ بکل غروب شمس

”ہر صبح سورج کا نکلنا صحرا کی یاد تازہ کر دیتا ہے اور کوئی شام مجھ پر ایسی نہیں آئی کہ صحرا کی یاد سامنے نہ آگئی ہو۔“

لیکن ایمان لانے کے بعد اسی خنساء کی نفسیاتی حالت ایسی منقلب ہو گئی کہ جنگ یرموک میں اپنے تمام لڑکے ایک ایک کر کے کٹوا دیئے اور جب آخری لڑکا بھی شہید ہو چکا تو پکاراٹھی:

الحمد لله الذی اکر منی بشہادتہم

(ترجمان القرآن)



## کعب بن مالک رضی اللہ عنہ کا امتحان

حضرت کعب بن مالک رضی اللہ عنہ کا واقعہ بے انتہاد لچپ اور رقت آمیز ہے۔ یہ انہوں نے اس وقت خود ہی بیان فرمایا جب بوڑھے اور پینائی سے محروم ہو چکے تھے۔ فرماتے ہیں میرا واقعہ یہ ہے کہ جس زمانہ میں میں شرکت تبوک سے پیچھے رہ گیا۔ اس وقت میں انتہائی خوش حالی میں تھا۔ اس سے پہلے دو سواریاں میرے پاس کبھی جمع نہیں ہوئی تھیں۔ اور اس جنگ میں تو دو سواریاں بھی میں نے خرید رکھی تھیں۔ رسول اللہ ﷺ جب کسی جنگ کا ارادہ فرماتے تو عام طور پر اس خبر کو پھیلنے نہ دیتے۔ جب یہ جنگ ہوئی تو بڑی سخت گرمی کا زمانہ تھا۔ دور دراز اور جنگوں کا سفر درپیش تھا اور کثیر التعداد دشمن سے سامنا تھا۔ نبی ﷺ نے اپنے امور میں مسلمانوں کو آزاد رکھا تھا کہ جس طرح چاہیں دشمن کے مقابلے کی تیاری کر لیں اور اپنا ارادہ مسلمانوں پر ظاہر فرما دیا تھا۔ اور مسلمان آنحضرت ﷺ کے ساتھ اس کثیر تعداد میں تھے کہ ان کا اندراج رجسٹر پر نہ ہو سکتا تھا۔ کعب رضی اللہ عنہ کہتے ہیں کہ بہت کم ایسے لوگ ہوں گے کہ جن کی غیر حاضری کا حضرت کو علم ہو سکتا تھا بلکہ گمان تھا کہ کثرت لشکر کی وجہ سے غائب رہنے والے کیا حضرت کو علم بھی نہ ہو سکے گا۔ جب تک اللہ تعالیٰ کی طرف سے بذریعہ وحی علم نہ ہو جائے۔ یہ لڑائی جس وقت ہوئی..... وہ زمانہ پھلوں کے پکنے کا تھا۔ سایہ گستری بار آوری اور خشکی کا موسم تھا ایسے زمانہ میں میری طبیعت آرام طلبی اور راحت گیری کی طرف بہت مائل ہو گئی۔ رسول اللہ ﷺ نے اور مسلمانوں نے تیاریاں شروع کر دیں۔ میں صبح اٹھ کر جہاد کی تیاری کے لیے نکلتا لیکن خالی واپس

ہوتا۔ تیاری اور اسباب سفر کی خریداری وغیرہ کچھ نہ کرتا۔ دل بہلا لیتا کہ جب میں چاہوں گا دم بھر میں تیاری کر لوں گا۔ دن گزرتے چلے گئے۔ لوگوں نے تیاریاں مکمل کر لیں۔ حتیٰ کہ حضور نبی کریم ﷺ اور ان کے ساتھ مسلمان جہاد کے لئے روانہ ہو گئے۔ میں نے دل میں کہا کہ ایک دو دن بعد میں بھی مل جاؤں گا۔ اس عرصہ میں مسلمانوں کا لشکر بہت دور جا چکا۔ میں تیاری کے لیے باہر نکلا، لیکن پھر بغیر تیاری کے واپس آ گیا حتیٰ کہ ہر روز یہی ہوتا رہا دن نکل گئے۔ لشکر تہوک پہنچ گیا۔ کاش اب بھی کوچ کر جاتا لیکن آخر کار یہ بھی نہ ہو سکا۔ اب حضرت کے تشریف لے جانے کے بعد جب کبھی میں بازار میں نکلتا تو مجھے یہ دیکھ کر بڑا دکھ ہوتا کہ جو مسلمان نظر آتا ہے اس پر یا تو نفاق کی پھٹکا نظر آتی ہے یا ایسے مسلمان دکھائی دیتے ہیں جو واقعی خدا کی طرف معذور لنگڑے تھے۔ جب حضرت تہوک پہنچ چکے تو مجھے یاد فرمایا اور پوچھا کعب بن مالک رضی اللہ عنہ کیا کر رہا ہے تو نبی سلم کے ایک شخص نے عرض کی: یا رسول اللہ ﷺ! اس کو خوش عیشی اور آواز مٹلی نے مدینے ہی میں روک لیا ہے تو معاذ بن جبل رضی اللہ عنہ نے کہا تم نے غلط خیال قائم کیا ہے۔ یا رسول اللہ اس میں تو بھلائی اور نیکی کے سوا کچھ نہیں۔ رسول اللہ ﷺ یہ سن کر خاموش رہے اور جب رسول اللہ ﷺ تہوک سے واپس تشریف لانے لگے تو میں سخت پریشان تھا کہ اب کیا کروں؟ میں غلط جیلے سوچنے لگا تا کہ آپ ﷺ کے عتاب سے محفوظ رہ سکوں۔ چنانچہ ہر ایک سے رائے لینے لگا۔ اور جب معلوم ہوا کہ حضرت محمد مصطفیٰ ﷺ تشریف لا چکے ہیں تو اب غلط سوچ و بچار سے دستبردار ہو گیا۔ اب میں نے اچھی طرح معلوم کر لیا کہ میں کسی طرح بھی نہیں بچ سکتا۔ چنانچہ میں نے سچ سچ کہنے کا ارادہ کر لیا۔ نبی ﷺ جب سفر سے واپس آئے تو سب سے پہلے مسجد گئے۔ دو رکعت نماز پڑھی، پھر لوگوں کے ساتھ مجلس کی۔ اب جنگ میں شریک نہ ہونے والے آ کر عذر و معذرت کرنے لگے اور قسمیں کھانے لگے۔

ایسے لوگوں کی تعداد اسی سے کچھ اوپر تھی۔ نبی ﷺ بحکم ظاہر ان کی بات قبول کیے جا رہے تھے اور ان کی کوتاہیوں کے لیے طلب مغفرت کر رہے تھے۔ میری باری آئی میں نے آ کر سلام عرض کیا۔ آپ ﷺ نے فرمایا یہاں آؤ، کیا تم نے تیاری جہاد کے لیے خریداری نہیں کی تھی؟ میں نے کہا: یا رسول اللہ! اگر میں اس وقت آپ ﷺ کے سوا کسی اور سے بات کرتا تو صاف صاف بری ہو جاتا۔ کیونکہ مجھے بحث و تکرار اور معذرت کرنا خوب آتا ہے لیکن خدا کی قسم میں جانتا ہوں کہ اس وقت تو جھوٹی بات بنا کر میں آپ کو راضی کر لوں گا۔ لیکن بہت جلد ہی اللہ آپ کو مجھ سے ناراض کر دے گا اور اگر میں نے سچ سچ کہہ دیا تو حسین عاقبت کی مجھے خدا کی طرف سے امید ہو سکتی ہے۔ یا رسول اللہ ﷺ! خدا کی قسم میں کوئی معقول عذر نہیں رکھتا تھا۔ میرے پاس عدم شرکت جنگ کا درحقیقت کوئی حیلہ نہیں۔ تو آپ نے فرمایا! ہاں یہ تو سچ کہتا ہے۔ اچھا تم اب چلے جاؤ اور انتظار کر کہ اللہ تعالیٰ تمہارے بارے میں کیا حکم فرماتا ہے۔ چنانچہ میں چلا گیا۔ بنی سلمہ کے لوگ بھی میرے ساتھ اٹھے اور ساتھ ہو لیے۔ اور کہنے لگے: خدا کی قسم ہم نے تمہیں پہلے کوئی خطا کرتے نہیں دیکھا ہے۔ دوسرے لوگوں نے جیسے عذرات پیش کر دیے۔ تم نے حضور ﷺ کے سامنے کچھ بھی عذر نہیں کیا۔ ورنہ نبی کریم ﷺ نے دوسروں کے لیے جیسے استغفار کیا تھا تمہارے لیے بھی حضرت کا یہ استغفار کافی ہوتا۔ غرض کہ لوگوں نے اس بات پر اس قدر زور دیا کہ میں نے ایک بار ارادہ کر ہی لیا کہ پھر واپس جاؤں اور کوئی عذر تراش دوں۔ لیکن میں نے لوگوں سے دریافت کیا کہ میری طرح کیا کسی اور کی بھی صورت حال ہے۔ کہا ہاں تمہاری طرح کے اور دو آدمی ہے۔ جنہوں نے سچ سچ کہہ دیا ہے۔ میں نے پوچھا وہ کون ہیں؟ کہا گیا مرارہ بن الربیع العامری اور ہلال بن امیہ الواقفی۔ کہا گیا یہ دونوں مرد صحاح ہیں۔ بدر میں شریک تھے۔ اب میرے سامنے ان کا نقش قدم تھا اس لیے میں دوبارہ حضرت کے

پاس نہ گیا۔ اب معلوم ہوا کہ حضرت نے ہم تینوں سے سلام کلام کرنے سے لوگوں کو ممانعت کر دی ہے اور لوگوں نے ہمارا بائیکاٹ کر دیا ہے اور ہم سے ایسے بدل گئے ہیں کہ زمین پر رہنا ہمیں بوجھ معلوم ہونے لگا۔ ہم پر اس ترک تعلقات کے پچاس دن گزر گئے ان دونوں نے منہ چھپا کر خانہ نشینی ہی اختیار کر لی روتے پیٹتے رہے میں ذرا سخت مزاج تھا۔ قوت برداشت تھی جا کر جماعت کے ساتھ برابر نماز پڑھتا تھا۔ بازاروں میں گھومتا تھا۔ لیکن مجھ سے کوئی بولتا نہ تھا۔ حضرت کے پاس آتا۔ حضرت تشریف فرما رہتے۔ میں سلام کرتا اور دیکھتا کہ جواب سلام کے لیے حضرت محمد ﷺ کے ہونٹ ملتے ہیں کہ نہیں پھر آپ کے قریب ہی نماز پڑھ لیتا۔ کنکھیوں سے آپ کو دیکھتا، میں نماز پڑھنے لگتا تو آپ ﷺ مجھے دیکھتے۔ میں آپ کی طرف متوجہ ہو جاتا تو نظر پھیر لیتے۔ جب اس بائیکاٹ کی مدت لمبی ہوتی گئی تو میں ابو قوادہ کے باغ کی دیوار پھانڈ کر ان کے یہاں گیا وہ میرے چچا زاد بھائی تھے۔ میں انہیں بہت چاہتا تھا۔ سلام کیا بخدا انہوں نے جواب نہ دیا۔ میں نے کہا اے ابو قوادہ! ﷺ تمہیں خدا کی قسم کیا تم نہیں جانتے میں خدا کو اور رسول خدا ﷺ کو دوست رکھتا ہوں۔ وہ سن کر خاموش ہو گئے۔ میں نے خدا کی قسم دے کر بات کی پھر کچھ نہ بولے میں نے پھر قسم دی۔ کچھ بھی نہ کہا لیکن انجان پن سے بولے۔ خدا اور رسول خدا ﷺ کو علم ہے۔ میں پھوٹ پھوٹ کر رونے لگا۔ پھر دیوار پھانڈ کر واپس ہو گیا۔

ایک دن میں بازار مدینہ میں گھوم رہا تھا کہ شام کا ایک قطبی جو مدینہ کے بازار میں کھانے پینے کی کچھ چیزیں بیچ رہا تھا لوگوں سے کہنے لگا کہ کعب بن مالک رضی اللہ عنہ کا کوئی پیہہ دے۔ لوگوں نے میری طرف اشارہ کر دیا وہ میرے پاس آیا اور شاہ غسان کا ایک مکتوب میرے حوالے کیا۔ چونکہ پڑھا لکھا تھا پڑھا تو لکھا تھا کہ:

ہمیں اطلاع ملی ہے کہ تمہارے آقا نے تم پر سختی کی ہے۔ اللہ نے تمہیں کوئی

معمولی آدمی تو نہیں بنایا ہے۔ تم کوئی گرے پڑے نہیں ہو۔ تم ہمارے پاس آ جاؤ، ہم تمہیں نوازیں گے۔“

ہمارے پاس آ جاؤ، ہم تمہیں نوازیں گے۔“

میں نے یہ پڑھ کر کہا: میرے اللہ! یہ تو نئی مصیبت آ پڑی۔ میں نے اس مکتوب کو آگ میں جھونک دیا اور جب پچاس میں چالیس دن گزر گئے تو حضرت محمد ﷺ کا ایک قاصد میرے پاس آیا اور کہا حضرت نے حکم دیا ہے کہ اپنی عورت سے علیحدہ رہو۔ میں نے پوچھا کیا طلاق دے دوں؟ کہا نہیں صرف الگ رہو قربت نہ کرنا، کہا کہ دوسرے دونوں کے بارے میں بھی یہی حکم ہوا ہے۔ چنانچہ میں نے اپنی عورت سے کہہ دیا کہ میکے چلی جاؤ حتیٰ کہ خدا کا کوئی اور حکم پہنچے۔ ہلال بن امیہ رضی اللہ عنہ کی بیوی نبی کریم ﷺ کے پاس آئی اور عرض کرنے لگی یا رسول اللہ! ہلال ایک شیخ ضعیف ہے اس کی خدمت کے لیے کوئی آدمی نہیں۔ اگر میں ان کی خدمت میں لگی رہوں تو آپ نامنظور تو نہ کریں گے۔ حضرت ﷺ نے فرمایا کہ اچھا لیکن وہ تم سے قربت نہ کرے کہنے لگی اس غریب کو تو ہلنا جلنا مشکل ہو گیا ہے آپ کی ناراضگی کے دن سے آج تک لگا تار روتا رہتا ہے۔ میرے گھر والوں میں سے ایک نے کہا تم بھی رسول ﷺ سے اپنی بیوی سے خدمت لینے کی اجازت حاصل کر لو جیسے ہلال کو اجازت مل گئی۔ میں نے کہا خدا کی قسم میں اس بات کی حضرت سے درخواست نہ کروں گا۔ نہ معلوم حضرت کیا فرمائیں! میں نوجوان آدمی ہوں مجھے کسی سے خدمت لینے کی ضرورت نہیں۔ اب ہم نے مزید دس دن گزارے اور لوگوں کے اس قطع تعلق کو پچاس دن گزر گئے۔ پچاسویں دن کی صبح اپنے گھر کی چھت پر صبح کی نماز پڑھ کر میں اس حال میں بیٹھا ہوا تھا جیسا کہ اللہ تعالیٰ نے قرآن پاک میں فرمایا ہے۔ یعنی میری جان مجھ پر بھاری معلوم ہو رہی تھی۔ یہ وسیع دنیا مجھے تنگ محسوس ہو رہی تھی کہ سلع پہاڑی پر ایک پکارنے والے

کی آواز میرے کان میں پڑی کہ وہ بلند آواز میں چیخ رہا تھا کہ ”اے کعب بن لہیع! خوش ہو جا“ یہ سنتے ہی سجدے میں گر پڑا اور سمجھ گیا کہ اللہ نے میری توبہ قبول کر لی ہے۔ مصیبت کا زمانہ گزر گیا۔ صبح کی نماز پڑھنے کے بعد رسول اللہ ﷺ نے اطلاع سنادی کہ اللہ تعالیٰ نے ان تینوں کی توبہ قبول کر لی ہے۔ لوگ ہمیں خوشخبری دینے کے لیے دوڑے۔ اور دونوں کے پاس بھی گئے اور میرے پاس بھی ایک سوار تیز گھوڑا دوڑاتا ہوا آیا۔ لیکن پہاڑی پر چڑھ کر آواز دینے والا زیادہ کامیاب رہا کہ جلد تر مجھے خبر مل گئی کیونکہ گھوڑے کی رفتار سے آواز کی رفتار تیز تر ہوتی ہے۔ چنانچہ جب وہ شخص مجھ سے ملا جس کی آواز میں نے سنی تھی تو اس خوشخبری دینے کے صلے میں اپنے کپڑے اتار کر میں نے اسے پہنا دیے۔ بخدا میرے پاس اس وقت دوسرا جوڑا نہیں تھا۔ میں نے اپنے لیے مستعار کپڑے لے کر پہن لیے۔ میں حضرت ﷺ کے پاس جانے کے ارادے سے نکلا۔ لوگ مجھے راہ میں جوق پر جوق پہلے اور مبارک باو دیتے جاتے۔ میں مسجد میں داخل ہوا تو نبی ﷺ لوگوں کے درمیان بیٹھے ہوئے تھے۔ مجھے دیکھتے ہی طلحہ بن عبید اللہ دوڑ پڑے، مجھ سے مصافحہ کر کے مبارک باد دی۔ مہاجرین میں سے کسی نے ان کے سوا یہ اقدام نہیں کیا۔ کعب بن لہیع نے طلحہ بن لہیع کے اس خلوص کو کبھی فراموش نہیں کیا۔ میں نے آ کر رسول اللہ ﷺ کو سلام کیا۔ آپ کا چہرہ خوشی سے چمک اٹھا۔ کہنے لگے: خوش ہو جاؤ جب سے تم پیدا ہوئے ہو ایسی خوشی کا دن تم پر نہ آیا ہوگا۔ میں نے پوچھا یا رسول اللہ! یہ بشارت آپ کی طرف سے ہے یا خدا کی طرف سے؟ فرمانے لگے خدا کی طرف سے، نبی اکرم ﷺ خوش ہو جاتے۔ تو آپ کا چہرہ چمک اٹھتا تھا۔ گویا چاند کا ٹکڑا ہے اور آپ کی خوشنودی آپ کے چہرہ ہی سے ظاہر ہو جاتی۔ میں نے حضرت ﷺ سے عرض کی: یا رسول اللہ میری قبولیت توبہ کی یہ برکت ہونی چاہیے کہ میں اپنا سارا مال و متاع خدا اور رسول خدا کی راہ میں لٹا دوں۔



حضرت محمد مصطفیٰ ﷺ نے فرمایا: ایسا نہیں کچھ رکھو اور کچھ صدقہ کر دو۔ یہی بہتر صورت ہے میں نے کہا خیبر سے جو حصہ مجھے ملا تھا وہ میں اپنے لیے رکھ لیتا ہوں۔ یا رسول اللہ! ﷺ سچائی کی برکتوں کے سبب اللہ نے مجھے نجات بخشی۔ خدا کی قسم میں نے جب سے حضرت ﷺ سے راست گوئی کا ذکر کیا پھر کبھی جھوٹ نہیں بولا۔ خدا سے دعا ہے کہ وہ آئندہ بھی کبھی مجھ سے جھوٹ نہ بلوائے۔

اللہ تعالیٰ ہم کو بھی سچ بولنے کی توفیق دے۔ آمین

(بخاری شریف)



## حضرت عباس رضی اللہ عنہ کا واقعہ

ایک انصاری صحابی نے دیکھا کہ حضور نبی کریم ﷺ خواب راحت نہیں فرماتے، ادھر ادھر کروٹیں لے رہے ہیں۔ اس نے پوچھا: حضور ﷺ کو کچھ تکلیف ہے۔ فرمایا نہیں مجھے تو عباس کے کراہنے کی آواز آرہی ہے۔ اور وہی آواز مجھے سونے نہیں دیتی۔ انصاری اٹھا اور عباس کی مشک بندھی کھول آیا۔ آپ ﷺ نے جب عباس کی آواز نہ سنی تو انصاری سے پوچھا، کہا میں ان کی مشک بندھی کھول آیا ہوں۔ آپ ﷺ نے فرمایا: جاؤ اور سب اسیروں کے ساتھ یہی سلوک کرو۔ (طبقات)

## ابو جندل رضی اللہ عنہ کفار مکہ کی قید میں

ابو جندل رضی اللہ عنہ جو مکہ میں مسلمان ہو گیا تھا۔ قریش نے اسے قید کر رکھا تھا۔ صلح حدیبیہ کے موقع پر وہ موقع پا کر زنجیروں سمیت ہی بھاگ کر لشکر اسلامی میں پہنچ گیا۔ سہیل جو کہ قریش کا وکیل تھا اس نے کہا: اے محمد! معاہدہ کے مطابق ابو جندل کو ہمارے حوالے کیا جائے۔ نبی کریم ﷺ نے فرمایا کہ جب تک عہد نامہ مکمل نہ ہو جائے اس کی شرائط پر عمل نہیں ہو سکتا۔

سہیل نے بگڑ کر کہا کہ تب ہم صلح ہی نہیں کرتے۔ نبی ﷺ نے حکم دیا اور ابو جندل کو قریش کے سپرد کر دیا گیا۔ قریش نے مسلمانوں کے کمپ میں اس کی مشکیں باندھیں پاؤں میں زنجیر ڈالی اور کشاں کشاں لے گئے۔ نبی ﷺ نے جاتے وقت

اس قدر فرما دیا تھا کہ ابو جندل! خدا تیری کشائش کے لیے کوئی سبیل نکال دے گا۔ ابو جندل رضی اللہ عنہ کی ذلت اور قریش کا ظلم دیکھ کر مسلمانوں کے اندر جوش اور طیش تو پیدا ہوا مگر نبی اکرم ﷺ کا حکم سمجھ کر ضبط کر گئے۔ ابو جندل رضی اللہ عنہ نے زندان مکہ میں پہنچ کر دیں حق کی تبلیغ شروع کر دی۔ جو کوئی اس کی نگرانی پر مامور ہوتا وہ اسے توحید کی خوبیاں سناتا۔ اللہ کی عظمت و جلال بیان کر کے ایمان کی ہدایت کرتا خدا کی قدرت کہ ابو جندل رضی اللہ عنہ اپنے سچے ارادے اور سعی میں کامیاب ہو جاتا اور وہ شخص مسلمان ہو جاتا، قریش اس دوسرے ایمان لانے والے کو بھی قید کر دیتے۔ اب یہ دونوں مل کر تبلیغ کا کام اسی قید خانہ میں کرتے۔ الغرض اس طرح ایک ابو جندل کے قید ہو کر مکہ پہنچ جانے کا نتیجہ یہ ہوا کہ ایک سال کے اندر قریباً تین سو اشخاص ایمان لے آئے۔

(سیرت ابن ہشام)

### سیدہ زینب رضی اللہ عنہا کی داستان مصیبت

سیدہ زینب رضی اللہ عنہا جب پیدا ہوئیں تو اس وقت نبی اکرم ﷺ کی عمر مبارک ۳۰ سال تھی۔ ان کا نکاح مکہ ہی میں ابو العاص رضی اللہ عنہ بن ربیع سے ہوا تھا۔ ابو العاص رضی اللہ عنہ کی والدہ ہالہ بنت خویلد حضرت خدیجہ الکبریٰ رضی اللہ عنہا کی سگی بہن ہیں۔ یہ نکاح حضرت خدیجہ الکبریٰ رضی اللہ عنہا کے سامنے ہوا تھا۔

سیدہ زینب رضی اللہ عنہا اپنی والدہ کے ساتھ ہی داخل اسلام ہو گئی تھیں مگر ابو العاص رضی اللہ عنہ کا اسلام تاخیر میں رہا۔ جنگ بدر میں ابو العاص قریش کی جانب تھے۔ ان کو عبداللہ بن جبیر بن نعمان انصاری نے اسیر کیا تھا۔ سیدہ زینب رضی اللہ عنہا نے ان کے فدیہ میں اپنا وہ ہار بھیجا تھا جو خدیجہ الکبریٰ رضی اللہ عنہا نے بیٹی کو جہیز میں دیا تھا۔ ابتدائے ایام نبوت میں کافران مکہ نے ابو العاص رضی اللہ عنہ کو بہت اکسایا کہ وہ زینب کو طلاق دے

دے مگر اس نے ہمیشہ انکار ہی کیا۔ ایک موقع پر آپ ﷺ نے اس فعل کی توصیف شکر گذاری کے ساتھ فرمائی تھی۔

ابوالعاص رضی اللہ عنہ نے اسیری بدر سے رہائی پاتے وقت نبی ﷺ سے وعدہ کر لیا کہ سیدہ زینب رضی اللہ عنہا کو ہجرت کی اجازت دے دے گا۔ چنانچہ سیدہ اپنے والد مکرم کی خدمت اقدس میں پہنچ گئیں۔ سفر ہجرت میں سیدہ زینب کی مزاحمت ہبار بن الاسود نے نیزہ تان کر کی تھی۔ اس صدمہ سے ان کا حمل ساقط ہو گیا تھا۔ ہبار بن الاسود فتح مکہ کے بعد مسلمان ہو گیا تھا اور رحمۃ للعالمین نے اس کا جرم معاف کر دیا۔ نبی ﷺ نے ان کی منقبت میں فرمایا ہے:

((ہی افضل بناتی اصیبت فی))

”یہ میری بیٹیوں میں افضل ہے میرے لیے اسے مصیبت پہنچی۔“

ابوالعاصؓ کو سیدہ زینب رضی اللہ عنہا سے بہت محبت تھی ابوالعاصؓ ۶ھ میں تجارت کے لیے شام گئے تھے۔ اس وقت قبیلہ قریش مسلمانوں کا فریق جنگ تھا۔ اس لیے ابوبصیرؓ ابو جندلؓ کے ہمراہی مسلمانوں نے جو اسلام لانے کے جرم میں قریش کی قید میں رہ چکے تھے اور اب سرحد شام پر ایک پہاڑ پر جاگزیں تھے اس قافلہ کا تمام سامان ضبط کر لیا۔ مگر ابوالعاصؓ کو گرفتار نہ کیا۔ ابوالعاصؓ وہاں سے سیدہ ہامدینہ طیبہ پہنچا۔ نماز صبح کے وقت مسجد میں سیدہ زینب رضی اللہ عنہا کی یہ آواز مسلمانوں کے کان میں پڑی:

((انی قدا جرت ابا العاص من الربیع))

”میں ابوالعاص بن ربیع کو پناہ دیتی ہوں۔“

یہ آواز اس وقت سنی گئی جب مسلمان نماز میں داخل ہو چکے تھے۔ نماز سے فارغ ہوئے تو نبی ﷺ نے فرمایا لوگوں! ”تم نے بھی کچھ سنا جو میں نے سنا ہے۔“ سب نے عرض کی جی ہاں۔ فرمایا:

((اما والذی نفسی بیدہ ما علمت بشیء کان حتی سمعت منه ما سمعته انه یجیر علی المسلمین ادناہم))  
 ”بخدا! مجھے اس سے پہلے کچھ علم نہ تھا۔ میں نے یہ آواز تمہارے ساتھ ہی سنی ہے اور پناہ دینے کا حق تو ہر ادنیٰ مسلمان کو بھی حاصل ہے۔“

پھر نبی ﷺ گھر میں بیٹی کے پاس گئے اور اسے فرمایا: ”بیٹی (ابوالعاصؓ کو عزت سے ٹھہراؤ خود اس سے الگ ہو تو اس کے لئے حلال نہیں۔“ سیدہ زینبؓ نے عرض کیا کہ وہ تو مال قافلہ واپس لینے کو آیا ہے تب نبی ﷺ نے لوگوں میں یہ تقریر فرمائی:

اس شخص کا جو تعلق ہم سے ہے وہ تم جانتے ہی ہو۔ تم کو اس کا جو مال ہاتھ لگ گیا ہو تو یہ داد الہی ہے۔ مگر میں پسند کرتا ہوں کہ تم اس پر احسان کرو اور مال واپس کراؤ“ لیکن اگر تم اس سے انکار کرو گے تم میں سمجھتا ہوں کہ تم زیادہ حق دار ہو۔

لوگوں نے سارا مال حتیٰ کہ اونٹ کی نیل کی رسی بھی واپس کر دی، ابوالعاصؓ سارا مال لے کر مکہ پہنچا اور ہر ایک شخص کی ذرا ذرا چیز ادا کر دی۔ پھر دریافت کیا کہ کسی شخص کا کچھ رہ گیا ہو تو بتادے۔ سب نے کہا خدا تجھے جزائے خیر دے۔ تم تو وفی و کریم نکلے۔ تب لا ابوالعاصؓ نے کلمہ شہادت پڑھا اور فرمایا کہ اب تک مجھے یہی حال اسلام سے روکتا رہا کہ کوئی شخص مجھے مار لینے کا الزام نہ دے۔ اب میری ذمہ داری نہ رہی تو میں اب خلعت اسلام سے ملبس و مزین ہوتا ہوں اور مدینہ کو روانہ ہوتا ہوں وہ مدینے پہنچے تو نبی ﷺ نے چھ سال کی مفارقت کے بعد نکاح اول ہی پر سیدہ زینبؓ کو حضرت ابوالعاصؓ کے گھر رخصت کر دیا۔ (سیرت ابن ہشام ج-۲)



## ام المومنین ام حبیبہ رضی اللہ عنہا کا واقعہ

ام حبیبہ رضی اللہ عنہا نہایت قدیم الاسلام ہیں۔ ان کا پہلا شوہر عبید اللہ بن جحش تھا جو ہجرت حبشہ کو گیا تھا، دائم النحر تھا۔ اس لیے عیسائیوں میں بیٹھ کر عیسائی ہو گیا۔ مگر ام حبیبہ رضی اللہ عنہا اسلام پر قائم رہیں۔ اسلام کے لیے انہوں نے باپ بھائی خویش و قبیلہ اور وطن کو چھوڑا تھا۔ پردیس میں خاوند کا سہارا تھا، اس کے مرتد ہونے سے وہ بھی جاتا رہا۔ نبی کریم ﷺ کو ان کا یہ حال معلوم ہوا تو عمرو بن امیئہ انصری کو شاہ حبشہ کے پاس بھیجا اسے تحریر فرمایا تھا کہ ام حبیبہ رضی اللہ عنہا کو آنحضرت ﷺ کا پیام شادی پہنچائے۔ بادشاہ نے اپنی ایک لونڈی حضرت ام حبیبہ رضی اللہ عنہا کے پاس پیغام نکاح دے کر بھیجی۔ ام حبیبہ اس سے پیشتر خواب میں دیکھ چکی تھیں کہ ان کو کوئی شخص ام المومنین کہہ کر پکار رہا ہے۔ اب لونڈی سے یہ پیغام سن کر انہوں نے اللہ تعالیٰ کا شکر ادا کیا اور شکرانہ میں لونڈی کو اپنا تمام زیور جو جسم پر تھا، عطا فرمایا۔ نجاشی نے مجلس نکاح خود منعقد کی جس میں حضرت جعفر رضی اللہ عنہ اور دیگر جملہ مسلمان مدعو تھے۔ نجاشی نے خطبہ پڑھا۔

(اس کے بعد اس قوم کے سامنے دینار رکھ دیئے۔)

پھر خالد بن سعید رضی اللہ عنہ نے جو ام حبیبہ رضی اللہ عنہا کے وکیل تھے خطبہ پڑھا۔

اس کے بعد نجاشی کی جانب سے جملہ حاضرین کو کھانا کھلایا گیا نجاشی نے بیان

کیا کہ انبیاء کی سنت یہ ہے کہ تزویج کے بعد کھانا ہوتا ہے۔

ام المومنین ام حبیبہ رضی اللہ عنہا نے ۴۳ھ میں مدینے میں وفات پائی۔ وفات کے

وقت حضرت عائشہ رضی اللہ عنہا نے حضرت ام سلمہ رضی اللہ عنہا سے کہا سوتن عورتوں کے درمیان کبھی

کچھ نوک جھونک ہو جایا کرتی ہے جو کچھ میں نے کہا سنا ہو، مجھے معاف کر دو۔ دونوں

نے کہا کہ ہم خوشی سے معاف کرتی ہیں ام حبیبہ رضی اللہ عنہا نے کہا کہ تم نے مجھے شادماں کیا، خداتم

کو شادماں کرے۔


(رحمۃ العالمین)

## اُمّ سلمہ سے اُمّ المؤمنین تک

ام سلمہؓ نہایت قدیم الاسلام ہیں اور ان کے شوہر ابو سلمہؓ غالباً ”گیارہویں اسلام لانے والوں میں سے ہیں۔ ام سلمہؓ نے سب سے پہلے اپنے شوہر ابو سلمہؓ کے ساتھ ہجرت کی اور پھر مکے میں واپس آ گئے۔ دوسری مرتبہ جب ابو سلمہ اور ام سلمہ اپنے بچے سلمہ (رضی اللہ عنہ) کے ساتھ ہجرت مدینہ کے لیے نکلے تو ابو سلمہؓ کے گھر والوں نے ان کے بچے سلمہ کو چھین لیا اور کہا کہ تم جہاں چاہو جا سکتے ہو مگر بچے کو جو ہمارے خاندان کا فرد ہے نہیں لے جا سکتے اسی طرح ام سلمہؓ کے گھرانے والوں نے ام سلمہؓ کو چھین لیا کہ ام سلمہؓ جو کہ ہمارے خاندان کی لڑکی ہے تم نہیں لے جا سکتے۔ ابو سلمہؓ نے سفر ہجرت ترک نہ کیا، خدا اور رسول خدا ﷺ کی راہ میں چل پڑے۔ ام سلمہؓ نے سفر ہجرت ترک نہ کیا، وہ ہر روز شام کو اس مقام پر آ کر بیٹھا کرتی تھیں، جہاں شوہر سے علیحدہ ہوئی تھیں۔ ایک سال تک برابر روتی رہیں۔ حتیٰ کہ سنگ دل عزیزوں کا دل بھی ان کے گریہ و آہ و نغاں پر نرم گیا۔ انہوں نے بچہ بھی دے دیا اور سفر کی اجازت بھی دے دی۔ یہ اللہ کی بندی تنہا مدینے کو چل پڑیں۔ عثمان بن طلحہ جو کلید بردار بیت المحرم تھے۔ گوا بھی مسلمان نہیں ہوئے تھے لیکن ان کو ام سلمہؓ کی بے کسی اور تنہائی پر رحم آیا وہ ساتھ ہو گئے۔ حضرت ام سلمہؓ کو اونٹ پر سوار کراتے اور خود پیدل چلتے۔ منزل پر پہنچ کر ان سے دور جا کر ٹھہرتے۔ جب منزل بہ منزل مدینہ طیبہ کے قریب پہنچ گئے اور نخلستان مدینہ کے درخت نظر آنے لگے تو کہا: دیکھوں جس شہر میں تجھے جانا ہے وہ سامنے ہے

تم آگے بڑھو، میں واپس جاتا ہوں۔“ یہ کہہ کر واپس چلے آئے۔ ام سلمہؓ پہلی عورت ہے جو ہجرت کر کے مدینے آئیں۔ ان کے پہلے شوہر بڑے شہسوار اور جذبہ جہاد سے سرشار تھے۔ جنگ بدر میں شریک ہوئے اور پھر جنگ احد میں زخمی ہوئے۔ زخموں سے جانبر نہ ہو سکے اور جمادی الاخریٰ ۳ھ میں انہوں نے شہادت کی موت پائی مرتے وقت ان کی زبان پر تھا۔ اللہ میرے کنبہ کی اچھی نگہداشت کرنا۔ بوقت شہادت چھوٹے چھوٹے بچے چھوڑے۔ نبی ﷺ کو جو محبت اور قرابت ابو سلمہؓ سے تھی ان کا خیال کرتے ہوئے نیز ام سلمہؓ نے اسلام کے لیے ہجرت حبشہ اور ہجرت مدینہ کرتے ہوئے جن سخت آزمائشوں کو پورا کیا تھا۔ ان سب امور پر خیال کرتے ہوئے۔ نبی کریم ﷺ نے حضرت ام سلمہؓ سے نکاح کر لیا۔ اور یہ ام سلمہ سے ام المومنینؓ بن گئیں۔

(رحمۃ العالمین)



ابو جہل، ابوسفیان اور اخنس بن شریق کا  
دیوار سے لگ کر قرآن مجید سننا

ابو جہل کے بارے کہا گیا ہے کہ وہ رات کو چھپ کر حضرت کی قرأت سننے کے لیے آیا۔ اسی طرح ابوسفیان ابن صحر اور اخنس بن شریق بھی۔ ایک کو دوسرے کی خبر نہ تھی۔ صبح تک تینوں چھپ کر حضرت سے قرآن سنتے رہے۔ دن کا اجالا ہونے لگا تو واپسی میں ایک سنگھم پر تینوں کی ملاقات ہو گئی۔ ہر ایک نے دوسرے سے کہا کہ تم کیسے آئے تھے (جب بات کھلی) تو اب سب نے آپس میں یہ معاہدہ کیا کہ ہم کو قرآن سننے کے لیے نہیں آنا چاہیے۔ کہیں ایسا نہ ہو کہ ہمیں دیکھ کر قریش کے نوجوان بھی آنے لگیں اور آزمائش میں پڑ جائیں۔ جب دوسری رات آئی تو ہر ایک نے یہی گمان کیا کہ وہ دونوں تو نہیں آئے ہوں گے چلو قرآن سن لیں۔ غرض یہ کہ صبح کے قریب پھر تینوں کا سنگھم ہوا اور خلاف معاہدہ ہونے پر ہر ایک دوسرے کو ملامت کرنے لگے اور دوبارہ معاہدہ کر لیا کہ اب کے نہ جائیں گے۔ (سبحان اللہ! قرآن اور وہ بھی محمد رسول اللہ ﷺ کی زبان سے بھلا ان کو کب سونے دیتا تھا۔) اور جب تیسری رات آئی تو پھر تینوں حضرت کی مجلس میں گئے پھر صبح کے وقت معاہدہ کر لیا کہ آئندہ سے تو ہرگز نہیں آئیں گے۔ اب اخنس بن شریق، ابوسفیان بن حرب کے پاس آیا اور کہنے لگا:

اے ابو حظلہ! تمہاری کیا رائے ہے؟ تم نے محمد (ﷺ سے) جو قرآن سنا اس کے بارے میں کیا کہتے ہو؟

ابوسفیان کہنے لگا: اے ثعلبہ! خدا کی قسم میں نے جو باتیں سنی ہیں ان کو خوب

پہچانتا ہوں اور اس کا جو مطلب ہے اس کو بھی جانتا ہوں لیکن بعض ایسی باتیں سنی ہیں جن مقصد اور معنی نہ سمجھ سکا تو اخض نے کہا: خدا کی قسم میری بھی یہی حالت ہے۔ پھر اخض وہاں سے چل کر ابو جہل کے پاس آیا اور کہنے لگا: اے ابوالحکم! محمدؐ سے جو کچھ سنا تمہاری اس بارے میں کیا رائے ہے؟ اور تم نے کیا سنا؟ تو ابو جہل نے کہا: کہ ہم اور بنو عبدمناف مقام شرف کے حاصل کرنے میں ہمیشہ دست و گریباں رہے ہیں۔ انہوں نے دعوتیں کیں تو ہم نے بھی کیں۔ انہوں نے خیر و سخاوت کی تو ہم نے بھی کی۔ حتیٰ کہ ہم تو پاؤں جوڑے بیٹھے رہے اور وہ کہنے لگے کہ ہمارے پاس خدا کا ایک پیغمبر ہے۔ اس پر آسمان سے وحی اترتی ہے تو اب ہم یہ بات کہاں سے لائیں۔ خدا کی قسم ہم اس پر ایمان نہ لائیں گے اور اس کی پیغمبری کی تصدیق نہیں کریں گے۔ اخض یہ سن کر چلا گیا۔ افسوس کہ حق کو حق سمجھ کر بھی ایمان نہ لائے اور یوں ہی جھوٹی چودھراہٹ کے تحفظ میں جہنم کی آگ کا سودا کر بیٹھے۔ ان میں ابوسفیان کا اسلام ثابت ہے۔

(تفسیر ابن کثیر)

### اُسید بن العتیبہؓ کا گھوڑا فرشتوں کو دیکھ کر بدکنے لگا

صحیح بخاری شریف میں ہے کہ حضرت اسید بن حضیرؓ نے ایک مرتبہ رات کو سورۃ بقرہ کی تلاوت شروع کی۔ ان کا گھوڑا جوان کے پاس ہی بندھا ہوا تھا اس نے اچھلنا کو دنا بدکننا شروع کر دیا۔ آپ نے قرأت چھوڑ دی۔ گھوڑا بھی سیدھا ہو گیا۔ آپ نے پھر پڑھنا شروع کیا۔ گھوڑے نے پھر بدکننا شروع کیا۔ آپ نے پھر پڑھنا موقوف کیا۔ گھوڑا بھی ٹھیک ٹھاک ہو گیا۔ تیسری مرتبہ بھی یہ ہوا۔ چونکہ ان کے صاحبزادے یحییٰ گھوڑے کے پاس ہی لیٹے ہوئے تھے۔ اس لیے ڈر معلوم ہوا کہ کہیں بچے کو چوٹ نہ آجائے۔ قرآن کا پڑھنا بند کر کے اسے اٹھالیا۔ آسمان کی

طرف دیکھا کہ جانور کے بدکنے کی کیا وجہ ہے؟ صبح حضور ﷺ کی خدمت میں آ کر واقعہ بیان کرنے لگے۔ آپؐ سنتے جاتے اور فرماتے جاتے..... اسید پڑھتے چلے جاؤ۔ حضرت اسیدؓ نے کہا: حضورؐ میری مرتبہ کے بعد تو یحییٰ کی وجہ سے میں نے پڑھنا بالکل بند کر دیا۔ اب جو نگاہ اٹھی تو کیا دیکھتا ہوں کہ ایک نورانی چیز سایہ دار ابر کی طرح کی ہے اور اس میں چراغوں کی طرح روشنی ہے۔ بس میرے دیکھتے ہی دیکھتے وہ اوپر اٹھ گئی۔ آپؐ نے فرمایا: جانتے ہو یہ کیا چیز تھی یہ فرشتے تھے۔ جو تمہاری آواز کو سن کر قریب آ گئے تھے۔ اگر تم پڑھنا موقوف نہ کرتے تو وہ صبح تک یونہی رہتے اور ہر شخص انہیں دیکھ لیتا۔ کسی سے نہ چھپتے۔ (بخاری)

### ایک صحابیؓ کے نکاح کا ایمان افروز واقعہ

حضرت سہل بن سعد رضی اللہ عنہ بیان کرتے ہیں کہ ایک عورت رسول ﷺ کے پاس آئی اور عرض کرنے لگی کہ حضورؐ میں نے اپنے آپ کو آپ کے حوالے کر دیا جو آپؐ میرے متعلق فیصلہ فرمائیں گے مجھے منظور ہے آپؐ نے اسے دیکھ کر سر جھکا لیا۔ وہ عورت وہیں بیٹھ گئی ایک صحابی کھڑے ہوئے اور عرض کیا: حضورؐ! اگر آپ کو ضرورت نہیں تو میرا ہی اس سے نکاح کروادیتجئے۔ آپؐ نے فرمایا: تیرے پاس مہر دینے کے لیے کچھ ہے؟ اس نے کہا: خدا کی قسم! حضورؐ میرے پاس کچھ نہیں ہے۔ آپؐ نے فرمایا: تو اپنے عزیزوں کے پاس جا کر کچھ لے آؤ۔ وہ گیا اور واپس آ کر کہنے لگا: خدا کی قسم یا رسول اللہ! مجھے کوئی چیز نہیں ملی۔ آپؐ نے فرمایا: اگرچہ لوہے کی ایک انگوٹھی ہی مل جائے وہ لے آؤ۔ وہ گیا پھر لوٹ کر آیا کہنے لگا: خدا کی قسم حضورؐ لوہے کی ایک انگوٹھی بھی نہیں ہے البتہ میری یہ لنگی حاضر ہے چادر نہیں تھی۔ آدھی لنگی اس کو دے دوں گا۔ آپؐ نے فرمایا: بھلا اس لنگی سے کیا ہو سکتا ہے؟ اگر تو اپنے گاتو عورت پر کچھ نہیں

رہے گا اور اگر عورت لے گی تو تیری پاس کچھ نہیں رہے گا۔ یہ سن کر وہ (مسکین صحابی) مایوس ہو کر بیٹھ گیا۔ بہت دیر تک بیٹھا رہا۔ پھر کچھ دیر کے بعد اٹھا اور چل دیا۔ آپ نے دیکھا کہ وہ پیٹھ موڑ کر چل دیا تو فرمایا اس کو بلاؤ۔ وہ بلا یا گیا۔ جب حاضر ہوا تو آپ نے فرمایا تمہیں قرآن کی کون کون سی سورتیں یاد ہیں۔ اس نے عرض کیا حضور! فلاں بھی اور فلاں بھی۔ اب شروع ہوئے اور سورتوں کے نام ایک ایک کر کے گنوانے لگے۔ آپ نے فرمایا: جا اس قرآن کے بدلے میں نے اس عورت کا نکاح تیرے ساتھ کر دیا جا کر اس کو قرآن سکھا دینا۔ (بخاری شریف)

### ایک باعصمت لڑکی اور کفیل کا واقعہ

حضرت عبداللہ بن عمر رضی اللہ عنہما فرماتے ہیں کہ میں نے رسول اللہ ﷺ سے کئی بار یہ سنا آپ فرماتے کہ بنی اسرائیل میں کفیل نامی ایک شخص تھا جو ہمیشہ رات دن برائی میں پھنسا رہتا تھا۔ کوئی سیاہ کاری ایسی نہ تھی۔ جو اس سے چھوٹی ہو۔ نفس کی کوئی ایسی خواہش نہ تھی جو اس نے پوری نہ کی ہو۔ ایک مرتبہ اس نے ایک عورت کو ساٹھ دینار دے کر زنا کاری کے لیے آمادہ کیا۔ جب وہ تنہائی میں برے کام کے ارادے پر مستعد ہوا تو وہ نیک بخت بید لرزاں کی طرح تھرانے لگتی ہے۔ اس کی آنکھوں سے آنسوؤں کی جھڑیاں لگ جاتی ہیں۔ چہرے کا رنگ فق پڑ جاتا ہے، رونگٹے کھڑے ہو جاتے ہیں۔ کلیجہ بانسوں اچھلنے لگتا ہے، کفیل حیران ہو کر پوچھتا ہے کہ اس ڈر خوف، دہشت اور وحشت کی کیا وجہ ہے؟

پاک باطن، شریف النفس، باعصمت لڑکی اپنی لڑکھرائی زبان سے بھرائی ہوئی آواز میں جواب دیتی ہے۔ مجھے خدا کے عذابوں کا خیال ہے اس زبوں کام کو ہمارے پیدا کرنے والے خدا نے حرام کر دیا ہے۔ یہ فعل بد ہمیں ہمارے مالک ذالجلال کے

سامنے ذلیل اور رسوا کرے گا۔ منعم حقیقی محسن قدیمی کی یہ نمک حرامی ہے۔ واللہ! میں نے کبھی بھی خدا کی نافرمانی پر جرات نہ کی۔ ہائے حاجت اور فقر و فاقہ، کم صبری اور بے استقلالی نے یہ روز بد دکھایا کہ جس کی لوٹھی ہوں اس کے سامنے اس کے دیکھتے ہوئے اس کی نافرمانی کرنے پر آمادہ ہو کر اپنی عصمت بیچنے اور اچھوت دامن پر دھبہ لگانے پر تیار ہو گئی۔ لیکن اے کفل! بخدائے لایزال، خوف خداوندی مجھے گھلائے جا رہا ہے۔ اس کے عذابوں کو کھٹکا کانٹے کی طرح کھٹک رہا ہے۔ ہائے آج کا دو گھڑی کا لطف صدیوں خون تھکوائے گا اور عذاب الہی کا لقمہ بنوائے گا۔ اے کفل! خدا کے لیے اس بدکاری سے باز آ۔ اور اپنی اور میری جان پر رحم کر۔ آخر خدا کو منہ دکھاتا ہے۔

اس نیک نہاد اور پاک باطن اور عصمت ماب خاتون کی پر اثر اور بے لوث مخلصانہ سچی تقریر اور خیر صوابی نے کفل پر گہرا اثر ڈالا اور چونکہ جو بات سچی ہوتی ہے دل ہی میں اپنا گھر کرتی ہے۔ ندامت اور شرمندگی ہر طرف سے گھیر لیتی ہے۔ اور عذاب الہی کی خوف ناک شکلیں ایک دم آنکھوں کے سامنے آ کر ہر طرف سے حتیٰ کہ درود یوار سے دکھائی دینے لگتی ہے۔ جسم بے جان ہو جاتا ہے۔ قدم بھاری ہو جاتے ہیں۔ دل تھرا جاتے ہیں سو ایسا ہی کفل کو معلوم ہوا۔ وہ اپنے انجام پر غور کر کے اپنی سیاہ کاریاں یاد کر کے رو دیا اور کہنے لگا۔ اے پاکباز عورت! تو محض ایک گناہ وہ بھی ناکردہ پر اس قدر کبریائے ذوالجلال سے لرزا وترساں ہے۔ ہائے میری تو ساری عمر اپنی بدکاریوں اور سیاہ اعمالوں میں بسر ہو گئی میں نے اپنے منہ کی طرح اپنے اعمال نامے کو بھی سیاہ کر لیا۔ خوف خدا کبھی پاس بھی نہ پھٹکنے دیا۔ عذاب الہی کی کبھی بھولے سے بھی پرواہ نہ کی۔ ہائے میرا مالک مجھ سے غصے ہوگا۔ اس کے عذاب کے فرشتے میری تاک میں ہوں گے۔ جہنم کی غیظ و غضب اور قہر آلودہ نگاہیں میری طرف ہوں گی۔

میری قبر کے سانپ بچھو میرے انتظار میں ہوں گے۔ مجھے تو تیری نسبت زیادہ ڈرنا چاہیے۔ نہ جانے میدان محشر میں میرا کیا حال ہوگا۔ اے بزرگ عورت گواہ رہ۔ میں آج سے تیرے سامنے سچے دل سے توبہ کرتا ہوں کہ آئندہ رب کی ناراضگی کا کوئی کام نہ کروں گا۔ خدا کی نافرمانیوں کے پاس نہ پھلکوں گا۔ میں نے وہ رقم تمہیں اللہ کے واسطے دی اور میں اپنے ناپاک ارادے سے ہمیشہ کے لیے باز آیا۔ پھر بعد گریہ زاری کے جناب باری تعالیٰ سے توبہ واستغفار کرتا ہے۔ اور رورود کر اعمال کی سیاہی دھو تا ہے۔ دامن امید پھیلا کر دست دعا دراز کرتا ہے کہ یا اللہ العالمین میری سرکشی سے درگزر فرما۔ مجھے اپنے دامن غنوم میں چھپالے۔ میرے گناہوں سے چشم پوشی کر مجھے اپنے عذابوں سے آزاد کر۔ حضور ﷺ فرماتے ہی کہ اسی رات کفل کا انتقال ہو گیا۔ صبح کو لوگ دیکھتے ہیں۔ اس کے دروازے پر قدرتا ”لکھا ہوا ہے۔ ان اللہ قد غفر الکفل۔ یعنی اللہ تعالیٰ نے کفل کے گناہ معاف کر دیئے۔ (ترمذی)

### رب کی خاطر اپنی محبوبہ کو چھوڑنے والا

حدیث شریف میں آتا ہے کہ ایک صحابیؓ جن کا نام مرشد بن ابومرشدؓ تھا۔ یہ مکہ سے مسلمان قیدیوں کو اٹھا کر لایا کرتے تھے اور مدینے پہنچا دیا کرتے تھے۔ عناق نامی ایک بدکار عورت مکہ میں رہا کرتی تھی۔ جاہلیت کے زمانہ میں ان کا اس عورت سے تعلق تھا۔ حضرت مرشدؓ فرماتے ہیں کہ ایک مرتبہ میں ایک قیدی کو لانے کے لیے مکہ شریف گیا۔ ایک باغ کی دیوار کے نیچے میں پہنچ گیا رات کا وقت تھا چاند اپنے حسن سے جہان کو منور کر رہا تھا اتفاق سے عناق آ پہنچی اور مجھے دیکھ لیا، بلکہ پہچان بھی لیا۔ اور آواز دے کر کہا: کیا تو مرشد ہے؟ میں نے کہا: مرشد ہوں۔ اس نے بڑی خوشی

ظاہر کی اور مجھ سے کہنے لگی۔ چلورات میرے پاس گزارنا۔ میں نے کہا: عناق اللہ تعالیٰ نے زنا کاری حرام کر دی ہے۔ جب وہ مایوس ہو گئی تو اس نے مجھے پکڑوانے کے لیے شور مچانا شروع کیا اور آواز دی اے خیمے والوں ہوشیار ہو جاؤ۔ دیکھو چور آ گیا ہے یہی ہے جو تمہارے قیدیوں کو چرایا کرتا ہے۔ لوگ جاگ اٹھے اور آٹھ آدمی مجھے پکڑنے کے لیے میرے پیچھے دوڑے۔ میں منٹھیاں بند کر کے خندق کے راستے بھاگا اور ایک غار میں جا چھپا۔ یہ لوگ میرے پیچھے ہی پیچھے غار پر آ پہنچے لیکن میں انہیں نہ ملا۔ یہ وہیں پیشاب کرنے کو بیٹھے واللہ! ان کا پیشاب میرے سر پہ آ رہا تھا۔ لیکن اللہ تعالیٰ نے انہیں اندھا کر دیا۔ ان کی نگاہیں مجھ پر نہ پڑیں۔ ادھر ادھر ڈھونڈ کر واپس چلے گئے۔ میں نے کچھ دیر گزار کر جب یہ یقین کر لیا کہ وہ پھر سو گئے ہوں گے تو یہاں سے نکلا۔ پھر مکہ کی راہ لی اور وہیں پہنچ کر اس مسلمان قیدی کو اپنی کمر پر چڑھایا اور وہاں سے لے بھاگا۔ چونکہ وہ بھاری بدن کے تھے میں جب اذخر میں پہنچا تو تھک گیا۔ میں نے انہیں کمر سے اتار کر ان کے بندھن کھول دیئے اور آزاد کر دیا۔ اب اٹھاتا چلاتا مدینے پہنچ گیا۔ چونکہ عناق کی محبت میرے دل میں تھی میں نے رسول اللہ سے اجازت چاہی کہ میں اس سے نکاح کر لوں۔ آپ خاموش ہو رہے۔ میں نے دوبارہ یہی سوال کیا پھر بھی آپ خاموش رہے اور یہ آیت اتری:

”زانی۔ زانیہ یا مشرکہ ہی سے نکاح کرے۔ عورت زانیہ ہے زانی یا مشرکہ

ہی سے نکاح کرے۔ اور مسلمانوں پر یہ نکاح حرام ہے۔

تو حضور نے فرمایا اے مرشد! زانیہ سے نکاح زانی یا مشرکہ ہی کرتا ہے۔ تو اس

سے نکاح کا ارادہ چھوڑ دے۔ (ترمذی شریف)



## ایک نوجوان خدمت نبویؐ میں حاضر ہوا اور زنا کی اجازت مانگی

امام احمد رضی اللہ عنہ نے اپنی مسند میں ایک واقعہ نقل کیا ہے، جس کے راوی حضرت ابو امامہ رضی اللہ عنہ ہیں۔ ان کا بیان ہے کہ ایک نوجوان خدمت نبویؐ میں حاضر ہوا اور اس نے درخواست کی یا رسول اللہ! مجھے زنا کی اجازت دی جائے۔

صحابہ کرام رضی اللہ عنہم کو اس کی گستاخی بہت بری معلوم ہوئی۔ چنانچہ اس کو سب نے ڈانٹا اور اس کے سوال پر نفرت کا اظہار کیا۔

آنحضرت صلی اللہ علیہ وسلم نے اس جوان سے فرمایا: قریب آ جاؤ، وہ قریب آ گیا۔ آپ نے فرمایا: بیٹھ جاؤ۔ وہ بیٹھ گیا۔ اب آپ نے اس کو سمجھانے کے لیے سوال و جواب شروع کر دیئے۔

آنحضرت: کیا تم اس (زنا) کو اپنی ماں کے لیے پسند کرتے ہو؟

نوجوان: نہیں یا رسول اللہ صلی اللہ علیہ وسلم

آنحضرت: دوسرے لوگ بھی اس برائی کو اپنی ماں کے لیے پسند نہیں کرتے۔ اور

پوچھا: اس (زنا) کو تم اپنی لڑکی کے حق میں اچھا جانتے ہو؟

نوجوان: میں آپ پر نثار ہوں، نہیں یا رسول اللہ۔

آنحضرت: دوسرے لوگ بھی اس بدکاری کو اپنی لڑکیوں کے لیے اچھا نہیں

جانتے۔ پھر پوچھا: اس برے کام (زنا) کو اپنی بہنوں کے حق میں

برداشت کر سکتے ہو؟

نوجوان: ہرگز نہیں یا رسول اللہ۔

آنحضرت: دوسرے لوگ بھی اس گندگی کو اپنی بہنوں کے حق میں برداشت نہیں کر

سکتے۔ پھر سوال کیا: اچھا تم اس برے کام (زنا) کو اپنی پھوپھی کے لیے

پسند کرو گے؟

نوجوان: نہیں یا رسول اللہ۔

آنحضرتؐ: دوسرے لوگ بھی اسی طرح اپنی پھوپھی کے لیے زنا کاری پسند نہیں کرتے۔ پھر فرمایا: یہ بتاؤ تم زنا کو اپنی خالہ کے ساتھ گوارا کر لو گے۔

نوجوان: نہیں یا رسول اللہ۔

آنحضرتؐ: دوسرے لوگ بھی زنا کو اپنی خالہ کے ساتھ گوارا نہیں کرتے۔ اس طرح اس مسئلہ کو جب اس کے ذہن نشین کر چکے تو آپؐ نے اپنا دست مبارک اس پر رکھا اور دعا فرمائی۔

”اے اللہ اس کے گناہ معاف کر دے۔ اس کا دل پاک فرما دے اور اس کی شرمگاہ کی حفاظت فرما۔“

راوی کا بیان ہے کہ اس تقریر اور دعائے نبویؐ کا یہ اثر ہوا کہ اس آدمی کو کبھی بھی اس کے بعد زنا کا خیال تک نہ گزرا۔ بات بھی کتنے پتہ کی بیان فرمائی۔ غور کیجئے: کوئی ایسی عورت ہے جو کسی کی ماں، بہن نہ ہو۔ پھوپھی نہ ہو، خالہ نہ ہو؟ پھر یہ کیا انسانیت ہے کہ کسی ماں، بہن، بڑی اور پھوپھی وغیرہ سے ناجائز ہم بستری کی جائے۔

دس صحابہؓ کا واقعہ جو رہبانیت کے لیے تیار ہو گئے

نبی کریم ﷺ ایک وقت تذکیر و تنبیہ کر کے اٹھے اور صرف عذاب الہی سے خوف دلاتے رہے تو اصحاب نبی ﷺ میں سے دس آدمیوں نے کہا جن میں علیؓ بھی تھے، عثمان بن مظعون بھی تھے۔ کہنے لگے: اگر انصاری اور رہبان اپنے اوپر عیش و راحت حرام کر سکتے ہیں تو ہم کو ان سے بھی زیادہ اس کا حق ہے۔ چنانچہ بعض نے گوشت اپنے اوپر حرام کر لیا۔ بعض نے نیند اور بعض نے عورتوں کو حرام کر لیا، چنانچہ

ابن مظعون رضی اللہ عنہ نے عورت کو اپنے اوپر حرام کر لیا تھا۔ نہ یہ اہلیہ کے پاس جاتے اور نہ اہلیہ ان کے پاس آ سکتی۔ اب ان کی عورت عائشہ رضی اللہ عنہا کے پاس آئی۔ حضرت عائشہ صدیقہ رضی اللہ عنہا کے ساتھ دوسری ازواج مطہرات رضی اللہ عنہن بھی بیٹھی ہوئی تھیں۔ حضرت عائشہ رضی اللہ عنہا نے پوچھا: اے حولہ! یہ تجھے کیا ہو گیا؟ چہرے کا رنگ فق ہے۔ نہ کنگھی چوٹی ہے نہ تیل عطر؟ تو اس نے کہا کنگھی کر کے تیل و عطر لگا کے کیا کروں؟ میرا شوہر نہ مجھ پر آگرتا ہے۔ نہ ذرا سا کپڑا تک میرا ہٹاتا ہے۔ سب کے سب اس کی بات سن کر ہنس پڑے اتنے میں رسول اللہ صلی اللہ علیہ وسلم تشریف لائے۔ آپ نے فرمایا: سب کیوں ہنس رہی ہو؟ عرض کیا: یا رسول اللہ! حولہ ایسا ایسا کہہ رہی ہے تو آپ نے عثمان بن مظعون رضی اللہ عنہ کو بلا کر کہا یہ تو نے کیا کیا؟ عرض کی حضور! میں نے یہ عیش خدا کے لیے چھوڑ دی ہے تاکہ عبادت کے لیے بالکل خاص رہوں بلکہ میرا تو ارادہ ہے کہ میں اپنے آپ کو مردانہ صفات ہی سے محروم کر لوں۔ تو حضرت نے فرمایا کہ تجھ کو خدا کی قسم ہے ہرگز ایسا نہ کرنا۔ فوراً ”گھر جا اور بیوی سے مل۔ انہوں نے کہا کہ یا رسول اللہ! میرا روزہ ہے۔ حضرت نے فرمایا: روزہ توڑ دے۔ انہوں نے حکم کی پوری تعمیل کی۔ اب جو حولہ حضرت عائشہ رضی اللہ عنہا کے پاس آئی تو کنگھی کی ہوئی، سرمہ اور عطر لگائے ہوئے تھیں۔ حضرت عائشہ صدیقہ رضی اللہ عنہا نے ہنس کر پوچھا: حولہ! کیا ہوا؟ کہنے لگی: کل وہ آیا تھا۔

(تفسیر ابن کثیر)

## جرتج کا واقعہ

حضرت ابو ہریرہ رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا: ”بنی اسرائیل کا ایک عابد (جس کا نام جرتج تھا) اس نے عبادت کے لیے ایک معبد خانہ تعمیر کیا ہوا تھا ایک دن وہ نماز پڑھ رہا تھا کہ اس کی والدہ نے آ کر اس کو آواز دی۔ اے جرتج مجھ سے کلام کرو مگر جرتج نماز پڑھتا رہا اور دل ہی دل میں سوچا کہ اے اللہ!

(ایک طرف) میری نماز اور دوسری طرف والدہ ہے اب کیا کروں؟ نماز پڑھتا رہوں یا والدہ کی سنوں؟ (پھر وہ نماز میں ہی مصروف رہا) والدہ نے جب دیکھا کہ جرتج تو نماز میں لگا ہے میری طرف تو متوجہ ہی نہیں ہو رہا وہ چلی گئی۔ جب دوسرا دن ہوا تو پھر آئی۔ اتفاق سے اب بھی وہی معاملہ بنا تو وہ لوٹ گئی۔ تیسرے دن بھی آئی تو اب بھی جرتج کو نماز پڑھتے ہوئے پایا اس نے آواز دے کر بلایا مگر جرتج متوجہ نہ ہوا۔ وہ ناراض ہو کر چلی گئی اور غصہ میں آ کر بد عادے دی کہ اے جرتج تمہیں اس وقت تک موت نہ آئے جب تک تم کسی بدکار عورت کا منہ نہ دیکھ لو۔ اور اس کی تکمیل یوں ہوئی ایک دن جرتج عبادت میں مصروف تھا کہ ان کی قوم میں سے ایک بری عورت اس کے پاس آئی اور اپنے ساتھ زنا کروانے کا جرتج سے کہا مگر اس نے انکار کر دیا اور وہ چلی گئی اور ایک چرواہے سے جا کر اپنی خواہش کی تکمیل کروالی جس سے وہ حاملہ ہو گئی تو پھر جب اس نے بچہ جنا تو قوم نے پوچھا یہ کس کا ہے اس نے جرتج کا نام لگا دیا۔ لوگوں نے غصے میں آ کر اس عابد کو بہت مارا اور اس کا عبادت خانہ بھی گرا دیا۔ جرتج نے پوچھا بھائیوں کیا بات ہے؟ تم مجھے کیوں مار رہے ہو؟ انہوں نے کہا تم نے اس عورت کے ساتھ بد فعلی کی ہے اور اس نے بچہ جنا ہے جرتج نے کہا اس بچے کو میرے پاس لاؤ لوگ لے آئے جرتج نے اللہ سے دعا کی پھر اس نے بچے کے پیٹ کو ہاتھ سے ٹھونکا اور پوچھا: یا غلام! اے بچے! من ابوک؟ تیرا باپ کون ہے؟ اللہ نے اس بچے کو قوت گویائی بخشی وہ بولا: ”ابی فلان الراعی“ میرا باپ فلاں بکریوں کا چرواہا ہے۔ جرتج کی یہ کرامت دیکھ کر لوگ بہت شرمندہ ہوئے اور جرتج سے معافی مانگی۔ پھر دریافت کیا کہ اب بتاؤ تمہارا معبد خانہ سونے کا یا چاندی کا بنا دیں۔ اس نے کہا نہیں بس مٹی کا ہی بنا دو۔ (صحیح مسلم)

اس واقعہ سے یہ سبق ملتا ہے کہ والدین کے ساتھ حسن سلوک کرنا چاہیے اور ان

کی بددعا سے ہمیشہ بچنا چاہیے۔ (یہ بھی یاد رہے کہ اگر والدین اللہ اور اس کے رسول ﷺ کی نافرمانی یا شرک کرنے کا حکم کریں تو پھر ان کی نافرمانی جائز ہے۔) (مسلم)

### برصیصا کا واقعہ

امام بغوی رحمۃ اللہ علیہ نے معالم التریل میں حضرت ابن عباس رضی اللہ عنہما اور حضرت عطاء وغیرہ سے یہ واقعہ نقل کیا ہے، فرماتے ہیں کہ بنی اسرائیل میں ایک عابد تھا جس کا نام برصیصا تھا وہ ستر (۷۰) سال سے خدا کی عبادت کر رہا تھا۔ نماز پڑھنے کے لیے اپنے حجرے میں داخل ہوتا تو دس دن کے بعد باہر نکلتا، روزہ رکھتا تو دس دن کے بعد افطار کرتا۔ شیطان لعین نے اس کو گمراہ کرنا چاہا۔ کئی داؤ پیچ کیے لیکن وہ گمراہ نہ ہو سکا۔ آخر اس بڑے شیطان نے سب شیطانوں کی میٹنگ بلائی اور کہنے لگا کیا تم میں سے کوئی مرد میدان ہے کہ جو عابد برصیصا کو گمراہ کرے اور اس کو کافر کر کے مارے۔ ایک شیطان جس کا نام ابیض تھا، اس نے کہا اس کو گمراہ کرنا ایک معمولی بات ہے۔ اس نے گمراہ کرنے کا کام اپنے ذمہ لیا اور وہاں سے رخصت ہوا اور عابد برصیصا کے پاس جا کر تھوڑے ہی فاصلے پر اپنا ڈیرہ جمایا اور ریاکارانہ طور پر عبادت میں مشغول ہو گیا۔ اور چالیس دن کے بعد نماز اور روزہ سے فارغ ہوتا۔ ایک دن ایسا اتفاق ہوا کہ راہب برصیصا کو اس ابیض شیطان نے بڑی محبت کے لہجے سے بلایا لیکن برصیصا نے کوئی جواب نہ دیا۔ برصیصا نے دس دن کے بعد نماز و روزہ سے فارغ ہو کر باہر نکل کر دیکھا تو وہ شیطان ابیض ہمہ تن عبادت میں مشغول تھا۔ اس کے دل میں اپنے ہم جنس ہونے کے خیال سے رحم آیا اور اس کے ساتھ گفتگو کرنے لگا اور کہنے لگا بھائی معاف فرمانا میں عبادت میں مشغول تھا۔ اس لیے جواب نہیں دے سکا۔ اب فرمائیے آپ کی خواہش کیا ہے؟ اس نے کہا میں آپ کے حجرہ میں آپ کے ساتھ مل کر عبادت کرنا

## صحیح اسلامی واقعات

۸۳

چاہتا ہوں۔ اس عابد برصیصا نے کہا یہ ناممکن ہے۔ آپ میرے حجرہ میں داخل نہیں ہو سکتے۔ آخر کار برصیصا اپنے حجرہ میں داخل ہو کر عبادت میں مشغول ہو گیا۔ اس کو اندر آنے کی اجازت نہ دی۔ اس کے بعد ابیض شیطان نے بھی چالیس روز عبادت میں گزار دیئے عابد برصیصا دس دن کے بعد نماز روزہ سے فارغ ہو کر باہر نکلا تو دیکھا تو وہ شیطان ابیض ہمہ تن عبادت میں مصروف ہے تو اس کے دل میں یہ وسوسہ پیدا ہوا کہ میں نے ایسے عبادت گزار کو کیوں جواب دیا۔ عرب کا مقولہ ہے کہ ”الجنس یمیل الی الجنس“ کہ جنس جنس کی طرف میلان کرتی ہے۔

آخر کار اس نے ہم جنس ہونے کی وجہ سے اپنے حجرہ میں عبادت کرنے کی اجازت دے دی اور دونوں ایک برس تک عبادت میں مشغول رہے۔ آخر عابد برصیصا نے یہ اعتراف کیا کہ آپ عبادت میں مجھے سے بڑھ کر ہیں اور تواضع اور فروتنی اختیار کی انہوں نے بڑی ریاضت کی ہے یہ رب کے بہت قریب ہیں۔ افسوس ہے کہ کوئی آج تحقیق نہیں کرتا کہ جس کو ہم ولی سمجھتے ہیں کہیں یہ شیطان ہی نہ ہو یا اس کا نمائندہ۔ آج کل ایسے لوگوں کی بہتات ہے۔ ان سے بچنا بہت ضروری ہے جس طرح جہلا آج کل جاہل پیروں کو بڑا رتبہ دیتے ہیں کہ یہ بڑے پینچے ہوئے ہیں۔ خود بھی گمراہ ہوتے ہیں اور لوگوں کو بھی گمراہ کرتے ہیں آخر کار ابیض شیطان نے کہا کہ اب میں ایک اور دوست (یا اپنے ہم مسلک کی طرف جا رہا ہوں) یا میرے پیر و مرشد کا امر ہی اتنا تھا۔ جتنا میں یہاں رہ چکا ہوں۔ عابد برصیصا نے کہا کہ اب میرا دل آپ کی جدائی برداشت نہیں کر سکتا۔ اکٹھا رہنے اور مل کر عبادت کرنے میں بڑا لطف آتا تھا۔ بہتر ہے کہ آپ یہاں سے نہ جائیں۔ اس نے کہا اب میں نہیں رہ سکتا آپ تھوڑی عبادت کرتے ہیں میں نے جیسے سنا تھا ویسا نہیں دیکھا۔ اب میں آپ کو جاتے وقت تاکیداً ”عرض کرتا ہوں کہ محض عبادت میں مشغول رہنا اور لوگوں کو نفع نہ پہنچانا یہ

کوئی بڑی نیکی نہیں حالانکہ (خیر الناس من ینعم الناس)۔ ”لوگوں میں بہتر وہ ہے جو لوگوں کو نفع پہنچائے“۔ میں آپ کو ایک وظیفہ بتلاتا ہوں جو بیمار آپ کے پاس آئے اس وظیفہ کو پڑھ کر لوگوں پر دم کریں۔ بیمار فوراً ”اچھے ہو جائیں گے۔ اب وہ وہاں سے رخصت ہو اور لوگوں کے گلے گھونٹنے لگا اور برصیصا کا نام لیتا کہ اس کے پاس جاؤ تم کو آرام ہو جائے گا۔ ورنہ اسی بیماری میں جتلا رہو گے لوگ برصیصا کے پاس جاتے تو آرام ہو جاتا۔ آخر کار اس نے ایک شہزادی کا جا کر گلا گھونٹا۔ وہ شہزادی بہت خوبصورت تھی اس کے تین حقیقی بھائی موجود تھے اور باپ فوت ہو چکا تھا جو اپنے زمانہ کا بادشاہ تھا۔ اور اب حکومت کی باگ ڈور ان کے چچا کے ہاتھ تھی اور شہزادی کے بھائیوں نے بڑے علاج کرائے۔ لیکن شہزادی کو کوئی فائدہ نہ ہوا اور جھاڑ پھویک کرنے والے بہت آئے لیکن روز بروز مرض بڑھتا گیا۔ دم وغیرہ سے کوئی آرام نہ آیا۔ آخر وہ ابیض شیطان ان کے پاس آیا اور کہنے لگا برصیصا ولی کے پاس اس کو لے جاؤ اور اس سے دم کراؤ بالکل ٹھیک ہو جائے گی ورنہ اسی حالت میں رہے گی۔ ادھر عابد برصیصا لوگوں کے آنے جانے سے بڑی پرہیز کرتا تھا اور حلقو قات سے نفرت کرتا تھا لیکن لوگوں کی آمد و رفت شروع ہوئی اور ابیض شیطان نے اپنے بڑے شیطان کو مبارک باد دی کہ میں نے برصیصا کو گمراہ کر دیا ہے۔ آخر ایک دن وہ اس بیمار شہزادی کو برصیصا کے پاس لائے اور اس سے دم کرایا۔ وہ تندرست ہو گئی۔ بڑے عرصہ کے بعد شیطان نے اس کا پھر گلا گھونٹا تو شیطان ابیض نے ان کو کہا کہ اس کو ولی برصیصا کے پاس لے جاؤ تو تندرست ہوگی ورنہ نہیں پھر شہزادی کو برصیصا کے پاس لائے وہ تندرست ہو گئی۔ چند دنوں کے بعد پھر شیطان نے گلا گھونٹا اور انسانی شکل بن کر پھر اس نے مشورہ دیا کہ اس کو برصیصا کے پاس لے جاؤ اور دم کراؤ تو صحت یاب ہوگی ورنہ نہیں اور مشورہ دیا کہ بہتر یہ کہ ولی کے حجرہ کے پاس ایک عمدہ کمرہ بناؤ اور شہزادی

کو وہیں ٹھہراؤ، وہ کمرہ بنانے سے انکار کرے تو تم ضرور بناؤ۔ ورنہ شہزادی کی یہی حالت رہے گی۔ آخر ان کے پاس حکومت تھی۔ انہوں نے وہاں ایک کمرہ بنا دیا اور شہزادی کو وہاں چھوڑ دیا۔ دس دن آرام رہتا اور عابد دس دن کے بعد اپنے معمول پر اترتا اور دم کرتا اور دس دن آرام رہتا۔ پھر دس دن کے بعد وہی حالت عود کرتی۔ آخر ایک دن ایسا اتفاق ہوا کہ عابد برصیصا کی نظر شہزادی پر جا پڑی۔ وہ بہت خوبصورت تھی۔ شیطان نے دوسو ڈالا کہ کیسی خوبصورت عورت ہے اس کا مزا اڑاؤ۔ پھر تو یہ کہ لینا خدا کی مغفرت وسیع ہے آخر ولی نے اس کا دوسو قبول کر لیا اور اس شہزادی سے اس نے مزا اڑایا اور پھر مسلسل مزا اڑاتا رہا حتیٰ کہ اس شہزادی کو حمل ٹھہرا۔ پھر شیطان نے دوسو ڈالا کہ اب اس کو قتل کر کے کہیں جنگل میں دفن کر دو۔ ورنہ تمہاری تمام شہروں اور دیہاتوں میں یہ خبر پھیل جائے گی کہ برصیصا ولی نے ایک عورت کو حمل کر دیا ہے۔ بڑی رسوائی ہوگی۔ اب اس ولی نے اس شیطان کا دوسو قبول کر کے اس کو قتل کر دیا اور کہیں جنگل میں کسی پہاڑ کے دامن میں اس کو دفن کر دیا۔ اب انیض شیطان اس شہزادی کے تینوں بھائیوں کو خواب میں ملا اور کہا کہ آپ کی بہن کے ساتھ برصیصا نے بد فعلی کر کے اور اس کے قتل کر کے کہیں جنگل میں دفن کر دیا ہے۔ وہ آپس میں ایک دوسرے سے کہنے لگے یہ خواب آیا ہے۔ آخر وہ عابد کے پاس آئے اور شہزادی کے متعلق پوچھا کہ وہ کہاں گئی؟ عابد نے کہا: اس کو جن اٹھا کر لے گیا۔ انہوں نے تسلیم کر لیا اور شرمندہ ہوئے کہ ہم نے بے گناہ ولی پر تہمت لگائی ہے۔ انہوں نے تسلیم کر لیا اور شرمندہ ہوئے کہ ہم نے بے گناہ ولی پر تہمت لگائی ہے۔ ادھر شیطان پھر دوبارہ شہزادی کے بھائیوں کو خواب میں ملا اور کہنے لگا کہ فلاں ویرانے اور فلاں پہاڑ کے پاس وہ مدفون ہے۔ پورا پتہ اور پوری نشاندہی کی۔ انہوں نے آن کر دیکھا تو سچ سچ قبر پہاڑ کے پاس ہے اور کپڑے کا ایک دامن جو شیطان نے دفن کرتے وقت باہر رکھا تھا

وہ نظر آ رہا ہے اور قبر کی پوری تفتیش کی تو میت حاملہ نکلی۔ خبر پھیلنے پر پولیس نے راہب برصیصا کے حجرہ کو گرادیا۔ اور خوب مارا پیٹا اور زنجیروں میں جکڑ کر عدالت کے روبرو پیش کیا یہاں شیطان نے برصیصا کے دل میں وسوسہ ڈالا کہ اب عدالت میں سچ سچ بولنا جھوٹ نہ بولنا۔ جھوٹ نہ بولنا گناہ پر گناہ اچھا نہیں۔ چنانچہ عدالت عالیہ میں برصیصا نے سچ سچ واقعہ بیان کر دیا۔ عدالت نے پھانسی کا حکم صادر فرمایا اب وہ پھانسی کے تختے پر کھڑا ہوا تو ابیض شیطان عابد کی شکل بن کر سامنے آیا اور کہنے لگا تو نے تمام ولیوں اور بزرگوں کا بیڑا غرق کیا اور ان کی عزت خاک میں ملا دی۔ اور کہنے لگا میں وہی عابد ہوں جو تیرے پاس رہ چکا ہوں برصیصا نے کہا کہ اب کوئی بچنے کی صورت ہے یا نہیں اس نے کہا مجھے سجدہ کرتو میں تجھ کو بچالوں گا۔ برصیصا نے اس کو سجدہ کیا تو وہ کہنے لگا میں عابد نہیں میں شیطان ہوں میرا مطلب و مقصد یہی تھا کہ میں تجھ کو کافر کر کے ماروں اب حکومت نے اس کو پھانسی دی اور وہ کافر ہو کر مر گیا۔ مقام عبرت ہے کہ اگر سجدہ بغیر اللہ نہ کرتا تو دوسرے گناہ اگر اللہ چاہتا تو معاف کر دیتا اگر شرک نہ کرتا تو معافی کی امید تھی۔ اب اس کا خاتمہ کفر پر ہوا اور جہنم رسید ہوا۔ انا لله وانا الیہ راجعون۔ (تفسیر محمدی)

ابو ہریرہؓ نے تین چیخیں ماریں اور غش کھا کر منہ کے بل گر پڑے

ایک بار شقیہ اصحیٰ مدینہ آئے۔ دیکھا کہ ایک شخص کے گرد بھیڑ لگی ہوئی ہے۔ پوچھا یہ کون ہیں؟ لوگوں نے کہا: ”ابو ہریرہؓ“۔ چنانچہ یہ ان کے پاس جا کر بیٹھ گئے۔ اس وقت ابو ہریرہؓ لوگوں کے سامنے حدیث بیان کر رہے تھے۔ جب حدیث سنا چکے اور جمع چھٹا تو انہوں نے ان سے کہا کہ رسول اللہ ﷺ کی کوئی حدیث سنائیے، جس کو آپ نے ان سے سنا ہو، سمجھا ہو، جانا ہو، ابو ہریرہؓ نے کہا ایسی ہی حدیث بیان کروں

گا۔ یہ کہا اور چیخ مار کر بے ہوش ہو گئے۔ تھوڑی دیر کے بعد ہوش آیا تو کہا میں تم سے ایک ایسی حدیث بیان کروں گا جو آپ نے اس گھر میں بیان فرمائی تھی اور اس وقت میرے اور آپ کے سوا کوئی تیسرا شخص نہ تھا، اتنا کہہ کر پھر زور سے چیخ ماری اور پھر بے ہوش ہو گئے۔ افاقہ ہوا تو منہ پر ہاتھ پھیر کر کہا: میں تم سے ایک ایسی حدیث بیان کروں گا جو آنحضرت ﷺ نے اس گھر میں بیان فرمائی اور وہاں میرے اور آپ کے سوا کوئی نہ تھا۔ یہ کہا اور چیخ مار کر، غش کھا کر منہ کے بل گر پڑے۔ شقیہ اصحی نے تھام لیا۔ اور دریتک سنبھالے رہے۔ ہوش آیا تو کہا رسول اللہ ﷺ نے فرمایا تھا کہ قیامت کے دن جب خدا بندوں کے فیصلہ کے لیے اترے گا تو سب سے پہلے تین آدمی طلب کیے جائیں گے۔ عالم قرآن، راہ خدا میں مقتول اور دولت مند۔ پھر اللہ تعالیٰ عالم سے پوچھے گا کیا میں نے تجھے قرآن کی تعلیم نہیں دی؟ وہ کہے گا ہاں خدایا۔ اللہ تعالیٰ فرمائے گا تم نے اس پر کیا عمل کیا؟ وہ کہے گا خدایا رات دن اسی کی تلاوت کرتا تھا۔ خدا فرمائے گا تو جھوٹا ہے تو اس لیے تلاوت کرتا کہ لوگ تجھے قاری کا خطاب دیں چنانچہ خطاب دے دیا گیا۔ پھر دولت مند سے سوال کرے گا: ”میں نے تجھ کو غنی کر کے لوگوں کی احتیاج سے بے نیاز کر دیا تھا“؟ وہ کہے گا: ہاں خدایا۔ اللہ تعالیٰ فرمائے گا: تو جھوٹ بولتا ہے بلکہ اس سے تیرا مقصد یہ تھا کہ تو فیاض اور سخی کہلائے اور لوگوں نے کہا۔ پھر وہ جس کو راہ خدا میں اپنی جان دینے کا دعویٰ تھا، پیش کیا جائے گا۔ اس سے سوال ہوگا: تو کیوں مار ڈالا؟ وہ کہے گا تو نے اپنی راہ میں جہاد کا حکم دیا، میں تیری راہ میں لڑا اور مارا گیا۔ خدا فرمائے گا: تو جھوٹ بولتا ہے بلکہ تو چاہتا تھا کہ دنیا میں جری اور بہادر کہلائے تو یہ کہا جا چکا یہ حدیث بیان کر کے رسول اللہ ﷺ نے میرے زانوؤں پر ہاتھ مار کر فرمایا: ابو ہریرہؓ سب سے پہلے ان ہی تینوں سے جہنم

کی آگ بھڑکائی جائے گی۔ (ترمذی)

### بغداد کا سعدون

یحییٰ بن ایوب بیان کرتے ہیں کہ خراسان کے دروازے پر جو قبرستان ہے۔ ایک دن میں وہاں گیا اور وہاں پہنچ کر ایسی جگہ بیٹھ گیا کہ وہاں سے مجھے قبرستان میں داخل ہونے والا ہر شخص صاف دکھائی دیتا تھا۔ میں نے دیکھا کہ ایک شخص قبرستان میں داخل ہوا۔ اس حالت میں کہ اس نے اپنا منہ سر چھپایا ہوا تھا اور وہاں ادھر ادھر گومنے لگا۔ وہ جس قبر کو ٹوٹی ہوئی یا زمین میں دھنسی ہوئی دیکھتا۔ وہاں کھڑا ہو جاتا اور اسے دیکھ کر رونے لگ جاتا۔ میں اپنی جگہ سے اٹھا۔ اس خیال سے کہ میں بھی اس سے کچھ نفع حاصل کروں۔ میں جب اس کے قریب پہنچا دیکھا تو وہ سعدون تھے۔ اور وہ حضرت عبداللہ بن مالک کے قبرستان کی ایک جمو نیڑی میں بیٹھا کرتے تھے۔ میں نے ان سے کہا کہ اے سعدون! تم کیا کر رہے ہو۔ انہوں نے کہا کہ اے یحییٰ کیا تمہارے پاس وقت ہے کہ ہم دونوں بھی ان خاک شدہ جسموں کی حالت پر روئیں۔ اس سے پہلے کہ ہمارے جسموں کے ساتھ یہی معاملہ ہو اور ان پر رونے والا بھی اس وقت موجود نہ ہو۔ پھر انہوں نے کہا اے یحییٰ اللہ کے روبرو قیامت کے دن رونے سے یہ زیادہ بہتر ہے کہ جسموں کے خاک ہونے کا منظر یاد کر کے ہم اس وقت روئیں۔ اس کے بعد کہا: اے یحییٰ! واذا الصحف نشرت ”اور جس وقت کہ اعمال نامے کھولے جائیں گے“ یہ آیت پڑھی اور ایک سخت حج ماری اور کہا: اے یحییٰ ہائے افسوس! اس وقت کیا ہوگا جس وقت میرے سامنے میرا اعمال نامہ لایا جائے گا اور جو کچھ میرے

نامہ اعمال میں لکھا ہوگا۔ یحییٰ کہتے ہیں کہ اس موقع پر میں ان کی یہ حالت دیکھ کر مارے دہشت کے بے ہوش ہو گیا۔ جب مجھے ہوش آیا وہ میرے پاس بیٹھے تھے اور میرا چہرہ اپنی آستین سے صاف کر رہے تھے اور کہہ رہے تھے کہ اے یحییٰ اگر تم اس وقت فوت ہو جاتے تو تم سے زیادہ کوئی با شرف نہ ہوتا۔ (صفحة الصفوة ج ۲ بحوالہ عالم برزخ)



## سیاہ ہاتھ!

محمد بن یوسف فریابی سے مروی ہے کہ میں اپنے ساتھیوں کے ہمراہ ابوسنان رحمۃ اللہ علیہ کی زیارت کے لیے نکلا تو جب ہم ان کے ہاں پہنچے تو انہوں نے فرمایا کہ میرے پڑوسی کا بھائی فوت ہو گیا ہے۔ لہذا چلیں اور اس کی تعزیت کریں۔ چنانچہ ہم اٹھے اور اس آدمی کے پاس پہنچے تو ہم نے اس کو دیکھا کہ وہ بہت رو رہا ہے اور شور مچا رہا ہے۔ ہم بیٹھے افسوس کیا اور اس کو تسلی دی لیکن وہ نہ تو تسلی قبول کرتا اور نہ افسوس ہم نے کہا کیا تجھ کو معلوم نہیں کہ موت ضروری راستہ اور اس سے کوئی چارہ نہیں تو اس نے کہا ٹھیک ہے۔ لیکن میں اس بات پر روتا ہوں جس پر میرے بھائی کو صبح شام عذاب ہو رہا ہے۔ ہم نے کہا کیا تم کو اللہ تعالیٰ نے غیب پر مطلع کر دیا ہے۔ اس نے کہا نہیں بلکہ بات یہ ہے کہ جب ہم نے اس کو قبر میں دفن کیا اور اس پر مٹی برابر کر دی تو تمام لوگ واپس لوٹ گئے اور میں اس کی قبر پر بیٹھا رہا تو اچانک اس کی قبر سے آواز آئی: آہ مجھے اکیلا چھوڑ گئے کہ میں عذاب میں مبتلا ہوں۔ حالانکہ میں نماز پڑھتا تھا روزہ رکھتا تھا۔ چنانچہ اس کی اس بات سے مجھے رونا آیا اور میں نے اس کی قبر کو کھولا تا کہ اس کو دیکھوں تو یکا یک قبر میں سے آگ کے شعلے نکل رہے تھے۔ اور اس کے گلے میں آگ کا طوق تھا تو بھائی کی محبت نے مجھے برا بیخنتہ کیا اور میں نے ہاتھ بڑھایا تا کہ اس کی گردن سے وہ طوق کھینچ لوں تو میری انگلیاں جل گئیں اور ہاتھ بھی تو اس نے جلا ہوا سیاہ ہاتھ دکھایا پھر اس پر مٹی ڈال دی اور واپس لوٹ آیا تو پھر کیونکر نہ روؤں میں اس کی حالت پر اور کیوں نہ غم کروں؟ ہم نے دریافت کیا۔ تیرا بھائی زندگی میں کون سا

(برا) کام کرتا تھا اس نے کہا کہ زکوٰۃ نہیں دیتا تھا۔ (کتاب الکباہر ص ۵۶)

## نیک بخت باپ اور بد بخت اولاد کا واقعہ

ابن کثیر میں ہے۔ ایک شخص بڑا نیک اور سخی تھا۔ اس کا باغ تھا وہ اللہ تعالیٰ کے حق کو ہمیشہ ادا کرتا تھا۔ اس باغ کی پیداوار میں سے اپنے بال بچوں اور باغ کے خرچ نکال کر باقی پیداوار کو اللہ تعالیٰ کے راستے میں خرچ کر ڈالتا تھا۔ اس لیے اللہ تعالیٰ نے اس کے مال میں بڑی برکت دے رکھی تھی۔ اس کے انتقال کے بعد جب اس باغ کی وارث اس کی اولاد ہوئی تو باپ کے اس خرچ کا حساب کیا تو بہت ٹھہرا۔ ان لوگوں نے آپس میں مشورہ کر کے یہ طے کیا کہ حقیقت میں ہمارا باپ بڑا ہی بے وقوف اور نادان تھا جو اتنی بڑی رقم مفت خوروں، غریبوں اور مسکینوں کو بلا وجہ دے دیا کرتا تھا۔ لہذا ہم ان غریبوں کے حق کو روکیں اور ان کو کچھ نہ دیں تو ہمارے پاس بہت مال جمع ہو جائے گا اور ہم سب مال دار ہو جائیں گے۔

جب یہ مشورے کر چکے اور باغ کے پھل پک گئے اور کھیتی تیار ہو گئی تو رات ہی کو ان لوگوں نے قسمیں کھائیں کہ صبح ہونے سے پہلے پہلے رات کے وقت چلو اور رات کو پھل توڑ لاؤ تا کہ کسی کو خبر نہ ہونے پائے، چلتے وقت پھلی رات کو ایک دوسرے کو جگاؤ اور چپکے چپکے دبے پاؤں چلو تا کہ آس پاس کے غریبوں کو خبر نہ ہونے پائے کہ آج پھل توڑنے کا دن ہے۔ ورنہ اپنے باپ کے دستور کے مطابق مجبوراً ”کچھ نہ کچھ دینا ہی پڑے گا۔ یہ سب منصوبے بنا کر کاٹا پھوسی کرتے ہوئے باغ کی طرف چلے۔ ادھر ان کے پیچھے سے پہلے ہی اس باغ پر خدا کاغذاب آیا اور آگ نے جلا کر خاکستر کر دیا۔ نہ وہاں کوئی درخت رہا اور نہ سرسبز لہلہاتی کھیتیاں رہیں اور نہ پھل پھول رہے سوائے راکھ کے جلتے جھلتے ڈھیروں کے سوا کچھ بھی نہ تھا۔ ایسا معلوم ہوتا تھا کہ کبھی

یہاں باغ تھا ہی نہیں۔ جب یہ لوگ وہاں پہنچے اور یہ ماجرا دیکھا تو ہکے ہکے ہو کر رہ گئے۔ اور حیران و پریشان ہوئے۔ پھر آپس میں کہنے لگے کہ ہم راستہ بھول گئے۔ پھر نشانات وغیرہ دیکھ کر سمجھ گئے اور کہنے لگے کہ ہماری بدنیتی اور بخیلی کے سبب یہ برباد کن اور برے نتائج نکلے ہیں۔ اپنی غلطی کا اعتراف کرتے ہیں اور ایک دوسرے کو ملامت کرتے ہیں۔ (تفسیر ابن کثیر ج ۵)

### علوی خاندان کی ایک عورت کا واقعہ

علوی خاندان کا ایک شخص بلخ میں رہتا تھا جو عجم کے شہروں میں سے ایک شہر ہے۔ اس کی بیوی اور لڑکیاں تھیں۔ اور اللہ تعالیٰ نے انہیں ہر قسم کی نعمتیں عطا کی تھیں وہ فوت ہو گیا تو اہل و عیال کو اس کے مرنے کے بعد فقیری اور تنگ دستی نے آگھیرا چنانچہ وہ بیوہ علویہ عورت اپنی لڑکیوں کو ساتھ لے کر کسی دوسرے شہر میں چلی گئی تاکہ دشمن کے طعن و تشنیع سے بچے اتفاقاً ”ان کا ٹکنا بھی سخت سردی کے موسم میں ہوا۔ جب شہر میں داخل ہوئی تو اپنی لڑکیوں کو ایک غیر آباد مسجد میں بٹھایا اور خود ان کے کھانے کے بندوبست کے لیے شہر چلی گئی۔ اس کا گذر دو جماعتوں پر ہوا ایک جماعت تو ایک مسلمان کے پاس جمع تھی جو شیخ البلاد تھا (یعنی میسر)۔ اور دوسری ایک مجوسی کے پاس جو کہ (اس کا) نائب تھا۔ پہلے تو گئی مسلمان کے پاس اور اس کو اپنا واقعہ سنایا اور کہا کہ میں ایک علوی شریف خاندان کی عورت ہوں اور میرے ساتھ یتیم لڑکیاں ہیں جن کو میں نے ایک غیر آباد مسجد میں بٹھایا ہے اور آپ سے آج کی رات کا کھانا مانگتی ہوں۔ اس نے کہا کہ کوئی گواہ لا میرے پاس کہ واقعی تو علوی خاندان کی عورت ہے اس نے کہا میں ایک اجنبی عورت ہوں۔ اس شہر میں مجھے کوئی نہیں جانتا۔ چنانچہ اس شیخ البلاد نے منہ موڑ لیا اور وہ عورت شکستہ دل ہو کر چلی گئی۔ پھر وہ اس مجوسی

آدمی کے پاس آئی اور اپنا حال اس کے سامنے بیان کیا کہ میرے ساتھ لڑکیاں ہیں اور میں ایک علوی شریف خاندان کی عورت ہوں اور شیخ البلاد کے پاس جانے کا قصہ بھی سارا بیان کیا۔ وہ مجوسی فوراً ”اٹھا اور اپنی عورتوں کو بھیجا کہ اس عورت کو مع اس کی لڑکیوں کے میرے مکان پر لے آؤ۔ پھر ان کو نہایت ہی نفیس کھانا کھلایا اور بہترین لباس پہنایا۔ جب آدھی رات ہوئی تو شیخ البلاد نے خواب میں دیکھا کہ قیامت قائم ہوگئی ہے اور جھنڈا نبی اکرم ﷺ کے سر پر رکھا گیا اور ایک محل ہے سبز یا قوت کا جس کے کنارے یا قوت کے ہیں اور اس میں مرجان و یا قوت جڑے ہوئے ہیں۔ پھر شیخ البلاد نے کہا یا رسول اللہ! یہ محل کس کا ہے؟ آپ ﷺ نے فرمایا: یہ مسلمان کے لیے ہے۔ تو اس نے کہا: یا رسول اللہ! میں مسلمان ہوں۔ تو آپ ﷺ نے فرمایا میرے پاس گواہ لاکہ واقعی تو مسلمان ہے۔ وہ یہ سن کر حیران رہ گیا تو فرمایا نبی کریم ﷺ نے وہ عورت علویہ جب تیرے پاس آئی تھی تو تو نے بھی تو یہی کہا تھا کہ میرے پاس گواہ لاکہ واقعی تو علویہ عورت ہے۔ سو اسی طرح تو بھی گواہ لے آ میرے پاس کہ واقعی تو مسلمان ہے۔ جب خواب سے بیدار ہوا تو نہایت غم زدہ پریشان تھا۔ بیدار ہوتے ہی دریافت کیا کہ وہ عورت کہا ہے؟ جب معلوم ہوا کہ وہ عورت مجوسی کے گھر میں ہے۔ اس نے آدمی بھیجا کہ مجوسی کو میرے پاس لاؤ۔ چنانچہ وہ لایا گیا تو اس نے اس کو کہا کہ میں یہ عورت علویہ تجھ سے مانگتا ہوں ’مع لڑکیوں کے۔ اس نے کہا یہ کام بہت ہی مشکل ہے مجھ کو بلاشبہ بہت برکات حاصل ہوئی ہیں۔ اس نے کہا مجھ سے ہزار دینار لے لے اور ان کو مجھے دے دے۔ اس نے جواب دیا یہ بہت مشکل ہے میں انہیں واپس نہیں کروں گا۔ مجوسی نے کہا جو چیز آپ چاہتے ہیں۔ میں اس کا زیادہ مستحق ہوں اور وہ محل جو آپ نے خواب میں دیکھا وہ میرے لیے بنایا گیا ہے۔ کیا تم میرے سامنے اپنا اسلام ظاہر کرتے ہو؟

اللہ کی قسم جب تک میں اور میرے اہل و عیال تمام کے تمام اس علویہ کے ہاتھ پر مسلمان نہیں ہوئے، رات کو سوئے نہیں تھے، میں نے خواب میں اسی طرح دیکھا تھا جس طرح تم نے دیکھا ہے، اور مجھے رسول اللہ ﷺ نے فرمایا کہ وہ عورت علویہ اور اس کی لڑکیاں تیرے پاس ہیں۔ میں نے عرض کیا: جی یا رسول اللہ! تو آپ نے فرمایا: یہ محل تیرا اور تیرے گھر والوں کا ہے، تو اور تیرے گھر والے تمام جنتی ہیں۔

(کتاب الکبائر)



## واقعہ ایک باغ کی خیرات کا

حضرت انس بن مالک رضی اللہ عنہ سے روایت ہے کہ تمام انصار میں حضرت ابو طلحہ رضی اللہ عنہ سب سے زیادہ مال دار تھے۔ وہ اپنے تمام مال اور جائیداد میں بیر نامی باغ کو جو مسجد نبوی صلی اللہ علیہ وسلم کے سامنے تھا سب سے زیادہ پسند کرتے تھے۔ آنحضرت صلی اللہ علیہ وسلم بھی اکثر اس باغ میں جایا کرتے تھے اور اس کے کنویں کا عمدہ میٹھا پانی پیا کرتے تھے۔ جب یہ آیت نازل ہوئی:

”جب تک تم اپنی پسندیدہ چیز اللہ تعالیٰ کی راہ میں خرچ نہ کرو گے ہرگز بھلائی نہ پاؤ گے۔“

حضرت ابو طلحہ رضی اللہ عنہ نے حاضر ہو کر آپ صلی اللہ علیہ وسلم سے عرض کیا: یا رسول اللہ! خداوند تعالیٰ اس طرح فرماتا ہے۔ اور میرا سب سے زیادہ عزیز مال بیر حانامی باغ ہے۔ لہذا میں اس امید میں کہ جو بھلائی خداوند تعالیٰ کے پاس ہے وہی میرے لیے جمع رہے۔ میں اس باغ کو اللہ کی راہ میں صدقہ کرتا ہوں۔ آپ کو اختیار ہے جس طرح چاہیں اس کو تقسیم کر دیں۔ آپ صلی اللہ علیہ وسلم خوش ہو کر فرمانے لگے۔ واہ واہ یہ بہت ہی فائدہ مند مال ہے۔ اس سے لوگوں کو بہت فائدہ ہوگا۔ پھر فرمایا اے ابو طلحہ! میری رائے یہ ہے کہ تم اس باغ کو اپنے رشتہ داروں میں تقسیم کر دو۔ عرض کیا: حضور! بہت اچھا اور پھر اپنے رشتہ داروں اور بھائیوں میں تقسیم کر دیا۔

(مسند احمد، بخاری و مسلم)

## بادلوں کو ایک شخص کے باغ کو سیراب کرنے کا حکم

ایک شخص اپنی پیداوار کے تین حصے کرتا تھا، ایک حصہ اپنے کھانے اور اپنے بال بچوں کے کھانے کے لیے اور ایک حصہ اللہ کی راہ میں خرچ کرنے کے لیے نکالتا تھا۔ اور ایک حصہ باغ کی دیکھ بھال کے لیے، وہ ہمیشہ ایسا ہی کرتا تھا۔ اس لیے اس کے کھیت میں اللہ تعالیٰ کی طرف سے برکت ہوتی اور اس کی کھیتی ہمیشہ سرسبز رہتی۔ اگر اس کے پاس پانی نہ رہتا تو دوسری جگہ پانی برس کر اور بہہ کر اس کے کھیت میں آ جاتا۔ ایک مرتبہ کا واقعہ ہے کہ ایک شخص جنگل میں جا رہا تھا۔ اچانک اس کے کان میں ایک آواز آئی کہ کوئی بادلوں سے کہہ رہا ہے۔

اسق حدیقتہ فلان ”فلاں کے باغ کو سیراب کرو۔ اس باغ والے کا نام بھی لیا گیا۔ چنانچہ اس بادل نے وہاں سے ہٹ کر ایک پتھریلی زمین پر جا کر خوب موسلا دھار پانی برسایا۔ وہ پانی بہہ کر ایک نہر میں جا پہنچا۔ وہ نہر اس شخص کے باغ میں آتی تھی۔ یہ شخص اس پانی کے ساتھ چلا کہ دیکھیں کیا ماجرا ہے؟ اور کس بزرگ کی کرامت ہے؟

وہ نہر کے کنارے کنارے چل کر اس باغ میں پہنچ گیا۔ اس باغ میں ایک بزرگ پانی کو ادھر ادھر کر رہے تھے۔ اس راہ گیر مسافر نے ان سے دریافت کیا کہ حضرت آپ کا کیا نام ہے؟ اس بزرگ نے وہی نام بتایا جو اس نے بادلوں میں سے سنا تھا۔ اس بزرگ نے راہ گیر سے فرمایا: لہ تسئلنی عن اسمی؟ ”آپ میرا نام کیوں دریافت کرتے ہیں؟“ اس مسافر نے کہا: انی سمعت صوتا فی السحاب الذی ہذا ماء۔ ”میں نے اس بادل میں سے جس کا یہ پانی ہے۔ ایک آواز سنی تھی کہ فلاں شخص کے باغ کو سیراب کرو۔ اس نے آپ ہی کا نام بتایا تھا۔ وہ بادل برسا

اور پانی اس نہر میں بہہ کر آیا۔ اس عجیب و غریب واقعہ کی تلاش کے لیے میں پانی کے ساتھ ساتھ آیا کہ میں چل کر معلوم کروں کہ وہ کیسے بزرگ ہیں تو حضرت ماتنصع ”آپ کیا کرتے ہیں۔ اس بزرگ نے فرمایا کہ جب آپ نے دریافت کر لیا ہے تو میں کہتا ہوں کہ میں اس کے تین حصے کر ڈالتا ہوں، ایک حصہ اپنے بیوی بچوں کے لیے اور ایک حصہ باغ کے خرچ کے لیے اور ایک حصہ اللہ تعالیٰ کے راستے میں خرچ کر ڈالتا ہوں۔

اس لیے جب میرے باغ کو پانی کی ضرورت ہوتی ہے تو قدرت کی طرف سے اس کا انتظام ہو جاتا ہے۔ (مسلم)

### صہیب بن سنان الرومی کا واقعہ

بلحاظ نسل یہ عرب تھے اور ان کا والد سنان بن مالک یا ان کا چچا سلطنت ایران کی طرف سے حاکم ابلہ تھا ان کی رہائش موصل کے متصل تھی۔ اہل رومانے اس علاقے پر حملہ کیا۔ اس وقت صہیب رضی اللہ عنہ بہت ہی کم عمر تھے، پکڑے گئے پھر قبیلہ کلب میں سے کسی نے ان کو خرید کر مکہ میں فروخت کر دیا۔ عبد اللہ بن جدعان نے ان کو آزاد کر دیا یہ مکہ ہی میں رہنے لگ گئے۔ ان کا چہرہ بہت سرخ رنگ کا تھا رومی زبان خوب جانتے تھے۔ یہ اور عمار بن یاسر رضی اللہ عنہما ایک ہی دن داخل اسلام ہوئے تھے۔

حمران بن ابان جو حضرت عثمان بن عفان رضی اللہ عنہ کے آزاد کردہ غلام ہیں۔ صہیب رضی اللہ عنہ کے چچیرے بھائی لگتے تھے۔ انہوں نے نبی صلی اللہ علیہ وسلم کے بعد ہجرت کی۔ قریش نے کہا کہ تم خود بھی چلے اور اپنا مال بھی جو یہاں بیٹھ کر کمایا ہے لے چلے۔ صہیب رضی اللہ عنہ نے اپنا مال قریش کے حوالے کر دیا، کہتے ہیں کہ آیت (ومن الناس من یشری نفسه ابتغاء مرضات اللہ) کا نزول انہی کے واقعہ پر ہوا ہے۔ صہیب کی

نشست و برخاست قبل از نبوت بھی نبی کے ساتھ رہتی تھی نبی علیہ الصلوٰۃ والسلام نے صحیب رضی اللہ عنہ کی سابق الروم سلمان رضی اللہ تعالیٰ کو سابق فارس اور بلال اللہ تعالیٰ کو سابق اجشہ فرمایا ہے۔ ایک حدیث میں ہے نبی علیہ الصلوٰۃ والسلام نے فرمایا جو کوئی اللہ پر اور قیامت پر ایمان رکھتا ہے۔ وہ صحیب سے محبت کیا کرے۔ ایسی محبت جیسی والدہ کو اپنے بچے سے ہوتی ہے سفر، ہجرت میں یہ اور علی مرتضیٰ رضی اللہ عنہما دونوں ہم سفر تھے۔ ان کے مزاج میں ظرافت تھی۔ ایک روز نبی ﷺ کھارہے تھے صحیب بھی شامل ہو گئے۔ حضور ﷺ نے فرمایا: تیری آنکھ دکھتی ہے پھر بھی کھجور کھاتا ہے۔ انہوں نے عرض کیا کہ میں تو دوسری طرف کے جڑے سے کھا رہا ہوں جس طرف کی آنکھ نہیں دکھتی۔ نبی علیہ الصلوٰۃ والسلام کھل کھلا کر ہنس پڑے۔

حضرت فاروق اعظم رضی اللہ عنہ نے زخمی ہو جانے کے بعد حضرت صحیب رضی اللہ عنہ کو امام نماز مقرر کیا تھا اور فرمایا تھا کہ جب تک کسی خلیفہ کا تقرر نہ ہو صحیب رضی اللہ عنہ نماز پڑھایا کریں گے۔ ان کا انتقال شوال ۳۹ھ میں ہجرت ۳۳ سال مدینہ منورہ میں ہوا۔

(تفسیر ابن کثیر)



## حضرت زید بن حارثہ رضی اللہ عنہ کا واقعہ

سب سے زیادہ جو واقعہ آپ کے بلند ترین اخلاق کی شہادت دیتا ہے وہ حضرت زید بن حارثہ کا ہے۔ یہ قبیلہ کلب کے شخص حارثہ بن شریب (یا شریبیل) کے بیٹے تھے ان کی ماں سعدی بنت ثعلبہ طے کی شاخ بنی معن سے تھیں۔

جب یہ آٹھ سال کے تھے اس وقت ان کی ماں انہیں اپنے میکے لے کر گئیں۔ وہاں بنی قیس بن جسر کے لوگوں نے ان کے پڑاؤ پر حملہ کیا اور لوٹ مار کے ساتھ جن آدمیوں کو وہ پکڑ کر لے گئے ان میں حضرت زید بھی تھے۔ پھر انہوں نے طائف کے قریب عکاظ کے میلے میں لے جا کر ان کو بیچ دیا۔ خریدنے والے حضرت خدیجہ کے بھتیجے حکیم بن حزام تھے۔ انہوں نے مکہ لا کر اپنی پھوپھی صاحبہ کی نذر کر دیا۔

نبی علیہ الصلوٰۃ والسلام سے جب حضرت خدیجہ کا نکاح ہوا تو حضور نے ان کے ہاں زید کو دیکھا اور ان کی عادت و اطوار آپ کو اس قدر پسند آئیں کہ آپ نے انہیں حضرت خدیجہ سے مانگ لیا۔ اس طرح یہ خوش قسمت لڑکا اس خیر الخلاق ہستی کی خدمت میں پہنچ گیا جسے چند سال بعد اللہ تعالیٰ نبی بنانے والا تھا۔ اس وقت زید کی عمر پندرہ سال کی تھی۔ کچھ مدت کے بعد ان کے باپ اور چچا کو پتہ چلا کہ ہمارا بچہ مکہ میں ہے وہ انہیں تلاش کرتے ہوئے نبی ﷺ تک پہنچے اور عرض کیا کہ آپ جو فریاد چاہیں ہم دینے کے لیے تیار ہیں۔ آپ ہمارا بچہ ہمیں دے دیں۔ حضور نے فرمایا: میں لڑکے

کو بلاتا ہوں اور اس کی مرضی پر چھوڑ دیتا ہوں کہ وہ تمہارے پاس جانا چاہتا ہے یا میرے پاس رہنا پسند کرتا ہے اگر وہ تمہارے پاس جانا چاہے گا تو میں کوئی فدیہ نہ لوں گا اور اسے یوں ہی چھوڑ دوں گا۔ لیکن اگر وہ ہمارے پاس رہنا چاہے تو میں ایسا آدی نہیں ہوں کہ جو شخص میرے پاس رہنا چاہتا ہو اسے خواہ مخواہ نکال دوں۔ انہوں نے کہا یہ تو آپ نے انصاف سے بھی بڑھ کر درست بات فرمائی ہے۔ آپ بچے کو بلا کر پوچھ لیجئے۔ حضورؐ نے زیدؓ کو بلایا اور ان سے کہا: ”ان دونوں کو جانتے ہو؟“ انہوں نے عرض کیا: جی ہاں! یہ میرے والد ہیں اور یہ میرے چچا۔“ آپ نے فرمایا: ”اچھا تم ان کو بھی جانتے ہو اور مجھے بھی۔ اب تمہیں پوری آزادی ہے چاہو تو ان کے ساتھ چلے جاؤ اور اگر چاہو تو میرے ساتھ رہو۔“ انہوں نے جواب دیا: ”میں آپ کو چھوڑ کر کسی کے پاس نہیں جاسکتا۔“ ان کے باپ اور چچا نے کہا: زیدؓ کو تو آزادی پر غلامی کو ترجیح دیتا ہے اور اپنے ماں باپ اور خاندان کو چھوڑ کر غیروں کے پاس رہنا چاہتا ہے۔“

انہوں نے جواب دیا کہ: ”میں نے ان کے جو اوصاف دیکھے ہیں ان کا تجربہ کر لینے کے بعد اب میں دنیا میں کسی کو بھی ان پر ترجیح نہیں دے سکتا۔“ زیدؓ کا یہ جواب سن کر ان کے باپ اور چچا بخوشی راضی ہو گئے۔

حضورؐ نے اسی وقت زیدؓ کو آزاد کر دیا اور حرم میں جا کر قریش کے مجمع عام میں اعلان فرمایا کہ: ”آپ سب لوگ گواہ رہیں۔ آج سے زیدؓ میرا بیٹا ہے۔ یہ مجھ سے وراثت پائیگا اور میں اس سے۔“ اسی بنا پر لوگ ان کو زید بن محمد کہنے لگے۔

(سیرت سرور عالم)



## زندہ درگور کی ہوئی بچی کا واقعہ

ایک صاحب رسول اللہ ﷺ کی ملاقات کے لیے حاضر ہوئے اور عرض کیا: یا رسول اللہ! جاہلیت میں ہم بتوں کے سامنے سرنگوں ہوتے اور غیرت جتانے کے لیے زندہ اولاد کو اپنے ہاتھ سے دفن کر دیتے۔ حضور! جب میری بچی چلنے پھرنے اور باتیں کرنے کے قابل ہوگئی میرے غیرت میں ہیجان پیدا ہوا اور میں اسے اپنے ہمراہ آبادی سے باہر لے گیا۔ وہاں میری ذاتی زمین میں ایک کنواں تھا۔ بیٹی مجھے ابا ابا کہتی ہوئی میرے پیچھے بھاگ رہی تھی۔ جونہی میں کنویں پر پہنچا اسے ہاتھ سے پکڑ کر کنویں میں پھینک دیا وہ اب بھی مجھے ابا ابا ہی کہتی رہی مگر میرا دل نہ پسینا اور اس کی سانس بند ہوگئی۔

رسول خدا ﷺ کی آنکھوں میں آنسو ڈبڈبا آئے۔ حاضرین میں سے ایک شخص نے صاحب واقعہ سے فرمایا آپ نے رسول اللہ کو مغموم کر کے کیا لیا؟ رسول خدا (منع کرنے والے سے) آپ انہیں زجر نہ کیجئے۔ ان کے بیان کرنے کا کچھ مقصد ہی تو ہوگا اور (صاحب واقعہ) سے فرمایا: پھر ایک دفعہ بیان کیجئے۔

جب اس نے دوبارہ بیان کیا تو آنسو پلکوں سے ڈھلک کر رخساروں تک آ پہنچے اور صاحب واقعہ سے فرمایا۔ خدا کا شکر ہے کہ اس نے جاہلیت کے گناہ معاف فرمایا دیئے۔ آپ لوگوں کو نئی زندگی ملی ہے۔ حسن عمل سے آگے بڑھنے کی کوشش کیجئے۔ (دارمی)



## قصہ ایک دشمن رسول کے قتل کا

براء بن عازب سے روایت ہے کہ رسول اللہ ﷺ نے ابورافع کے پاس کئی انصاریوں کو بھیجا اور عبد اللہ بن عتیق کو سردار مقرر کیا۔ ابورافع دشمن رسول تھا اور مخالفین رسول کی مدد کرتا تھا اس کا قلعہ حجاز میں تھا اور وہ اسی قلعہ میں رہا کرتا تھا۔ جب یہ لوگ اس قلعہ کے قریب پہنچے تو سورج ڈوب گیا تھا اور لوگ اپنے جانوروں کو شام ہونے کی وجہ سے واپس لا رہے تھے۔ عبد اللہ بن عتیق نے کہا: تم یہیں ٹھہرو میں جاتا ہوں اور دربان سے کوئی بہانہ کر کے اندر جانے کی کوشش کروں گا۔ ابن عتیق کہتے ہیں کہ میں گیا اور دربان کو ملنے کی تدبیر کر رہا تھا کہ اتنے میں قلعہ والوں کا ایک گدھا گم ہو گیا۔ اور وہ اسے روشنی میں تلاش کرنے نکلے۔ میں ڈرا کہ کہیں مجھ کو پہچان نہ لیں۔ لہذا میں نے اپنا سر چھپا لیا اور اس طرح بیٹھ گیا جس طرح کوئی رفع حاجت کے لیے بیٹھتا ہے۔ اتنے میں دربان نے آواز دی کہ دروازہ بند کرنا ہے جو اندر آنا چاہے آجائے۔ دربان نے عبد اللہ کو یہ خیال کر کے کہ یہ ہمارا ہی آدمی ہے آواز دی کہ بندہ خدا اگر تو اندر آنا چاہتا ہے تو آ جا کیونکہ دروازہ بند کرنا ہے۔

عبد اللہ بن عتیق کہتے ہیں کہ میں یہ سن کر اندر گیا اور گدھوں کے باندھنے کی جگہ چھپ گیا۔ دربان نے دروازہ بند کر کے چابیاں ایک کیل میں لٹکا دیں جب دربان سو گیا تو میں نے اٹھ کر چابیاں اتار لیں اور قلعہ کا دروازہ کھول دیا تاکہ بھاگنے میں آسانی ہو۔ ادھر ابورافع کے پاس رات کو داستا نہیں ہوتی تھیں۔ وہ اپنے بالا خانے میں بیٹھا داستان سن رہا تھا جب تمام داستان کہنے والے چلے گئے اور ابورافع سو گیا تو

میں بالا خانے پر چڑھا جس دروازہ سے داخل ہوتا تھا اس کو اندر سے بند کر لیتا تھا اور اس سے میری غرض یہ تھی کہ اور لوگوں کو میری خبر ہو بھی جائے تو ان کے پہنچنے تک میں ابورافع کا کام تمام کر دوں۔

غرض میں ابورافع تک پہنچا وہ ایک اندھیرے کمرے میں اپنے بچوں کے ساتھ سو رہا تھا۔ میں اس جگہ کو اچھی طرح معلوم نہ کر سکا اور ابورافع کہہ کر پکارا۔ اس نے کہا کون ہے۔ میں نے آواز پر ہاتھ بڑھا کر تلوار ماری میرا دل دھڑک رہا تھا مگر یہ وار خالی گیا اور وہ چلایا میں کوٹھری سے باہر آ گیا اور پھر فوراً ”ہی اندر جا کر پوچھا: اے ابورافع! تم کیوں چلائے“ اس نے مجھے اپنا آدمی سمجھ کر کہا، ”تیری ماں روئے ابھی مجھ پر کسی نے تلوار سے وار کیا“ یہ سنتے ہی میں نے ایک اور ضرب لگائی۔ زخم اگرچہ گہرا لگا مگر امنہیں۔ اس کی بیوی بھاگی اور وہ چیخا میں پھر آواز بدل کر مددگار کی حیثیت سے قریب گیا تو وہ چت پڑا تھا۔ میں نے تلوار پیٹ پر رکھ کر زور سے دبا دی کئی ایک ہڈیاں ٹوٹنے کی آواز میں نے سنی، تلوار چیرتی ہوئی پیٹھ تک پہنچ گئی، اب مجھ یقین ہوا کہ وہ ہلاک ہو گیا ہے۔ پھر میں واپس لوٹا، اور ایک ایک دروازہ کھولتا جاتا اور سیڑھیوں سے اترتا جاتا تھا۔ میں سمجھا زمین آگئی۔ چاندنی رات تھی۔ میں گر پڑا۔ پنڈلی ٹوٹ گئی۔ میں نے عمامہ سے پنڈلی کو باندھ لیا اور قلعہ سے باہر آ کر بیٹھ گیا۔ اور دل میں طے کر لیا کہ اس وقت تک یہاں سے نہیں جاؤں گا۔ جب تک اس کے مرنے کا یقین نہ ہو جائے۔ آخر صبح ہوئی، مرغ نے اذان دی اور قلعہ کے اوپر دیوار پر کھڑے ہو کر ایک آدمی نے کہا: لوگو! ابورافع حجاز کا سوداگر مر گیا۔ میں یہ سنتے ہی اپنے ساتھیوں کی طرف چلا اور ان سے کہا کہ جلدی چلو! اللہ نے ابورافع کو ہلاک کر دیا۔

اس کے بعد ہم نے رسول اللہ ﷺ کو آ کر خوش خبری سنائی۔ آپ نے میرے پیر کو دیکھا اور فرمایا کہ اپنا پاؤں پھیلاؤ میں نے پھیلا یا آپ ﷺ نے اپنے

دست مبارک سے اپنا لب مبارک پھیر دیا۔ بس ایسا معلوم ہوا کہ اس پیر کو کچھ ہوا ہی نہیں۔ (صحیح البخاری باب قتل ابی رافع)

## دشمن رسول کعب بن اشرف کا انجام

کعب بن اشرف یہودی آنحضرت ﷺ کی ذات اقدس کے ساتھ بے انتہا دشمنی اور عداوت رکھتا تھا۔ اس ملعون شخص نے آنحضرت ﷺ کو ہر وہ تکلیف دی جو وہ دے سکتا تھا۔ صحیح مسلم میں حضرت عمر رضی اللہ عنہ سے روایت ہے کہ وہ کہتے ہیں کہ میں نے حضرت جابر رضی اللہ عنہ سے سنا ہے۔ وہ فرماتے تھے کہ آنحضرت ﷺ نے کعب بن اشرف کی شرارتوں سے تنگ آ کر فرمایا: کعب بن اشرف کو کون ٹھکانے لگائے گا؟ کیونکہ اس نے اللہ اور اس کے رسول کو بہت تکلیف دی ہے۔

محبوب خدا کی یہ آرزو دیکھ کر محمد بن مسلمہ رضی اللہ عنہ بولے: ”کیا آپ پسند فرمائیں گے کہ میں اسے قتل کر دوں؟“

آنحضرت ﷺ نے فرمایا ”ہاں“

محمد بن مسلمہ بولے: اجازت ہو تو میں آپ کے بارے میں کچھ کہہ سکوں“

آنحضرت ﷺ نے فرمایا ”تمہیں اجازت ہے“

در بار نبوی ﷺ سے اجازت پا کر محمد بن مسلمہ رضی اللہ عنہ سیدھے کعب بن اشرف کے پاس پہنچے اور انتہائی رازداری سے بولے: ”اس شخص (یعنی محمد) نے مختلف حیلوں بہانوں سے ہمارا مال ہتھیانے میں کوئی کسر باقی نہیں چھوڑی اور ہمیں تنگ کر رکھا ہے“ کعب بن اشرف سن کر بولا: بخدا! تم ابھی مزید پریشانیوں کا منہ دیکھو گے“

محمد بن مسلمہ رضی اللہ عنہ نے کہا: ”ہم نے اس کی اتباع کر لی ہے لیکن اب اس سے فوراً الگ ہو جانا اچھا نہیں لگتا۔ البتہ ہم اس انتظار میں ہیں کہ اب یہ کیا رویہ اختیار

کہتا ہے، دوران گفتگوں حضرت محمد بن مسلمہ رضی اللہ عنہ کہنے لگے: کہ مجھے کچھ قرض کی ضرورت ہے۔ اگر ہو تو دے دیجئے۔

کعب بن اشرف نے پوچھا: قرض کے بدلے کیا چیز گروی رکھو گے؟

محمد بن مسلمہ رضی اللہ عنہ نے کہا: ”جو چاہو“

کعب بن اشرف بولا: ”اپنی عورتوں کو میرے پاس گروی رکھ دو“

محمد بن مسلمہ رضی اللہ عنہ بولے: ”تم پورے عرب سے حسین و جمیل ہو ہماری عورتوں

اور آپ میں کیا نسبت؟“

کعب بن اشرف: اچھا تو اپنی اولاد کو رہن رکھ دو“

محمد بن مسلمہ رضی اللہ عنہ نے کہا: دیکھو! کل کلاں ہماری اولاد کو گالیاں دی جائیں گی

کہ کھجور کے دو وقت کے بدلے میں ان کو گروی رکھ دیا گیا تھا اور لوگ ہمیں مطعون

ٹھہرائیں گے۔ البتہ ہم اپنے ہتھیار گروی رکھنے کو تیار ہیں۔ بولو منظور ہے؟“

کعب بن اشرف نے جواب دیا: ”مجھے منظور ہے“

محمد بن مسلمہ رضی اللہ عنہ نے کہا: میں خود حارث ابو عبس بن جبر، عباد بن بشر اپنے

ہتھیار لے کر حاضر ہوں گے“

یہ وعدہ لیا اور واپس چلے آئے

چنانچہ یہ لوگ وعدہ کے مطابق رات کے وقت جب آئے تو کعب بن اشرف

کی بیوی کہنے لگی کہ مجھے ان سے خون کی بو آ رہی ہے۔

کعب بن اشرف نے جواب دیا کہ: گھبرانے کی کوئی بات نہیں ان میں ایک محمد

بن مسلمہ اور دوسرا میرا رضاعی بھائی..... ابونا نیلہ ہے اور دیکھو ہم اہل کرم لوگ ہیں۔

گر شرفاء کو رات کے وقت بھی جنگ کے لیے بلایا جائے تو ہم اسے قبول کرتے ہیں۔“

دوسری طرف محمد بن مسلمہ رضی اللہ عنہ نے اپنے ساتھیوں سے کہا کہ دیکھو جب کعب

بن اشرف آجائے تو میں اس کے سر کو قابو کرنے کی کوشش کروں گا۔ میرا اشارہ پاتے ہی تم اسے قتل کر دینا۔

تھوڑی دیر نہ گزری تھی کہ کعب بن اشرف ایک چادر اوڑھے ہوئے آ گیا۔ محمد بن مسلمہ اور اس کے ساتھی کہنے لگے: ”کیا بات آج تمہارے سر سے بہتر بن خوشبو آ رہی ہے؟“

کعب بن اشرف بولا: ”ہاں ٹھیک ہے میرے نکاح میں فلاں عورت ہے جو اہل عرب میں بہترین خوشبو پسند کرتی ہے۔“

محمد بن مسلمہ رضی اللہ عنہ کہنے لگے: ”کیا میں خوشبو سونگھ سکتا ہوں؟“

کعب بن اشرف بولا: ”کیوں نہیں؟“

چنانچہ محمد بن مسلمہ اور ان کے ساتھیوں نے یکے بعد دیگرے اس کے سر سے خوشبو سونگھی۔

محمد بن مسلمہ رضی اللہ عنہ کہنے لگے: ”اگر اجازت ہو تو ایک مرتبہ اور خوشبو سونگھ لوں؟“

کعب بن اشرف نے اجازت دے دی۔

محمد بن مسلمہ رضی اللہ عنہ نے اٹھ کر کعب بن اشرف کا سر مضبوطی سے قابو میں کر لیا اور اپنے ساتھیوں سے اشارہ کرتے ہوئے کہا کہ (اپنا کام کرو) تو ساتھیوں نے اسے فوراً ”ٹھنڈا کر دیا۔“

www.KitaboSunnat.com

(بخاری شریف)



## سراقہ اعرابی کے ہاتھوں میں کسریٰ کے کنگن

عبدالرحمن بن مالک مدنی جو سراقہ کا برادرزادہ ہے۔ بیان کرتا ہے:

سراقہ خود سر پر لگائے نیزہ تانے بدن پر ہتھیار سجائے اپنی گھوڑی پر ہوا سے باتیں کرتا جا رہا تھا تھا کہ اس کی نظر حضور پر پڑ گئی۔ اس نے سمجھا کہ وہ کامیاب ہو گیا۔ اتنے میں گھوڑی گھنٹوں کے بل گری سراقہ نیچے آیا۔ اٹھا، گھوڑی کو اٹھایا، سوار ہوا پھر چلا نبی ﷺ قرآن مجید کی تلاوت کرتے ہوئے اور مالک سے لو لگائے ہوئے بڑھے چلے جاتے تھے کہ حضور کو دشمن کے قریب تر پہنچنے کی اطلاع کی گئی فرمایا اللہی ہمیں اس کے شر سے بچا۔ ادھر جب الفاظ مبارکہ زبان سے نکلے ادھر گھوڑی کے قوائم زمین میں دھنس گئے، سراقہ گر پڑا اور سمجھ گیا کہ حفاظت الہی پر غالب آئے حال ہے۔ اس نے عاجزانہ الفاظ میں جان کی امان مانگی، امان دی گئی۔ سراقہ آگے بڑھا اور عرض کی کہ اب میں ہر ایک حملہ آور کو پیچھے ہی روکتا رہوں گا۔ پھر اس کی درخواست اور نبی اکرم ﷺ کے ارشاد پر عامر بن فہیرہ نے اسے خط امان بھی لکھ کر عطا فرمایا دیا۔ سراقہ واپس ہونے لگا تو نبی ﷺ نے فرمایا سراقہ اس وقت تیری کیا شان ہوگی۔ جب تیرے ہاتھوں میں کسریٰ کے شاہی کنگن پہنائے جائیں گے۔ اللہ کی قدرت سراقہ واقعہ احد کے بعد مسلمان ہو گئے۔ حضرت عمر رضی اللہ عنہ کے عہد میں جب مدائن فتح ہوا اور کسریٰ کا تاج اور مرصع زیورات فاروق اعظم کے سامنے پیش ہوئے تو امیر المومنین نے سراقہ کو بلایا

اور اس کے ہاتھوں میں سوار کسروی پہنائے اور زبان سے فرمایا: اللہ کبر! اللہ کی بڑی شان ہے کہ کسریٰ کے کنگن سراقہ اعرابی کے ہاتھوں میں پہنچائے۔ (سیرت النبی)

### ازواج مطہرات کا آپ سے مال طلب کرنے کا دلچسپ واقعہ

مسند احمد میں ہے کہ حضرت ابو بکر رضی اللہ عنہ نے حضور نبی کریم صلی اللہ علیہ وسلم کی خدمت میں حاضر ہونا چاہا۔ لوگ آپ کے دروازے پر بیٹھے ہوئے تھے اور آپ اندر تشریف فرما تھے۔ اجازت نہ ملی۔ اتنے میں حضرت عمر رضی اللہ عنہ بھی آگئے۔ اجازت چاہی لیکن انہیں بھی اجازت نہ ملی۔ تھوڑی دیر بعد دونوں کو یاد فرمایا گیا، گئے دیکھا کہ آپ کی ازواج مطہرات آپ کے پاس بیٹھی ہیں اور آپ خاموش ہیں۔ حضرت عمر رضی اللہ عنہ نے کہا دیکھو میں خدا تعالیٰ کے پیغمبر کو ہنسا دوں گا۔ پھر کہنے لگے یا رسول اللہ کاش کہ آپ دیکھتے میرے بیوی نے آج مجھ سے روپیہ پیسہ مانگا۔ میرے پاس تھا نہیں، جب زیادہ ضد کرنے لگی تو میں نے اٹھ کر گردن دبائی۔ یہ سنتے ہی حضور اکرم صلی اللہ علیہ وسلم ہنس پڑے اور فرمانے لگے: یہاں بھی یہی قصہ ہے۔ دیکھو یہ سب بیٹھی مجھ سے مال طلب کر رہی ہیں۔ ابو بکر رضی اللہ عنہ حضرت عائشہ صدیقہ رضی اللہ عنہا کی طرف لپکے اور حضرت عمر رضی اللہ عنہ حضرت حفصہ رضی اللہ عنہا کی طرف اور فرمانے لگے: افسوس! تم رسول اللہ صلی اللہ علیہ وسلم سے وہ مانگتی ہو جو آپ کے پاس نہیں۔ آپ نے جب اپنے یاروں کے بدلے ہوئے تیور دیکھے۔ تو انہیں روک دیا۔ ورنہ عجب نہیں تھا دونوں بزرگ اپنی اپنی صاحبزادیوں کو مارتے۔ اب تو سب بیویاں کہنے لگیں ہم سے سنگین غلطی ہوئی۔ اب ہم حضور کو ہرگز اس طرح تنگ نہ کریں گی۔



## نماز پڑھانے کے لیے نبی ﷺ کے پاس قمیض نہیں تھی

حضرت شفاء بنت عبد اللہ کا بیان ہے کہ ایک دن میں رسول اللہ ﷺ کی خدمت میں حاضر ہوئی۔ اور عرض کیا کہ اللہ کے رسول ﷺ مجھے کچھ عطا فرمائیے۔ نبی ﷺ نے معذرت کی۔ کہ اس وقت میرے پاس دینے کے لیے کچھ نہیں۔ مگر میں بار بار اصرار کرتی رہی اتنے میں آذان ہو گئی۔ نبی کریم ﷺ اٹھ کر مسجد میں چلے گئے۔ اور میں قریب ہی اپنی بیٹی کے گھر چلی گئی۔ کیا دیکھتی ہوں کہ میری بیٹی کے میاں حضرت شراحیل گھر میں صرف تہبند باندھے۔ ننگے بدن بیٹھے ہیں۔ میں نے ان کو ڈانٹا کہ آذان ہو چکی ہے۔ اور تم ابھی تک گھر میں بیٹھے ہو۔ وہ بولے اماں جان۔ آپ ناراض نہ ہوں میرے پاس کوئی کپڑا نہیں۔ جو میں پہن کر مسجد میں باجماعت نماز پڑھنے کے لیے جاؤں میرے پاس صرف ایک ہی قمیض تھی۔ وہ نبی کریم ﷺ نے مجھ سے عاریتاً لے لی ہے۔ کیونکہ اس وقت آپ کے پاس پہننے کے لائق کوئی کپڑا نہیں۔ اس لیے مجھے شرم آتی ہے کہ میں ننگے بدن مسجد میں جاؤں لوگ پوچھیں گے تو میں بتاتا پھروں کہ میری قمیض رسول اللہ ﷺ نے لے لی ہے۔ یہ سن کر حضرت شفاء بہت شرمندہ ہوئیں اور بولیں۔ میرے ماں باپ آپ پر صدقے ہوں۔ میں تو صبح سے ہی نبی کریم ﷺ کو تنگ کر رہی تھی۔ کہ ضرور کچھ نہ کچھ مجھے دو یہ معلوم ہی نہ تھا کہ آپ کے پاس تو اپنے پہننے کے لیے قمیض تک نہیں ہے۔

حضرت عائشہ صدیقہ کا ہارٹوٹنا  
امت کے لیے آسانی کا سبب بن گیا

حضرت عائشہ صدیقہ رضی اللہ عنہا فرماتی ہیں کہ ہم اپنے کسی سفر میں تھے بیدایا ذات الحیث میں میرا ہارٹوٹ کر کہیں گر پڑا۔ جس کے ڈھونڈنے کے لیے حضور صلی اللہ علیہ وسلم مع قافلہ ٹھہر گئے۔ اب نہ تو ہمارے پاس پانی تھا اور نہ ہی اس میدان میں کوئی جگہ۔ اتنے میں نماز کا وقت آ گیا۔ اب لوگ آ کر میرے والد حضرت ابو بکر صدیق رضی اللہ عنہ کے پاس میری شکایتیں کرنے لگے۔ دیکھو ہم ان کی وجہ سے کس مصیبت میں پڑ گئے ہیں۔ چنانچہ میرے والد صاحب میرے پاس آئے۔ اس وقت رسول اللہ صلی اللہ علیہ وسلم میری ران پر اپنا سر مبارک رکھ کر سو رہے تھے۔ آتے ہی بڑے غصے سے مجھے کہنے لگے: عائشہ! تو نے حضور صلی اللہ علیہ وسلم کو اور لوگوں کو روک دیا۔ اب نہ تو ان کے پاس پانی ہے اور نہ یہاں کہیں پانی نظر آتا ہے۔ الغرض مجھے خوب ڈانٹا اور خدا جانے کیا کیا کہا اور میرے پہلو میں اپنے ہاتھ سے کچھ بھی مارے۔ لیکن میں نے ذرا سی بھی جنبش نہ کی کہیں حضور صلی اللہ علیہ وسلم کے آرام میں خلل واقع نہ ہو۔ اب ساری رات گزر گئی۔ صبح کو لوگ جاگے۔ لیکن پانی نہ تھا تو اللہ تعالیٰ نے تیمم کی آیت نازل فرمائی اور سب نے تیمم کیا اور نماز ادا کی۔ حضرت اسید بن حضیر رضی اللہ عنہ کہنے لگے: اے ابو بکرؓ کے گھرانے والو! یہ کوئی تمہاری پہلی ہی برکت تو نہیں۔ اب جب ہم نے اس اونٹ کو اٹھایا جس پر میں سوار تھی تو اس کے نیچے سے ہی میرا ہارٹل گیا۔

(بخاری، مسند احمد)




## نبی امداد کا ایک واقعہ

ایک صاحب فرماتے ہیں کہ میں ایک نجر پر لوگوں کو دمشق سے زبدانی لے جایا کرتا تھا اور اسی کرایہ پر میری گذر بسر تھی۔ ایک مرتبہ ایک شخص نے نجر کرائے پر لیا میں نے اسے سوار کرایا اور لے چلا ایک جگہ جہاں دو راستے تھے جب وہاں پہنچے تو اس نے کہا اس راہ چلو میں نے کہا میں اس راہ سے ناواقف ہوں۔ سیدھی راہ تو یہی ہے اس نے کہا نہیں میں پوری طرح واقف ہوں۔ یہ بہت نزدیک کا راستہ ہے میں اس کے کہنے سے اسی راہ چلا۔ تھوڑی دیر کے بعد میں نے دیکھا کہ ہم یکا یک ایک بیابان میں آگئے ہیں جہاں کوئی راستہ نظر نہیں آتا۔ نہایت خطرناک جنگل ہے اور ہر طرف لاشیں پڑی ہوئی ہیں میں سہم گیا۔ وہ مجھ سے کہنے لگا: ذرا گام تھام لو مجھے یہاں اترنا ہے۔ میں نے گام تھام لی اور وہ اتر اور اپنے کپڑے ٹھیک کر کے چھری نکال کر مجھ پر حملہ کیا۔ میں وہاں سے سرپٹ بھاگا لیکن اس نے خیال بھی نہ کیا۔ میں نے کہا اچھا یہ نجر اور کل سامان جو میرے پاس ہے تو لے لے اور مجھے چھوڑ دے۔ اس نے کہا یہ تو میرا ہو ہی چکا لیکن میں تو تجھے زندہ نہیں چھوڑنا چاہتا۔ میں نے اسے خدا کا خوف دلایا آخرت کے عذابوں کا ذکر کیا لیکن اس چیز نے بھی اس پر کوئی اثر نہ کیا اور وہ میرے قتل پر تیار رہا۔ اب میں مایوس ہو گیا اور مرنے کے لیے تیار ہو گیا اور اس سے بامنت التجا کی کہ آپ مجھے دو رکعت نماز ادا کر لینے دیجئے۔ اس نے کہا: اچھا جلدی پڑھ لے میں

نے نماز شروع کی لیکن خدا کی قسم! میری زبان سے قرآن مجید کا ایک حرف بھی نہیں نکلتا تھا یونہی ہاتھ باندھے دہشت زدہ کھڑا ہوا تھا اور وہ جلدی مچا رہا تھا۔ اسی وقت اتفاق سے یہ آیت میری زبان پر آگئی (امن یجیب المضطر اذا دعاه ویكشف السوء)

”یعنی خدا ہی ہے جو بے قراری کے وقت دعا کو سنتا ہے۔ اور قبول فرماتا ہے اور بے بسی، بے کسی، سختی اور مصیبت کو دور کر دیتا ہے۔“ پس اس آیت کا زبان سے جاری ہونا تھا کہ میں نے دیکھا کہ بچوں بیچ جنگل میں سے ایک گھوڑ سوار تیزی سے اپنا گھوڑا بھگائے نیزہ تانے ہماری طرف چلا آ رہا ہے اور بغیر کچھ کہے اس ڈاکو کے پیٹ میں اس نے اپنا نیزہ گھسیڑ دیا جو اس کے جگر کے آر پار ہو گیا۔ وہ اس وقت بے جان ہو کر گر پڑا۔ سوار نے باگ موڑی اور جانا چاہا لیکن میں اس کے قدموں سے لپٹ گیا اور کہنے لگا: ”خدا کے لیے یہ بتلاؤ کہ تم کون ہو؟“ اس نے کہا میں اس کا بھیجا ہوا ہوں جو مجبوروں، بے کسوں اور بے بسوں کی دعا قبول فرماتا ہے اور مصیبت و آفت کو ٹال دیتا ہے۔ میں نے خدا کا شکر کیا اور وہاں سے اپنا خچر اور مال لے کر صحیح سالم واپس لوٹا۔ (لہ دعوة الحق) اسی کو پکارنا حق ہے اس کے سوانہ کوئی پکارن سکتا اور نہ مصیبتوں اور پریشانیوں کو دور کر سکتا ہے۔ (ابن کثیر ج ۴)




## مسلمان مسافر

امام مالک رضی اللہ عنہ نے جابر بن عبد اللہ رضی اللہ عنہ سے روایت کی ہے کہ نبی صلی اللہ علیہ وسلم نے ساحل کی طرف ایک لشکر بھیجا۔ ابو عبیدہ بن الجراح رضی اللہ عنہ کو اس کا امیر بنایا۔ یہ تین سو آدمی تھے میں بھی ان میں شامل تھا۔ ہم راستے ہی میں تھے کہ زادراہ ختم ہو گیا۔ تو ابو عبیدہ رضی اللہ عنہ نے حکم دیا کہ سارے لشکر میں سے سب کا زادراہ لاکر جمع کریں۔ میرے پاس کھجوریں زادراہ تھیں۔ ہم اس میں سے ہر روز تھوڑا تھوڑا کھاتے تھے۔ آخر کار وہ ذخیرہ ختم ہوا اور رسد کے طور پر ہم کو صرف ایک کھجور ملتی تھی۔ ہم لوگ اب مرنے کے قریب ہو گئے۔ لیکن سمندر پر آ پہنچے تھے۔ ساحل پر دیکھا کہ ایک مچھلی ٹیلے کی مانند چوڑی چکلی پڑی ہوئی ہے۔ ہمارے سارے لشکر نے اسے تیرہ دن تک کھایا۔ ابو عبیدہ رضی اللہ عنہ نے اس مچھلی کی دو پسلیوں کو بصورت کمان قائم کرنے کا حکم دیا۔ اس کمان کے نیچے سے ایک اونٹنی سوار گزر گیا اور اس کے بالائی حصے کو نہ چھو سکا۔ جابر بھی اس طرح بیان کرتے ہیں کہ ساحل بحر پر ایک بلند ٹیلہ سا معلوم ہوا۔ دیکھا تو وہ ایک دریائی جانور مر اڑا تھا جس کو عنبر کہتے تھے۔ ابو عبیدہ نے کہا یہ تو میت ہے۔ پھر کہا ہم رسول اللہ صلی اللہ علیہ وسلم کے قاصد ہیں۔ بھوک سے مجبور ہو گئے ہیں۔ تازہ تازہ گوشت ہے۔ خوب کھاؤ ہم وہاں ایک مہینہ ٹھہرے رہے۔ ہم تین سو آدمی تھے کھا کھا کر موٹے ہو گئے۔ اس کی آنکھوں کے ڈھیلوں کے اندر سے ہم منگلے بھر بھر کر روغن نکالتے تھے۔ اتنے بڑے بڑے ٹکڑے کاٹ لیے تھے جیسے گائے۔ ابو عبیدہ رضی اللہ عنہ نے اس کی آنکھ



کے گڑھے میں تیرہ آدمیوں کو بٹھایا تھا۔ اس کی ایک پسلی لے کر بصورت کمان زمین میں قائم کی گئی تو بڑے سے بڑا اونٹ اس کے نیچے سے گزر گیا۔ غرض یہ کہ مچھلی اتنی بڑی تھی کہ پھر ہم نے اس کا گوشت سکھا کر زادراہ بنا لیا۔ جب مدینے پہنچے اور نبی ﷺ اس کا ذکر کیا گیا تو فرمایا: یہ تو تمہارے لیے خدا کا رزق تھا اگر تمہارے ساتھ کچھ ہے تو لاؤ ہمیں بھی کھلاؤ۔ ہم نے آنحضرت ﷺ کے پاس کچھ بھیجا۔ آپ نے تناول فرمایا۔

www.KitaboSunnat.com



## مبلغ اسلام مسلمان جن کا واقعہ

حضرت خزیم بن فاتک فرماتے ہیں کہ ایک دفعہ میرے کچھ اونٹ گم ہو گئے۔ میں ان کی تلاش میں باہر نکلا بہت دور جنگل میں وہ مجھ کو مل گئے لیکن اتنے میں شام ہو گئی اور میں نے جاہلیت کے دستور کے مطابق اونچی آواز میں کہا: ”میں اس جنگل کے سردار کی پناہ پکڑتا ہوں“۔ جونہی میں نے یہ الفاظ کہے تو معاً ”ایک آواز غیب سے آئی اور یہ اشعار مجھے سنائی دینے لگے جن کا ترجمہ یہ ہے:

- ۱۔ افسوس تجھ پر اے جنوں کی پناہ لینے والے اللہ ذی الجلال کی پناہ لے جو بزرگی والا نعمتیں بخشنے والا اور فضل کرنے والا ہے۔
- ۲۔ جو حلال اور حرام کے احکام نازل کرنے والا ہے اور اللہ کی توحید مان اور کچھ فکر نہ کر جنوں سے ڈرنا اور خوف کرنا چھوڑ دے اور سورۃ انفال کی آیتیں پڑھے
- ۳۔ ہر ہر منزل پر صرف اللہ کو یاد کر میدانوں، ٹیلوں اور پہاڑوں پر اسی کا ذکر کر
- ۴۔ جنوں کے مکرو فریب تو سب جل گئے اب صرف پرہیز گاری اور نیک کام ہی کام آئیں گے۔
- ۵۔ خزیم بن فاتک نے جب غیب سے یہ اشعار سنے تو وہ مارے خوف کے لرزنے لگے اور ان کے حواس ٹھکانے نہ رہے۔ دل کڑا کر کے جب ذرا سنبھلے تو کہنے لگے:

۱۔ اے بلانے والے جو تو مجھے کہہ رہا ہے کیا یہ ہدایت کی بات ہے یا گمراہی ہے اس کے جواب میں پھر ہاتھ غیب یوں ترنم ریز ہوا۔

۱۔ یہ ہیں رسول اللہؐ بھلائیوں والے نیکیوں والے مدینہ منورہ میں بلاتے ہیں (لوگوں کو) نجات کی طرف  
 ۲۔ جو قرآن میں سورۃ لیس اور حکم والی سورتیں لے کر آئے ہیں اور ان کے بعد بہت سی مفصل کی سورتیں لے کر آئے ہیں  
 ۳۔ ان سورتوں نے حلال اور حرام کے احکام واضح کر دیئے ہیں اور یہ رسول پاک روزے اور نماز کا حکم دیتے ہیں  
 ۴۔ اور برے کاموں سے لوگوں کو منع کر رہے ہیں اور روئے زمین کی بدیوں کو ملیا میٹ کر رہے ہیں  
 حضرت خریم بن فاتک کہتے ہیں: مجھ پر خوف طاری ہو گیا تھا میں سخت ڈرا کہ

کون غیب سے میرے ساتھ مصروف مکالمہ ہے۔ بڑی ہمت اور جرات کے ساتھ میں نے کہا: ”اے اشعار پڑھنے والے بتاؤ کہ تم کون ہو؟“ جواب ملا: میرا نام مالک ہے میں مسلمان جن ہوں۔ رسول اللہ ﷺ نے مجھے نجد کی طرف مسلمان جنوں کا امیر بنا کر بھیجا ہے میں ان سب کا سردار ہوں۔ اس جنگل سے گزر رہا تھا کہ تو نے جنگل کے سردار جن سے پناہ چاہی یہ شرکیہ الفاظ سن کر میرے تن بدن میں آگ لگ گئی اور تجھ کو تبلیغ کرنے لگا کہ شرک چھوڑ کر توحید کے راستے پر چل کر موحد بن مافوق لاسباب طور پر صرف اللہ ہی کو پکارنا اور اسی کی پناہ میں آنا چاہیے۔ اے انسان! میں نے دین اسلام کو قبول کر لیا ہے اور حضرت محمد رسول اللہ ﷺ کی محبت میری رگ رگ میں ساگئی ہے کیونکہ مجھے ان سے ہدایت ملی ہے۔“

خریم بن فاتک نے کہا: اے مالک امیر جنات تمہاری گفتگو سن کر میرے دل میں خدا کے رسول ﷺ کی زیارت کا شوق پیدا ہو گیا ہے۔ اگر اس وقت کوئی میرے اونٹوں کی حفاظت کرنے والا ہوتا تو میں یہاں سے ہی سیدھا مدینہ منورہ پہنچ کر داعی اسلام کی زیارت کا شرف حاصل کرتا اور مسلمان ہو جاتا۔

امیر جنات نے کہا کہ اگر یہ عزم ہے تو تم مدینہ منورہ چلے جاؤ۔ میں وعدہ کرتا ہوں کہ تمہارے اونٹ تمہارے گھر پہنچا دوں گا۔ خریم بن فاتک یہ بات سن کر مارے خوشی کے بھولے نہ سمائے۔ وہ باغ باغ ہو گئے اور ایک اونٹ پر سوار ہو کر مدینہ منورہ کی طرف چل دیئے حضرت خریم کہتے ہیں کہ جب میں روانہ ہوا تو امیر جنات نے مجھے ان دعاؤں کے ساتھ رخصت کیا۔

۱۔ خدا تیرا ساتھ دے اور تیری جان سلامت رکھے اور تجھے بھی اور تیری سواری کو بھی منزل مقصود پر پہنچا دے

۲۔ تو ان پر ایمان لا اللہ تجھے نجات دے اور تو اس کے دین میں مدد کر خدا کے برتر تیری مدد کرے

خریم بن فاتک چلتے چلتے مدینہ منورہ تک پہنچ گئے۔ مسجد نبوی ﷺ کے نزدیک اونٹ سے اترے یہ جمعہ کا دن تھا۔ مسجد میں لوگ نماز جمعہ کے لیے آئے ہوئے تھے۔ حضرت خریم کہتے ہیں کہ میں نے اونٹ کو وہاں باندھ دیا اور دل میں سوچ رہا تھا کہ نماز کے بعد خدمت اقدس میں حاضر ہوں گا۔ ابھی اسی سوچ میں تھا کہ دو صحابی رضی اللہ عنہما میری طرف آئے۔ ایک حضرت ابو ذرؓ اور دوسرے حضرت ابو بکر صدیقؓ انہوں نے مجھ سے کہا کہ رسول اللہ ﷺ آپ کو اندر بلا رہے ہیں۔ میں دل میں بے حد خوش ہوا اور طہارت اختیار کر کے مسجد کے اندر چلا گیا۔ اور دیکھا کہ خدا کے محبوب حضرت محمد مصطفیٰ ﷺ جمعہ کا خطبہ پڑھ رہے ہیں۔ خدا کی قسم مجھے ایسا دکھائی دیا کہ چودھویں

کا چاند نور برسا رہا ہے۔ (ﷺ) سرور کائنات ﷺ نے مجھے دیکھ کر فرمایا: (کیونکہ بذریعہ وحی سب حالات معلوم ہو چکے تھے۔) ”خریم بن فاتک تمہیں معلوم ہے کہ جس شیخ امیر جنات نے تم سے وعدہ کیا تھا کہ تمہارے اونٹ صحیح سلامت گھر پہنچا دے گا۔ اس نے کیا کیا؟ ہاں اس نے وعدہ کے مطابق تمہارے اونٹ صحیح سلامت گھر پہنچا دیے ہیں۔“

خریم نے کہا: اللہ تعالیٰ اس پر اپنی رحمت نازل کرے۔ حضور اکرم ﷺ نے بھی فرمایا ہاں! اللہ اس پر اپنی رحمت نازل کرے۔ خرم بن فاتک نے جی بھر کے رحمت عالم کی زیارت کی اور مشرف باسلام ہو گئے۔ ﷺ۔

حضرت خرم بن فاتک کہتے کہ جمعہ کے خطبہ میں حضور ﷺ نے حدیث بیان کی وہ یہ ہے: ”جو شخص سنوار کر سنت کے مطابق وضو کرے۔ پھر حفاظت کے ساتھ سجدہ کرناز ادا کرے تو وہ جنت میں داخل ہوگا۔ (متدرک حاکم)



## حضرت طفیل رضی اللہ عنہ کا حیرت انگیز خواب

ابن ماجہ میں حضرت عائشہ رضی اللہ عنہا کے مادر زاد بھائی حضرت طفیل رضی اللہ عنہ سے مروی ہے۔ وہ کہتے ہیں کہ میں نے خواب میں دیکھا کہ گویا میں یہودیوں کی ایک جماعت کے پاس پہنچا۔ میں نے کہا کہ تم اچھے لوگ ہو اگر حضرت عزیر علیہ السلام کو اللہ کا بیٹا نہ کہو انہوں نے جواب دیا کہ تم بھی بہتر لوگ ہو اگر یہ نہ کہو کہ جو اللہ تعالیٰ اور محمد (ﷺ) چاہیں۔ پھر میرا گزرا ایک عیسائی جماعت پر ہوا میں نے کہا تم اچھے لوگ ہو اگر یہ نہ کہو کہ مسیح (علیہ السلام)۔

اللہ کا بیٹا ہے وہ بولے کہ تم بھی اچھے لوگ ہو اگر یہ نہ کہو اگر اللہ چاہے اور محمد (ﷺ) چاہیں۔

صبح ہوئی تو میں نے یہ بات کچھ لوگوں کو بتائی۔ پھر رسول اللہ (ﷺ) کی خدمت میں حاضر ہوا۔ آپ (ﷺ) سے بھی یہ بات عرض کی۔ فرمایا: کسی اور کو بھی بتایا؟ عرض کی جی ہاں۔ (آپ (ﷺ) منبر پر کھڑے ہوئے) اللہ کی حمد بیان کی، پھر فرمایا:

اما بعد! طفیل (رضی اللہ عنہ) نے ایک خواب دیکھا ہے جو تم میں سے بعض کو بتا بھی دیا ہے۔ تم ایک ایسا جملہ بولتے تھے کہ میں اس سے تم کو روکنے میں شرم محسوس کرتا تھا، تم آئندہ ”جو اللہ اور محمد (ﷺ) چاہیں“ نہ کہا کرو، بلکہ کہا کرو: جو اکیلا اللہ چاہے۔“

موجودہ زمانے کے لوگ بھی اس مرض میں مبتلا ہیں۔ اللہ ہدایت نصیب فرما

دے۔ آمین (ابن ماجہ)

## ایک واقعہ ایک مثال

حضور ﷺ ایک مرتبہ اپنے اصحاب کے ساتھ راستے سے گزر رہے تھے۔ ایک چھوٹا بچہ راستے میں تھا۔ اس کی ماں نے جب ایک جماعت کو آتے دیکھا تو میرا بچہ کہتے ہوئے دوڑی اور بچہ کو گود میں لے کر ایک طرف ہٹ گئی۔ ماں کی اس محبت کو دیکھ کر صحابہ رضی اللہ عنہم نے کہا: یا رسول اللہ! خیال تو فرمائیے کیا یہ عورت اپنے بچے کو آگ میں ڈالے گی؟ نبی علی الصلوٰۃ والسلام نے صحابی رضوان اللہ اجمعین کے سوال کو جانا اور فرمایا خدا کی قسم اللہ تعالیٰ بھی اپنے دوستوں کو آگ میں نہیں ڈالے گا۔ (مسند احمد)

صحیح بخاری شریف میں ہے: حضور ﷺ نے ایک قیدی عورت کو دیکھا کہ اس نے اپنے بچے کو دیکھتے ہی اٹھالیا اور اپنے کلیجے سے لگا کر دودھ پلانے لگی۔ آپ ﷺ نے فرمایا: بتلاؤ اگر اس کے اختیار میں ہو تو کیا یہ اپنی خوشی سے اپنے بچے کو آگ میں ڈالے گی؟ صحابہ رضی اللہ عنہم نے کہا: ہرگز نہیں، آپ نے فرمایا: خدا کی قسم! اللہ تعالیٰ اپنے بندوں پر اس سے زیادہ مہربان ہے۔

## ایشار کا ایک واقعہ

بخاری شریف میں ہے کہ ایک شخص نے رسول اللہ ﷺ کے پاس آ کر کہا یا رسول اللہ میں سخت حاجت مند بھوکا ہوں۔ مجھے کچھ کھلو ایسے۔ آپ ﷺ نے اپنے گھر ایک آدمی کو بھیجا کہ کھانے کی کوئی چیز لے آئے لیکن تمام گھروں سے یہی جواب ملا کہ پانی کے علاوہ اور کچھ نہیں ہے۔ یہ معلوم کر کے آپ ﷺ نے حاضرین سے فرمایا کہ کوئی ہے جو آج رات انہیں اپنا مہمان بنائے۔ ابو طلحہ انصاری رضی اللہ عنہ نے عرض کیا

کہ حضور میں انہیں اپنا مہمان رکھوں گا۔ وہ مہمان کو اپنے گھر لے گئے اور اپنی بیوی سے کہا دیکھو یہ رسول اللہ ﷺ کے مہمان ہیں۔ اگرچہ آج ہمیں کھانے کو کچھ نہ ملے لیکن یہ بھوکے نہ رہیں بیوی نے کہا آج تو گھر میں برکت ہی برکت ہے البتہ بچوں کے لیے کچھ نکلے رکھے ہیں۔ حضرت ابو طلحہ رضی اللہ عنہ نے فرمایا اچھا بچوں کو بہلا پھسلا کر بھوکا ہی سلا دینا ہم دونوں اپنے پیٹ پر کپڑا باندھ کر فاقے سے رات گزار دیں گے اور کھاتے وقت چراغ بجھا دینا تاکہ مہمان یہ سمجھے کہ ہم بھی کھا رہے ہیں۔ دراصل ہم کھائیں گے نہیں چنانچہ ایسا ہی کیا۔ صبح جب یہ انصاری رسول اللہ ﷺ کے پاس آئے تو آپ ﷺ نے فرمایا کہ اس شخص کے رات کے عمل سے اللہ تعالیٰ بہت خوش ہوئے ہیں۔

### شہید احد کا خود دار بیٹا

احد کی جنگ میں ابو سعید خدریؓ کے والد محترم سنان بن مالک شہید ہو گئے تو گھر پر فقیری نے ڈیرے ڈال دیئے۔ کئی کئی دن فاقہ میں گزرتے۔ پیٹ پر پتھر باندھ کر بھوکے پیٹ کو سہارا دینے کی کوشش کرتے ایک دن ماں نے کہا بیٹا میں نے سنا ہے کہ رسول اللہ ﷺ نے آج فلاں فلاں کو کچھ دیا ہے تم بھی جاؤ نبی ﷺ ضرور کچھ نہ کچھ دیں گے۔ حضرت ابو سعید فرماتے ہیں میں ماں کے حکم پر چلا جب مسجد نبوی میں پہنچا تو رسول اللہ ﷺ خطبہ دے رہے تھے۔

اس خطبہ میں آپ ﷺ نے ارشاد فرمایا جو شخص تنگدستی میں صبر کرے اور کسی کے سامنے دست سوال دراز کرنے کے بجائے اللہ تعالیٰ پر بھروسہ کرے تو اللہ تعالیٰ اس کو غنی کر دے گا۔ حضرت ابو سعید فرماتے ہیں سرور عالم ﷺ کا یہ ارشاد مبارک سن

کر میں نے سوچا کہ میرے پاس تو ایک اونٹنی بھی ہے اب میں سوال نہیں کروں گا۔  
جو کچھ آپ ﷺ نے ارشاد فرمایا ہے اس پر عمل کروں گا یہ سوچ کر چلے آئے  
اللہ تعالیٰ نے اس خودداری اور عمل بالحدیث کا صلہ یہ دیا کہ تھوڑے ہی عرصہ میں ان پر  
رزق کے دروازے کھول دیئے۔ (طبقات)



## قرب قیامت کے چند واقعات

(یعنی علامات قیامت)

ایک روز آنحضرت ﷺ نے فرمایا کہ قیامت کی علامات میں سے یہ بھی ہے کہ مسلمان حکمران ملک کے لگان کو اپنی ذاتی دولت بنالیں گے۔ لوگ زکوٰۃ کو ٹیکس سمجھ کر ادا کریں گے۔ امانت کو مال غنیمت کی طرح حلال جانیں گے۔ شوہر اپنی بیوی کی بے جا اطاعت کرے گا۔ اولاد والدین کی نافرمانی کرے گی۔ لوگ برے لوگوں سے دوستی کریں گے۔ علم صرف دنیاوی ضرورت کو پورا کرنے کے لئے حاصل کیا جائے گا۔ قوم کے لیڈر انتہائی کمینے بدخلق لالچی ہوں گے، حکومت کے انتظام ایسے لوگوں کے سپرد کر دیے جائیں گے جو اس کے اہل نہیں ہوں گے۔ خوف کی وجہ سے لوگوں کی عزت کی جائے گی، شراب نوشی سرعام ہوگی۔ لہو و لعب ناچ گانا عام ہو جائے گا۔ زنا کاری کثرت سے ہوگی۔ امت کے بعد والے لوگ گزرے ہوئے لوگوں پر طعن و ملامت کریں گے، لڑکوں میں بھی باہم برا چلن ہوگا۔ مسجدوں میں کھیل کود کریں گے۔ ملاقات کے وقت سلام کرنے کی بجائے ایک دوسرے کو دل لگی کی خاطر گالیاں دیں گے۔ شریعت کا علم کم ہو جائے گا۔ دلوں سے امانت کی اہمیت کا خیال اٹھالیا جائے گا۔ جھوٹ کو فن سمجھا جائے گا، شرم و حیا اٹھ جائے گی، عورتیں زیادہ ہوں گی، بے پردہ اور جسم کی نمائش کے لیے باریک لباس زیب تن کر کے بازاروں میں پھریں گی، تاکہ لوگوں کو اپنے اوپر فریفتہ کریں۔ (ترمذی)

ان کے علاوہ آپ ﷺ نے اور بھی بہت سی علامات صغریٰ و کبریٰ بیان

فرمائیں۔ مثلاً ”امام مہدی کا تشریف لانا (جن کا نام محمد والد کا نام عبد اللہ اور والدہ کا نام آمنہ ہوگا۔) حضرت عیسیٰ علیہ السلام کا آسمانوں سے نازل ہونا، جو صحیح احادیث سے ثابت ہے۔ دجال کا ظہور اس کا فتنہ اور اس کا قتل، اس کے علاوہ واقعہ حسف کا پیش آنا اور ایک بہت بڑے کالے دھوئیں کا نمودار ہونا جو زمین پر چھا جائے گا۔ بدعات کا عام ہو جانا آفتاب کا مغرب سے طلوع ہونا وغیرہ۔ جب ان علامات کا ظہور ہو جائے تو سمجھ لو قیامت آگئی۔

(حدیث شریف کی بڑی کتب میں ان واقعات کی تفصیل درج ہے)

## بصرہ کی مسجد میں ایک صحابی کا ایمان افروز خطاب

جمعتہ المبارک کا دن تھا۔ بصرہ شہر ابھی نیا نیا آباد ہو رہا تھا اس نو تعمیر شہر کی نو تعمیر مسجد میں رسول ﷺ کے ایک قدیم الاسلام صحابی حضرت عتبہ بن عروانؓ جمعہ کا خطبہ دینے کے لیے تشریف لائے۔ مسلمان خوش تھے کہ آج رحمت للعالمین ﷺ کے ایک قدیم جاں نثار کی گفتگو سننے کا موقع ملے گا۔ جب جمعہ کے خطبہ کے لیے اذانیں ہو چکیں تو حضرت عتبہؓ انتہائی عاجزی کے ساتھ کھڑے ہوئے پہلے اللہ تعالیٰ کی حمد و ثنا بیان کی پھر رسول اللہ ﷺ پر درود و سلام پڑھ کر ارشاد فرمایا لوگو! یہ دنیا ختم ہونی والی ہے اس کا بڑا حصہ گزر چکا جو باقی رہ گیا ہے وہ بہت تھوڑا ہے۔ تم اس دنیا کی مثال اس طرح جانو کہ جس طرح کسی برتن میں پانی پھینک دینے کے بعد آخر میں کچھ دیر تک پانی کے باقی ماندہ قطرات گر کر تیرتے ہیں بلاشبہ تم اس دنیا سے اس جگہ منتقل ہونے والے ہو جس کو کبھی زوال نہیں آئے گا پھر تم کیوں ہ سامان تیار نہیں کرتے جو تمہارے ساتھ جانے والا ہے اور وہ صرف نیکی ہے۔ لوگو! مجھے رسول اللہ ﷺ نے بتایا تھا کہ جہنم اس قدر گہری ہے کہ اگر ایک پتھر اس کے کنارے سے گرایا جائے تو ستر سال میں

بھی اس کی گہرائی تک نہ پہنچ سکے لیکن اللہ کی قسم جہنم ضرور بھری جائے گی۔ کیا تم اس پر تعجب کرتے ہو؟ اللہ کی قسم مجھ سے جنت کے دروازوں کی وسعت بیان کی گئی ہے۔ اس کے مسافت چالیس سال کی ہوگی لیکن ایک دن ایسا بھی آئے گا کہ جنت کے دروازے بھرے ہوئے ہوں گے۔ ان پر سخت اثر دھام ہوگا۔ لوگو! ایک دن وہ تھا کہ میرے علاوہ صرف چھ آدمی رسول اللہ ﷺ پر ایمان لائے تھے۔

ہماری غریبی کا یہ عالم تھا کہ ہم درختوں کے پتے کھا کر جان بچاتے تھے جس سے ہماری آنٹوں میں زخم ہو جاتے تھے اور لباس کا یہ حال تھا کہ ایک دفعہ مجھے گری پڑی چادر ملی میں نے اس کو پھاڑ کر دو حصے کیے ایک میں نے تہبند بنایا اور دوسرے کا سعد بن مالک (فاتح ایران) نے۔ آج اللہ تعالیٰ کا فضل و احسان ہے کہ ہم میں سے ہر کوئی کسی نہ کسی شہر کا امیر ہے میں اللہ تعالیٰ سے پناہ مانگتا ہوں کہ اس کے نزدیک حقیر ہونے کے باوجود اپنے آپ کو بڑا سمجھوں۔ نبوت ختم ہو چکی ہے۔ انجام کار بادشاہت قائم ہوگی اور تم غنقریب ہمارے بعد آنے والوں کو آزما لو گے۔ (مسند احمد ابن حنبل)

## موت کی موت

آنحضرت ﷺ نے ارشاد فرمایا کہ:

جب جنتی جنت میں داخل ہو جائیں گے تو آواز لگانے والا آواز لگائے گا (اے جنت والو!) اب تم ہمیشہ زندہ رہو گے کبھی بیمار نہیں ہو گے اور ہمیشہ جوان رہو گے کبھی بوڑھے نہیں ہو گے۔ اور ہمیشہ عیش و آرام میں رہو گے کبھی بھی کوئی تکلیف نہیں آئے گی۔ (اور یہی مطلب ہے اللہ تعالیٰ کے قول کا کہ تم کو آواز دی جائے گی کہ تم کو تمہارے اعمال کے بدلہ میں اس جنت کا وارث بنایا گیا ہے۔) پھر آنحضرت ﷺ نے ارشاد فرمایا کہ قیامت کے دن موت کو ایک چستکبرے مینڈھے کی شکل میں

لایا جائے گا۔ پھر جنت اور جہنم کے درمیان کھڑا کر کے آواز دینے والا آواز دے گا۔ اے جنت والو! وہ اپنی کھڑکیوں سے جھانک کر دیکھنے لگیں گے تو وہ پکارنے والا کہے گا کیا تم اس کو پہچانتے ہو؟ وہ دیکھ کر کہیں گے ہاں یہی تو موت ہے جس کو سب لوگوں نے دیکھا ہے۔ اسی طرح جہنم والوں کو آواز دی جائے گی اے جہنم والو! کیا تم اس کو جانتے ہو؟ وہ دیکھ کر جواب دیں گے: ہاں یہی تو موت ہے جس کو سب لوگوں نے دیکھا ہے پھر وہ موت جنت اور جہنم والوں کے درمیان سب لوگوں کے سامنے ذبح کر دی جائے گی۔ پھر جنت والوں سے اللہ تعالیٰ فرمائے گا۔ جنت والو! تم ہمیشہ رہو اب موت نہیں آئے گی اور اے جہنم والوں تم ہمیشہ رہو اب موت نہیں آئے گی۔ (تو اس طرح موت کی موت آجائے گی) (بخاری، مسلم ترمذی، نسائی)

### بد شکل مجسمہ

ابو مرزوق سے روایت ہے کہ جب کافر یا فاجر قبر سے انھیں گے تو ایک نہایت ہی بد شکل مجسمہ ان کا استقبال کرے گا۔ اس کے پاس سے سخت بد بو آتی ہوگی۔ وہ کافر پوچھے گا تو کون ہے؟ وہ شکل کہے گی تو مجھے نہیں پہچانتا؟ میں تیرے اعمال خبیثہ کا مجسمہ ہوں جو تو دنیا میں کرتا رہتا تھا۔ دنیا میں بہت دنوں تو مجھ پر سوار تھا۔ اب میں تجھ پر سوار ہوں گا۔ سدی سے روایت ہے کہ جب کوئی گناہ گار قبر میں داخل ہوتا ہے تو اس کے پاس ایک نہایت بد شکل صورت سامنے آتی ہے۔ کالا رنگ بد بودار سے کپڑے اس کے ساتھ قبر میں سکونت پذیر ہو جاتا ہے وہ اس کو دیکھ کر کہتا ہے کہ کیا ہی برا ہے تیرا چہرہ تو وہ کہے گا تیرے اعمال خبیثہ کا میں عکس ہوں۔ ایسے ہی تھے تیرے اعمال اور ایسے ہی بد بودار تھے تیرے تمام کام وہ کہے گا تو ہے کون؟ تو کہے گا میں تیرا عمل ہوں۔ پھر وہ قیامت تک اس کے ساتھ قبر میں رہے گا۔ قیامت کے دن وہ اس سے کہے

گا: لذات و شہوات کی شکل میں تجھ کو میں نے دنیا میں اٹھائے رکھا تھا۔ آج کے روز تو مجھے اٹھائے گا۔ چنانچہ اس کے اعمال کا مجسمہ اس کی پیٹھ پر سوار ہو کر اس کو دوزخ کی طرف لے جائے گا۔ (ابن کثیر ج ۲)

### شعلے

بعض بزرگوں سے روایت ہے کہ ایک شخص کی بہن فوت ہو گئی تو بوقت دفن ایک تھیلی جس میں رقم تھی اس کی قبر میں گر پڑی۔ جس کا کسی کو پتہ نہ چلا۔ جب لوگ واپس لوٹ گئے تو اسے اپنی تھیلی یاد آئی۔ جلدی سے وہ قبر کی طرف لوٹا اور اس کو اکھاڑا تو قبر میں آگ جلتی ہوئی نظر آئی جلدی سے وہ قبر پر مٹی ڈال کر روتا ہوا واپس آیا اور اپنی ماں سے دریافت کیا: کہ اماں مجھے بتا کہ میری بہن کون سا گناہ کرتی تھی۔ ماں نے کہا: بات کیا ہے؟ اس نے کہا کہ اماں میں نے اس کی قبر میں آگ جلتی دیکھی ہے۔ جو کہ شعلے مار رہی تھی۔ چنانچہ وہ رو پڑی اور کہا کہ وہ نماز میں سستی کرتی تھی اور بے وقت پڑھتی تھی۔ (کتاب الکبائر)

یہ تو حال ہے نماز میں سستی کرنے والوں کا اور کیا حال ہو گا ان کا جو بالکل نماز پڑھتے نہیں؟

### ایک نمازی کا خواب!

عبید اللہ بن عمر رضی اللہ عنہما سے روایت ہے فرماتے ہیں کہ میری عشاء اور فجر کی نماز کبھی جماعت سے نہ رہی تھی ایک رات میرے ہاں کچھ مہمان آ گئے جن میں مشغولیت کی وجہ سے میری عشاء کی نماز جماعت سے جاتی رہی۔ چنانچہ میں نکلا کہ شاید عشاء کی نماز کی جماعت بصرہ کی کسی مسجد میں مل جائے۔ لیکن تمام لوگ نماز پڑھ کر

فارغ ہو چکے تھے اور مساجد بند ہو چکی تھیں۔ پھر میں اپنے گھر لوٹ آیا اور میں نے سوچا کہ بلاشبہ حدیث پاک میں آیا ہے کہ جماعت کی نماز فضیلت رکھتی ہے اکیلے پر ستائیس درجہ تو میں نے عشاء کی نماز کو ستائیس مرتبہ پڑھا اور خواب میں کیا دیکھتا ہوں کہ میں ایک ایسی جماعت کے ساتھ ہوں کہ جو گھوڑوں پر سوار ہے اور میں بھی گھوڑے پر سوار ہوں اور ہم مقابلہ کرتے ہیں ایک دوسرے سے میں بہت ہانکتا ہوں اپنے گھوڑے کو لیکن وہ نہیں مل سکتا ان کو پھر ان میں سے کسی ایک نے کہا کہ نہ تھکا تو اپنے گھوڑے کو کیونکہ نہ مل سکے گا تو ہم کو میں نے کہا کیا وجہ ہے؟ اس نے کہا اس لیے کہ ہم نے عشاء کی نماز جماعت سے پڑھی ہے اور تو نے نہیں اس لیے تو ہم سے نہیں مل سکے گا۔ (کتاب الکبائر ص ۴۶)

### ایک روشن ضمیر حبشی رضی اللہ عنہ کا واقعہ

ایک روز آنحضرت ﷺ نے اپنے اصحاب رضی اللہ عنہم کو جہنم کے حالات بیان کرتے ہوئے ارشاد فرمایا کہ جہنم کی آگ کو ایک ہزار سال تک جلایا گیا تو وہ سرخ ہو گئی۔ پھر ایک ہزار سال تک جلایا گیا تو وہ سفید ہو گئی پھر ایک ہزار سال تک سلگایا گیا تو سیاہ ہو گئی۔ اب وہ سیاہ ہے۔ اور اس کی حالت یہ ہے کہ اس کے شعلے بجھتے ہی نہیں ہیں۔ آپ ﷺ کا یہ واقعہ بیان کرنا تھا کہ سن کر ایک زندہ دل حبشی مومن چیخ چیخ کر رونے لگا۔ تو اس کی حالت دیکھ کر حضرت جبریل امین علیہ السلام اللہ تعالیٰ کا پیغام لے کر تشریف لائے اور پوچھا یہ کون شخص رورہا ہے۔ آپ ﷺ نے فرمایا یہ ایک حبشی (جو جہنم کی آگ کا سن کر رورہا ہے) حضرت جبریل علیہ السلام نے عرض کی کہ اللہ تعالیٰ فرماتا ہے کہ مجھے اپنی عزت و جلال اور عرش کے اوپر رہنے کی قسم ہے جس شخص نے دنیا میں میرے خوف سے اپنی آنکھیں تر کر رکھیں، میں جنت میں اسے خوش رکھوں گا اور اسے کوئی غم و فکر نہیں ہوگا۔ (یعنی بچنے والے میں خوف خدا رکھنے والا جہنم کی آگ سے آزاد ہوگا) (الترغیب)

## ایک لکڑی ہزار دینار لے کر سمندر میں چل پڑی

بخاری شریف میں ہے کہ حضور اکرم ﷺ نبی اسرائیل کے ایک شخص نے دوسرے شخص سے ایک ہزار دینار ادھار مانگے۔ اس نے کہا: گولہ لاؤ۔ جواب دیا کہ خدا کی گواہی کافی ہے۔ کہا ضمانت لاؤ۔ جواب دیا کہ خدا کی ضمانت کافی ہے۔ کہا تو نے سچ کہا۔ ادائیگی کی میعاد مقرر ہوگئی اور اس نے اسے ایک ہزار دینار گن کر دے دیے۔ اس نے بحری سفر کیا اور اپنے کام سے فارغ ہوا۔ جب میعاد پوری ہونے کو آئی تو یہ سمندر کے قریب آیا کہ کوئی جہاز کشتی ملے تو اس میں بیٹھ کر جاؤں اور رقم ادا کر آؤں لیکن کوئی جہاز نہ ملا جب دیکھا کہ وقت پر نہیں پہنچ سکتا تو اس نے ایک لکڑی لے لی اور بیچ میں سے کھوکھلی کر لی۔ اور اس میں ایک ہزار دینار رکھ دیے اور ایک پرچہ بھی رکھ دیا۔ پھر منہ بند کر دیا اور خدا تعالیٰ سے دعا کی: اے پروردگار! تجھے خوب علم ہے کہ میں نے فلاں شخص سے ایک ہزار دینار قرض لیے اس نے مجھ سے ضمانت طلب کی۔ میں نے تجھے ضامن بنایا اور اس پر وہ خوش ہو گیا۔ گواہ مانگا میں نے گواہ بھی تجھی کو رکھا وہ اس پر بھی خوش ہو گیا۔ اب جب کہ وقت مقرر ختم ہونے کو آیا تو میں نے ہر چند کشتی تلاش کی کہ جاؤں اور اپنا قرض ادا کر آؤں۔ لیکن کوئی کشتی نہیں ملی۔ اب میں اس رقم کو تجھے سوچتا ہوں اور سمندر میں ڈال دیتا ہوں۔ اور دعا کرتا ہوں کہ رقم اسے پہنچا دے۔ پھر اس لکڑی کو سمندر میں ڈال دیا اور خود چلا گیا لیکن پھر بھی کشتی کی تلاش

میں رہا کہ مل جائے تو جاؤں۔ یہاں تو یہ ہوا، وہاں جس شخص نے اسے قرض دیا۔ جب اس نے دیکھا کہ وقت پورا ہوا اور آج اسے آ جانا چاہیے تھا تو وہ بھی دریا کے کنارے آ کھڑا ہوا کہ وہ آئے گا اور میری رقم مجھے دے گا یا کسی کے ہاتھ بھجوائے گا۔ مگر شام ہونے کو آئی اور کوئی کشتی اس طرف سے نہ آئی تو یہ واپس لوٹا۔ کنارے پر ایک لکڑی دیکھی۔ تو اس نے یہ سمجھ کر کہ خالی تو جا ہی رہا ہوں کیوں نہ اس لکڑی کو لے چلوں۔ پھاڑ کر سوکھا لوں گا۔ جلانے کے کام آئے گی۔ گھر پہنچ کر جب اسے چیرتا ہے تو اس سے اشرفیاں نکلتی ہیں، گنتا ہے تو پوری ایک ہزار ہوتی ہیں۔ وہیں پرچہ پر نظر پڑتی ہے اسے بھی اٹھا کر پڑھتا ہے۔ پھر ایک دن وہی شخص آتا ہے اور ایک ہزار اشرفیاں پیش کر کے کہتا ہے کہ یہ لیجئے اپنی رقم۔ معاف کیجئے گا میں نے ہر چند کوشش کی کہ وعدہ خلائی نہ ہو لیکن کشتی نہ ملنے کی وجہ سے مجبور ہو گیا اور دیر لگ گئی۔ آج کشتی ملی۔ آپ کی رقم لے کر حاضر ہوا ہوں۔ اس نے پوچھا: کہ کیا میری رقم آپ نے بھجوائی بھی ہے؟ اس نے کہا میں تو کہہ چکا ہوں کہ مجھے کشتی نہ ملی۔ اس نے کہا اپنی رقم واپس لے کر خوش ہو کر چلے جاؤ۔ آپ نے جو رقم لکڑی میں ڈال کر اسے توکل علی اللہ دریا میں ڈال دیا تھا۔ اسے خدا تعالیٰ نے مجھ تک پہنچا دیا اور میں نے اپنی پوری رقم وصول کر لی۔



## نبی ﷺ کا کفار کے ساتھ حسن سلوک

دشمنوں سے انتقام کا سب سے بڑا موقع فتح مکہ کا دن تھا۔ آپ ﷺ چاہتے تو اینٹ سے اینٹ بجا سکتے تھے لیکن جب وہ لوگ سامنے آئے جو آپ ﷺ کے خون کے پیاسے تھے تو رحمتہ للعالمین کی زبان پاک سے وہ احکام صادر ہوئے کہ تاریخ عالم میں اس کی مثال نہیں ملتی ارشاد ہوا: جو شخص ہتھیار پھینک دے اسے قتل نہ کیا جائے جو شخص بیت اللہ کے اندر داخل ہو جائے اسے قتل نہ کیا جائے جو شخص اپنے گھر کے اندر بیٹھا رہے اسے قتل نہ کیا جائے جو شخص ابوسفیان رضی اللہ عنہ کے گھر داخل ہو جائے اسے قتل نہ کیا جائے جو شخص بھاگ جائے اس کا تعاقب نہ کیا جائے زخمی کو قتل نہ کیا جائے قیدی کو قتل نہ کیا جائے اس کے علاوہ آپ ﷺ نے بوڑھوں، بچوں اور عورتوں کے ساتھ بھی حسن سلوک کا حکم فرمایا۔

ایک دفعہ مکہ میں سخت قحط پڑا لوگوں نے مردار رر ہڈیاں کھانی شروع کر دیں۔ ابوسفیان رضی اللہ عنہ آپ ﷺ کی خدمت میں حاضر ہوئے اور عرض کی محمد! ﷺ دعا کیجئے بارش ہو۔ آپ ﷺ نے دعا فرمائی اتنی بارش ہوئی کہ ہر طرف جل تھل ہو گیا۔

ایک دفعہ آپ ﷺ نے ایک یہودی سے قرضہ لیا اس نے مقررہ وقت سے پہلے ہی مطالبہ شروع کر دیا اور آپ ﷺ کی چادر مبارک پکڑ کر برا بھلا کہا۔ اتنے میں حضرت عمر رضی اللہ عنہ تشریف لائے انہوں نے جب یہ دیکھا تو مارنے کے لیے ہاتھ اٹھایا

صحیح اسلامی واقعات

آپ ﷺ نے روک دیا، فرمایا یہ کیا؟ ہم نے اس کا قرض دینا ہے ہاں اسے یہ کہو کہ وقت سے پہلے مطالبہ ٹھیک نہیں اور مجھے جلد ادا کیل کا۔

حدیبیہ کے میدان میں آپ ﷺ صبح کی نماز کی امامت فرما رہے تھے۔ کہ ستر اسی آدمی خاموشی سے کوہ متعمیم سے اترے تاکہ آپ ﷺ کو اور مسلمانوں کو نماز پڑھتے ہوئے قتل کر دیں۔ یہ سب گرفتار ہو گئے آپ ﷺ نے بغیر کسی سزا کے سب کو آزاد کر دیا۔

ثمامہ بن جاحل نے نجد سے مکہ کو جانے والا غلہ بند کر دیا اس لیے کہ یہ مکی آپ ﷺ کے دشمن ہیں آپ ﷺ نے ایسا کرنے سے منع کر دیا۔

ہبار نے آپ ﷺ کی بیٹی سیدہ زینب رضی اللہ عنہا کے نیزہ مارا وہ ہودج سے گر گئیں اور حمل ساقط ہو گیا۔ یہی صدمہ ان کی موت کا باعث ہوا فتح مکہ کے موقع پر یہ حاضر ہوا اور معافی کی التجا کی تو آپ ﷺ نے اسے معاف فرما دیا

آپ کے چچا کا قاتل وحشی فتح مکہ کے دن حاضر ہوا اپنے گناہ کا اعتراف کیا اور معافی کی التجا کی ارشاد ہوا: جاؤ میں نے تجھے معاف کیا لیکن دیکھنا ایک بات یاد رکھنا میرے سامنے نہ بیٹھنا کیونکہ تیرے دیکھنے سے مجھے بچا یاد آ جاتا ہے۔



# قصص القرآن

تالیف

مولانا محمد حفص الرحمن سیوہاروی

اس کتاب میں قرآنی واقعات، انبیاء کرام علیہم السلام کے حالات، گزشتہ اقوام کی تاریخ، جیل خانہ جات میں فریضہ تبلیغ، مصائب پر صبر کا اظہار، تفسیری مباحث و حقائق اور نتائج و عبرت کو بڑے احسن پیرائے میں بیان کیا گیا ہے۔

مکتبہ اسلامیہ

بالتقابل رحمان مارکیٹ غزنی سڑک اردو بازار لاہور۔ پاکستان فون: 042-37244973

بسمت انٹرنیشنل بالتقابل شیل پٹرول پمپ کوٹوال روڈ فیصل آباد۔ پاکستان فون: 041-2631204, 2034256

E-mail: maktabaislamiapk@gmail.com

# تَفْسِيْرِي نِكَاتُ افَادَاتِ

www.KitaboSunnat.com



حافظ ابن القَيِّمِ

جمع و ترتیب

مولانا عبیر الحق فارحسینی

مکتبہ اسلامیہ

بالتقابل رحمان مارکیٹ طرہی سٹریٹ اردو بازار لاہور۔ پاکستان فون: 042-37244973

شیمٹ اٹلس بیگ بالتقابل ٹیل پٹرول پمپ کوٹوالی روڈ، فیصل آباد۔ پاکستان فون: 041-2631204, 2034256

E-mail: maktabaislamiapk@gmail.com

صبح  
اسلامی  
واقعات

